

ITTRA ENĊIKLIKA  
*FRATELLI TUTTI*  
TAL-QDUSIJA TIEGĦU  
FRANĠISKU  
DWAR IL-FRATERNITÀ  
U L-ĦBIBERIJA SOĊJALI

1. “*Fratelli tutti*”<sup>1</sup> kiteb San Franġisk ta’ Assisi meta indirizza lil ħutu kollha rġiel u nisa u pproponielhom għamla ta’ ħajja li għandha t-togħma tal-Evangeliġu. Minn fost il-pariri tiegħu nixtieq insemmi wieħed, li bih jistieden għal imħabba li tmur lil hemm mill-fruntieri tal-ġografija u tal-ispazju. Hawn hu jsejjaħ hieni lil min iħobb lill-ieħor “meta dan ikun jinsab ’il bogħod, daqskemm meta kien qrib tiegħu”.<sup>2</sup> B’dawn il-ftit kelmiet sempliċi huwa fiſser l-essenzjal ta’ fraternità miftuħa, li biha nistgħu nagħrfu, napprezzaw u nħobbu lil kull persuna lil hemm minn kemm tkun fiżikament qrib tagħna, lil hemm mill-post fid-dinja fejn twieldet jew fejn tghix.

2. Dan il-Qaddis tal-imħabba fraterna, tas-sempliċità u tal-ferħ, li nebbahni nikteb l-Enċiklika *Laudato si’*, mill-ġdid qanqalni biex niddedika din l-Enċiklika ġdida għall-fraternità u għall-ħbiberija soċjali. Fil-fatt San Franġisk, li kien iqis lix-xemx, il-baħar u r-riħ bħala ħutu, kien jaf li iżjed u iżjed kien imxierek ma’ dawk li kellhom l-istess ġisem bħal tiegħu. Kullimkien huwa żera’ l-paċi u mexa maġenb il-foqra, l-imwarrbin, il-morda, il-mormija, dawk tal-aħħar post.

### **Bla fruntieri**

3. Hemm ġrajja mill-ħajja tiegħu li turina kemm qalbu ma kellhiex konfini, kemm kien kapaċi jaqbeż id-distanzi tal-oriġni, in-nazzjonalità, il-lewn tal-ġilda jew ir-religjon. Hija ż-żjara tiegħu lis-Sultan Malik-al-Kamil fl-Eġittu, żjara li talbet minnu sforz kbir minħabba fil-faqar tiegħu, fil-ftit rizorsi li kellu f’idejh, fid-distanza u fid-differenza tal-ilsien, il-kultura u t-twemmin. Dan il-vjaġġ, f’dak il-waqt storiku mmarkat mill-Kruċjati, wera fuq li wera l-kobor tal-imħabba li ried iħaddan, mixtieq li jgħannaq miegħu lil kulhadd. Il-fedeltà lejn Sidu kien isarrafha fl-imħabba għall-aħwa. Mingħajr ma warrab għall-ġenb id-diffikultajiet u l-perikli, San Franġisk mar jiltaqa’ mas-Sultan bl-istess imġiba li kien jitlob mid-dixxipli tiegħu: li, mingħajr ma jiċhdu l-identità tagħhom, meta jsibu ruħhom “fost is-saraċini u infidili oħrajn [...], jaħarbu kull tilwim u diskussjonijiet fiergħa bejniethom, imma għandhom joqogħdu għal kull kreatura umana minħabba f’Alla”.<sup>3</sup> F’dak il-kuntest din kienet talba straordinarja. Jolqotna l-fatt li, tmien mitt sena ilu, Franġisku kien tal-fehma li kellhom

<sup>1</sup> “Ħuti, ejjew ilkoll kemm aħna...”, *Twissijiet*, 6, 1: FF 155.

<sup>2</sup> *Ibid.*, 25: FF 175.

<sup>3</sup> San Franġisk ta’ Assisi, *Regola mhux bullata*, 16, 3.6: FF 42-43.

jevitaw kull xejra ta' vjolenza jew tilwim u anki li jgħixu "sottomissjoni" umli u fraterna, imqar lejn dawk li ma kinux tal-istess fidi tagħhom.

4. Hu ma kienx jagħmel gwerra djalettika billi jimponi duttrini, imma kien iwassal l-imħabba ta' Alla. Kien fehem li "Alla hu mħabba, u min jgħammar fl-imħabba jgħammar f'Alla u Alla fih" (1 Ġw 4:16). Hekk hu kien missier għammiel li ta l-ħajja lil ħolma ta' soċjetà fraterna, għax "jista' jsir tassew missier biss dak il-bniedem li jaċċetta li jersaq qrib tal-persuni l-oħra fl-istess moviment tagħhom, mhux biex iżommhom f'tiegħu, imma biex jgħin视角 ikunu iżjed huma nfushom".<sup>4</sup> F'dik id-dinja miżgħuda b'torrijiet tal-għassa u hitan ta' difiża, l-ibliet kienu għaddejnin minn gwerer imdemmiya bejn familji setgħana, waqt li kienu qed iżidu joktru ż-żoni miżerabbli tal-periferiji esklużi. Hemm Franġisku laqa' go qalbu s-sliem veru, hassu meħlus minn kull xewqa ta' ħakma fuq l-oħrajn, sar wieħed mill-ifqar fost il-fqar u fittex li jgħix f'armonija ma' kulhadd. Lilu nafuha l-motivazzjoni wara dawn il-paġni.

5. Il-kwistjonijiet marbuta mal-fraternità u l-ħbiberija soċjali minn dejjem kienu fit-thassib tiegħi. Fl-aħħar snin kemm-il darba u f'diversi postijiet irreferejt għalihom. Ridt niġbor f'din l-Enciklika bosta minn dawn l-interventi u nqeghedhom f'qafas usa' ta' riflessjoni. Barra dan, jekk fit-tifsil tal-*Laudato si'* sibt bħala għajn ta' tnebbih lil ħija Bartilmew, il-Patrijarka Ortodoss li ppropona b'ċerta qawwa l-għożża tal-ħolqien, f'dan il-każ ħassejtni mħeggeġ b'mod speċjali mill-Imam il-Kbir Ahmad Al-Tayyeb, li miegħu ltqajt f'Abu Dhabi biex infakkru li Alla "ħalaq lill-bnedmin kollha ndaq fid-drittijiet, fid-dmirijiet u fid-dinjità, u sejhilhom biex jgħixu bejniethom bħal aħwa".<sup>5</sup> Dan ma kienx xi sempliċi att diplomatiku, imma riflessjoni mwettqa fid-djalogu u l-impenn li ħadna flimkien. Din l-Enciklika tiġbor u tiżviluppa temi kbar esposti f'dak id-Dokument li ffirmajna ma' xulxin. U hawn addottajt ukoll, bil-lingwaġġ tiegħi, għadd ta' dokumenti u ittri li rċivejt minn tant persuni u gruppi mid-dinja kollha.

6. Il-paġni li ġejjin m'għandhom l-ebda pretensjoni li jiġbru t-tagħlim kollu fuq l-imħabba fraterna, imma jridu jieqfu fuq id-dimensjoni universali tagħha, fuq il-ftuħ tagħha għal kulhadd. Qed noffri din l-Enciklika soċjali bħala kontribut umli għar-riflessjoni biex, quddiem id-diversi modi ta' eliminazzjoni u twarrib tal-oħrajn fi żmienna, ikollna l-ħila li nirreagixxu b'ħolma ġdida ta' fraternità u ta' ħbiberija soċjali li ma tillimitax ruħha għall-kliem biss. Imqar jekk ktibtha skont il-konvinzjonijiet Insara tiegħi, li jagħtuni l-ħajja u jsaħħuni, dan fittixt li nagħmlu b'mod li r-riflessjoni tinfetaħ għad-djalogu mal-persuni kollha ta' rieda tajba.

---

<sup>4</sup> Eloi Leclerc OFM, *Exilio y ternura*, Ed. Marova, Madrid 1987, 205.

<sup>5</sup> Dokument dwar il-fraternità umana għall-paċi fid-dinja u l-konvivenza komuni, Abu Dhabi (4 ta' Frar 2019): *L'Osservatore Romano*, 4-5 ta' Frar 2019, p. 6.

7. Sewwasew jiena u nikteb din l-ittra, faqqgħet b'mod xejn mistenni l-pandemija tal-Covid-19, li kixfet iċ-ċertezzi foloz tagħna. Lil hemm mill-ħafna twegibiet li taw id-diversi pajjizi, ħareġ ċar in-nuqqas ta' hila tagħna li nagixxu flimkien. Minkejja x-xibka kbira ta' konnettività, dehret frammentazzjoni li għamlithielna iżjed diffiċli li nsewwu l-problemi li jmissuna lkoll. Jekk hemm xi ħadd qed jaħseb li biżżejjed inħaddmu aħjar dak li konna nagħmlu digà, jew li l-uniku messagġ hu li rridu ntejbu s-sistemi u r-regoli li digà kienu jeżistu, qed jiċċhad ir-realtà.

8. Nixtieq ħafna li, f'dan iż-żmien li ngħatajna li ngħixu, waqt li nagħrfu d-dinjità ta' kull persuna umana, nistgħu nwelldu fost kulhadd xewqa dinjija għall-fraternità. Fost kulhadd: “Dan hu sigriet sabiħ biex nistgħu noħolmu u nagħmlu minn ħajjitna avventura sabiħa. Ħadd ma jista' jaffronta l-ħajja b'mod iżolat [...]. Hemm bżonn ta' komunità li twezinna, li tgħinna u li fiha ngħinu lil xulxin inħarsu 'l quddiem. Kemm hu importanti noħolmu flimkien! [...] Waħidna nkunu nirriskjaw li jkollna l-illużjonijiet, għax nibda nara dak li ma hemmx; imma flimkien nistgħu nibnu l-ħolm”.<sup>6</sup> Noħolmu bħala umanità waħda, bħala vjaġġaturi mlibbsa bl-istess ġisem uman, bħala wlied ta' din l-istess art li tilqagħna lkoll kemm aħna, kull wieħed u waħda bl-għana tal-fidi tiegħu jew tal-konvinzjonijiet tiegħu, kull wieħed u waħda bil-lehen tiegħu, ilkoll aħwa!

---

<sup>6</sup> *Diskors fil-Laqqgħa ekumenika u interreligjuża maż-żgħażaġħ*, Skopje – il-Maċedonja ta' Fuq (7 ta' Mejju 2019): *L'Osservatore Romano*, 9 ta' Mejju 2019, p. 9.

## L-EWWEL KAPITLU ID-DELLIJET TA' DINJA MAGHLUQA

9. Mingħajr ma nippretendi li nista' nagħmel xi analiżi kompluta u lanqas li nħares lejn l-aspetti kollha tar-realtà li qed ngħixu, qiegħed biss nipproponi li nixħtu l-attenzjoni tagħna fuq xi tendenzi tad-dinja ta' żmienna li qed ixekklu l-iżvilupp tal-fraternità universali.

### **Holm li jiġi fix-xejn**

10. Għal għexieren ta' snin deher bħallikieku d-dinja kienet tgħallmitha l-lezzjoni minn tant gwerer u fallimenti, u kienet miexja bil-mod il-mod lejn bosta xorta ta' integrazzjoni. Ngħidu aħna, żviluppat il-ħolma ta' Ewropa magħquda, li għandha l-ħila tagħraf l-għeruw komuni tagħha u tifraħ bid-diversità li hemm fiha. Taħbat ma' moħħna "l-konvinzjoni soda tal-Missirijiet fundaturi tal-Unjoni Ewropea, li xtaqu futur mibni fuq il-ħila li naħdmu flimkien biex nistgħu negħlbu l-firdiet u nħabirku għall-paċi u l-komunjoni bejn il-popli kollha tal-kontinent".<sup>7</sup> Bl-istess mod issaħħet ix-xewqa għal integrazzjoni tal-kontinent tal-Amerika Latina u bdew isiru xi passi. F'pajjiżi u reġjuni oħra kien hemm tentattivi ta' paċifikazzjoni u tqarrib li ħasdu l-frott u oħrajn li dehru promettenti.

11. Imma l-istorja qed turi sinjali li rgajna qbadna t-triq lura. Qed jitkebbu kunflitti anakronistiċi li ħsibna li kienu ġew meġħluba, qed jixirfu mill-ġdid nazzjonalizmi magħluqa, ta' swied il-qalb, mimlija rabja u vjolenza. F'bosta pajjiżi, l-idea li l-poplu u n-nazzjon jingħaqad, mġhadssa f'diversi ideoloġiji, qed toħloq xejriet ġodda ta' egoizmu u qed jintilef is-sens soċjali, taħt il-maskra ta' dik li suppost hi difiża tal-interessi nazzjonali. U dan ifakkarna li "kull ġenerazzjoni trid tagħmel tagħha t-taqbid u l-kisbiet tal-ġenerazzjonijiet ta' qabilha u tmexxihom lejn għanijiet aktar għolja. Hija l-mixja. Il-ġid, kif ukoll l-imħabba, il-ġustizzja u s-solidarjetà, mhumiex ħaġa li tintlaħaq darba għal dejjem; iridu jibqgħu jinkisbu kuljum. Mhux possibbli li nserrħu rasna b'dak li diġà ksibna fl-imġhoddi u nieqfu biex ingawduh b'tali mod li sitwazzjoni bħal din twassalna biex ma nagħrfux li ħafna minn ħutna għadhom isofru minn sitwazzjonijiet ta' ingustizzja li lilna lkoll jinterpellawna".<sup>8</sup>

12. "Ninfetħu għad-dinja" hi espressjoni li llum l-ekonomija u d-dinja finanzjarja għamluha tagħhom. Tirreferi esklussivament għall-ftuħ għall-interessi barranin jew għal-libertà tal-poteri ekonomiċi li jinvestu, mingħajr rabtiet jew kumplikazzjonijiet, fil-pajjiżi kollha. Il-kunflitti lokali u l-indifferenza għall-ġid komuni jiġu strumentalizzati mill-ekonomija globali biex

<sup>7</sup> *Diskors lill-Parlament Ewropew*, Strasburgu (25 ta' Novembru 2014): AAS 106 (2014), 996.

<sup>8</sup> *Laqgħa mal-Awtoritajiet, is-soċjetà ċivili u l-Korp diplomatiku*, Santiago del Cile (16 ta' Jannar 2018): AAS 110 (2018), 256.

Jimponu mudell kulturali wiehed. Din il-kultura tgħaqqad lid-dinja imma tifred il-persuni u n-nazzjonijiet, għax “is-soċjetà globalizzata tressaqna qrib xulxin, iżda ma tagħmilniex aħwa”.<sup>9</sup> Dejjem qed insibu ruħna iżjed waħidna f’din id-dinja tal-massa li tipprivileġġja l-interessi individwali u ddgħajjed id-dimensjoni komunitarja tal-ħajja. Pjuttost qed jogħlew is-swieq, fejn il-persuni jiżvolġu r-rwol ta’ konsumaturi u ta’ spettaturi. L-avvanz ta’ dan il-globaliżmu normalment jiffavorixxi l-identità ta’ min hu l-iktar b’saħħtu u kapaci jipproteġi lilu nnifsu, imma tfittex kif ha xxejjen l-identità tar-regjuni l-iżjed dgħajfa u foqra, u tagħmilhom iżjed vulnerabbli u dipendenti. B’dan il-mod il-politika qed tiddgħajjed dejjem iżjed quddiem il-poteri ekonomiċi transnazzjonali li japplikaw il-prinċipju ta’ “*divide et impera*”.

### *Tmiem għall-kuxjenza storika*

13. Għal din l-istess raġuni hemm min qed iħalli jintilef is-sens tal-istorja, u dan iġib miegħu iktar tmermir. Hemm għamla ta’ “dekostruzzjoniżmu” li jinħass qed jinfiltra l-kultura, fejn il-libertà umana tippretendi li tista’ tibni kollox mix-xejn. Jibqgħu fuq saqajhom biss il-bżonn tal-konsum bla limiti u l-enfasi fuq bosta xejriet ta’ individwalizmu mingħajr kontenut. Kien f’dan il-kuntest li jien tajt dan il-parir liż-żgħażaġh: “Jekk persuna tagħmlilkom proposta u tgħidilkom tinjoraw l-istorja, ma tgħożżux l-esperjenza tal-anzjani, tistmerru dak kollu li għadda u tharsu biss lejn il-futur li tkun qed toffrilkom, forsi dan mhuwiex mod faċli kif tiġbidkom bil-proposta tagħha biex iġġagħalkom tagħmlu biss dak li qed tgħidilkom hi? Dik il-persuna trid li intom tkunu battala, maqluġha minn għeruqkom, suspettużi fuq kollox, biex tistgħu tafdaw biss fil-wegħdiet tagħha u toqogħdu għall-pjanijiet tagħha. Hekk jaħdmu l-ideologiji ta’ bosta lwien, li jeqirdu (jew iżarmaw) dak kollu li hu differenti u b’dan il-mod jistgħu jaħkmu bla ma jsibu xejn x’jehodha kontribom. Għal dan l-iskop għandhom bżonn ta’ żgħażaġh li jistmerru l-istorja, li jiċhdu l-għana spiritwali u uman li għadda minn generazzjoni għall-oħra, li jinjoraw dak kollu li ġie qabilhom”.<sup>10</sup>

14. Dawn huma l-għamliet godda ta’ kolonizzazzjoni kulturali. Ma ninsewx li “l-popli li jwarrbu t-tradizzjoni tagħhom u, fil-manija li jimitaw oħrajn, jew bi vjolenza imposta fuqhom, inkella b’negligenza jew apatija li ma jinħafrix, jittolleraw li tinsterqilhom ruħhom, jitilfu, flimkien mal-fiżjonomija spiritwali tagħhom, anki l-konsistenza morali u, fl-aħħar, l-indipendenza ideologika, ekonomika u politika”.<sup>11</sup> Mod b’saħħtu kif jingabu fix-xejn il-kuxjenza storika, il-ħsieb kritiku, l-impenn għall-gustizzja u l-mixjiet ta’ integrazzjoni hu dak li nbattlu kollox mis-sens tiegħu jew nibdlu l-kelmiet il-kbar. Xi jfissru illum ċerti espressjonijiet bħad-demokrazija, il-libertà, il-gustizzja, l-għaqda? Ġew

<sup>9</sup> Benedittu XVI, Ittra enċiklika *Caritas in veritate* (29 ta’ Ġunju 2009), 19: AAS 101 (2009), 655.

<sup>10</sup> Eżortazzjoni appostolika postsinodali *Christus vivit* (25 ta’ Marzu 2019), 181.

<sup>11</sup> Il-Kardinal Raúl Silva Henríquez SDB, *Omeliya tat-Te Deum*, Santiago del Cile (18 ta’ Settembru 1974).

immanipulati u mgħawġa biex jintużaw bħala strumenti ta' ħakma, bħala titli battala mill-kontenut li jistgħu jservu biex jiġġustifikaw kull azzjoni.

### **Mingħajr proġett għal kulhadd**

15. L-aħjar mod kif wiehed jiddomina u javvanza bla ħadd ma jzommu hu billi jizra' n-nuqqas ta' tama u kontinwament irewwaħ il-qtigh il-qalb, imqar jekk taħt il-maskra tad-difiża ta' ċerti valuri. Illum f'ħafna pajjiżi qed jintuża l-mekkanizmu politiku li wiehed ikebbes in-nar, johloq iktar tensjoni u jippolarizza. B'ħafna modi ncaħħdu lill-oħrajn mid-dritt li jeżistu u li jaħsbu, u għal dan il-għan ninqdew bl-istrateġija li nwaqqgħuhom għaċ-ċajt, ninsinwaw suspetti fuqhom, niżolawhom. Ma nilqgħux il-parti tagħhom tal-verità, il-valuri tagħhom, u b'dan il-mod is-soċjetà tiftaqar u tirriduċi ruħha għall-prepotenza ta' min hu l-iżjed b'saħħtu. Hekk il-politika ma tibqax diskussjoni sana fuq pjanijiet fit-tul għall-iżvilupp ta' kulhadd u tal-ġid komuni, imma ssir biss riċetti ta' *marketing* li ma jarawx 'il bogħod u li r-riżorsa l-aktar effikaċi jsibuha fil-qerda ta' ħaddieħor. F'din il-logħba baxxa tal-iskwalifikazzjonijiet, id-dibattitu jiġi mmanipulat biex jinżamm fil-livell ta' kontroversja u kuntrasti.

16. F'din il-ġlieda ta' interessi li tpoġġina lkoll kontra xulxin, fejn li tirbaħ jiġi jfisser teqred, kif nistgħu nerfġu rasna biex nagħrfu lil min hu qrib tagħna jew inkunu qrib ta' min waqa' fit-triq? Proġett b'għanijiet għoljin għall-iżvilupp tal-umanità kollha illum jinstema' qisu kien xi ġennata. Qed joktru d-distanzi bejnietna, u l-mixja iebsa u ft-tul lejn dinja magħquda u iżjed ġusta qed terġa' mill-ġdid tagħmel passi drastici lura.

17. Li nieħdu ħsieb tad-dinja ta' madwarna li qed iżzommna ħajjin ifisser nieħdu ħsieb tagħna nfusna. Imma għandna bżonn ninbnew f'"aħna" li ngħixu fid-Dar komuni. Lill-poteri ekonomiċi din l-għozza ma tinteressahomx, għax huma jfittxu dħul ta' malajr. Spiss l-ilhna li jinstemgħu favur l-ambjent jiġu msikkta jew imwaqqgħa għaċ-ċajt, u minflok jiġu mzejna b'ħafna raġunamenti dawk li fil-verità huma biss interessi partikolari. F'din il-kultura li qed nipproduċu, battala, mixhuta għall-immedjat u nieqsa minn proġett komuni, "hu prevedibbli li, quddiem it-tixjin ta' xi riżorsi, jinholoq xenarju favorevoli għal gwerer godda, mistura taħt maskri ta' pretensjonijiet nobbli li wiehed jikseb dak li kien tiegħu bi dritt".<sup>12</sup>

### *L-iskart dinji*

18. Ċerti partijiet tal-umanità donnu jiġu ssagrifikati biex jaqdu selezzjoni li tiffavorixxi settur tal-umanità li jisthoqqlu jgħix bla limitazzjonijiet. Fil-verità, "il-persuna m'għadniex inħossuha bħala valur primarju li għandna nirrispettawh u nieħdu ħsiebu, speċjalment jekk tkun fqira jew diżabbli, jekk 'għad

---

<sup>12</sup> Ittra enċiklika *Laudato si'* (24 ta' Mejju 2015), 57: AAS 107 (2015), 869.

m'għandhiex uzu' – bħalma huma t-trabi fil-ġuf –, jew 'ma tiswielna għal xejn aktar' – bħalma huma l-anzjani. Sirna insensibbli għal kull għamla ta' ħala, ibda minn dak tal-ikel, li hu fost l-aktar kundannabbi".<sup>13</sup>

19. In-nuqqas ta' wlied, li minħabba fih il-popolazzjoni qed tixjieħ, flimkien mal-abbandun tal-persuni anzjani għal solitudni kiefra, huma stqarrija implicita li kollox jieqaf magħna, li jiswew biss l-interessi individwali tagħna. U hekk, "mhumieħ biss l-ikel u l-ġid materjali li huma oġġetti tal-iskart, imma spiss l-istess bnedmin".<sup>14</sup> Rajna xi ġralhom l-anzjani f'xi nħawi tad-dinja minħabba l-Coronavirus. Ma kellhomx imutu hekk. Imma fir-realtà xi ħaġa simili diġà kienet seħħet minħabba l-mewġiet ta' shana u f'ċirkustanzi oħra: mormija b'mod mill-aktar kiefer. M'aħniex nintebħu li meta nwarbu lill-anzjani u nitilquhom bħal tagħbija fuq dahar oħrajn mingħajr ma jkollhom il-familja li sseħibhom b'għożża xierqa, hija l-istess familja li tkun qed tonqsilha xi ħaġa u tiftaqar. Barra minn hekk, dan jispiċċa jcaħhad liż-żgħażaġħ mill-kuntatt meħtieġ mal-għeruw tagħhom u ma' dak l-għerf li ż-żgħożija ma tistax tilhaq waħidha.

20. Dan l-iskart jidher b'ħafna modi, bħal fl-ossessjoni li nnaqqsu l-ispejjeż tax-xogħol, mingħajr m'aħna nintebħu bil-konsegwenzi gravi li dan iġib miegħu, għax il-qgħad li jirriżulta minnu għandu bħala effett dirett it-twessigh tal-konfini tal-faqar.<sup>15</sup> Barra minn hekk, l-iskart qed jieħu xejriet tal-biża' li konna naħsbu li negħlbu, bħar-razziżmu, li jistaħba u jerga' jifacċa dejjem mill-ġdid. L-espressjonijiet ta' raziżmu jerggħu jgagħluna nistħu għax qed juru li s-suppost progress tas-soċjetà mhuwix daqshekk reali u mhux żgurat darba għal dejjem.

21. Hemm regoli ekonomiċi li rriżultaw effikaċi biex ikun hemm tkabbir, imma ma ġarax l-istess fil-każ tal-iżvilupp uman sħiħ.<sup>16</sup> Kiber il-ġid, imma mingħajr ugwaljanza, u allura qed jigrli li "qed jitwiellu għamliet godda ta' faqar".<sup>17</sup> Meta jingħad li d-dinja moderna xejnet il-faqar, il-kejl li jkun jintuża hu bi kriterji ta' żminijiet oħra li ma tistax tqabbilhom mar-realtà tal-lum. Fil-fatt, fi żminijiet oħra, ngħidu aħna, li ma jkollokx aċċess għad-dawl elettriku ma kienx meqjus xi sinjal ta' faqar u ma kienx raġuni ta' xi skumdità kbira. Il-faqar tista' tanalizzah u tifhmu dejjem fil-kuntest tal-possibiltajiet reali ta' mument storiku konkret.

### *Drittijiet umani li mhumieħ mifruxin biżżejjed ma' kullimkien*

<sup>13</sup> Diskors lill-Korp diplomatiku akkreditat lis-Santa Sede (11 ta' Jannar 2016): AAS 108 (2016), 120.

<sup>14</sup> Diskors lill-Korp diplomatiku akkreditat lis-Santa Sede (13 ta' Jannar 2014): AAS 106 (2014), 83-84.

<sup>15</sup> Ara Diskors lill-Fondazzjoni "Centesimus annus pro Pontifice" (25 ta' Mejju 2013): *Insegnamenti*, I, 1 (2013), 238.

<sup>16</sup> Ara San Pawlu VI, Ittra enċiklika *Populorum progressio* (26 ta' Marzu 1967), 14: AAS 59 (1967), 264.

<sup>17</sup> Benedittu XVI, Ittra enċiklika *Caritas in veritate* (29 ta' Ġunju 2009), 22: AAS 101 (2009), 657.

22. Hafna drabi fil-fatt qed naraw li d-drittijiet umani mhumiex għal kulhadd indaqs. Ir-rispett ta' dawn id-drittijiet "hu kundizzjoni preliminari għall-istess żvilupp soċjali u ekonomiku ta' pajjiż. Meta d-dinjità tal-bniedem tiġi rrispettata u d-drittijiet tiegħu jiġu magħrufa u żgurati, iwarrdu wkoll il-kreattività u s-sens ta' intrapriża, u l-personalità umana tista' tifrex il-bosta inizjattivi tagħha b'riżq il-ġid komuni".<sup>18</sup> Imma "jekk niflu b'reqqa s-soċjetajiet ta' żmienna, niltaqgħu ma' għadd ta' kontradizzjonijiet li jgagħluna nistaqsu jekk hux tassew li d-dinjità ugwali tal-bnedmin kollha, imxandra solennement sebghin sena ilu, hi magħrufa, irrispettata, imħarsa u mwettqa f'kull ċirkustanza. Fid-dinja llum għad għandna bosta xejriet ta' ingustizzja, imkebbisa minn viżjonijiet antropoloġiċi dojoq u minn mudell ekonomiku msejjes fuq il-profitt, li ma joqgħodx lura milli jisfrutta, milli jarmi u saħansitra milli joqtol lill-bniedem. Waqt li parti mill-umanità qed tgħix geddumha fix-xgħir, parti oħra qed tara l-istess dinjità tagħha misruqa minnha, mistkerrha jew mishuqa u l-jeddijiet fundamentali tagħha injorati jew ivvjolati".<sup>19</sup> X'jgħidilna dan dwar l-ugwaljanza tad-drittijiet mibnija fuq l-istess dinjità umana?

23. Bl-istess mod, l-organizzazzjoni tas-soċjetajiet fid-dinja kollha għadha mbiegħda milli tirrifletti b'mod ċar li n-nisa għandhom eżattament l-istess dinjità u drittijiet tal-irġiel. Bil-paroli jingħadu ċerti affarijiet, imma d-deċiżjonijiet u r-realtà jgħajtu messagg' ieħor. Hu fatt li "doppjament foqra huma n-nisa li qed ibatu minn sitwazzjoni ta' esklużjoni, trattament hażin jew vjolenza, għax spiss isibu ruħhom fi ftit li xejn possibbiltajiet biex jiddefendu l-jeddijiet tagħhom".<sup>20</sup>

24. Hekk ukoll qed naraw li, "minkejja li l-komunità internazzjonali għamlet bosta ftehim bl-għan li l-iskjavitù jispiċċa fil-forom kollha tiegħu u minkejja li daħhlet fis-seħħ strateġiji differenti biex tiġġieled lil dan il-fenomeno, xorta waħda llum, miljuni ta' bnedmin – tfal, irġiel u nisa ta' kull età – titteħdilhom il-libertà tagħhom u jkunu mgēgħlin jgħixu f'kundizzjonijiet li jixbhu hafna lil dawk tal-iskjavitù. [...] Illum, bħal dari, fl-għerūq tal-iskjavitù hemm il-kunċett li l-persuna umana taċċetta l-possibbiltà li tittratta lill-persuna l-oħra bħala oġġett. [...] Il-persuna umana maħluqa xbieha ta' Alla, bil-forza, bl-ingann jew bil-kostrizzjoni fiżika jew psikoloġika, titteħdilha l-libertà, issir merċa u tispicċa proprjetà ta' xi hadd: tiġi ttrattata bħala mezz u mhux bħala skop". Ix-xbieki kriminali "jużaw b'ħila kbira l-mezzi moderni tal-informatika biex jistadu liż-żgħar u liż-żgħażaġħ minn kull rokna tad-dinja".<sup>21</sup> Dan it-tagħwiġ ikun bla limiti meta l-vittmi jkunu nisa, li mbaġhad jiġu mgieghla jagħmlu abort. Att

<sup>18</sup> *Diskors lill-Awtoritajiet*, Tirana – l-Albanija (21 ta' Settembru 2014): AAS 106 (2014), 773.

<sup>19</sup> *Messagg' lill-partecipanti tal-Konferenza internazzjonali "Id-drittijiet umani fid-dinja tal-lum: kisbiet, nuqqasijiet, caħdiet"* (10 ta' Diċembru 2018): *L'Osservatore Romano*, 10-11 ta' Diċembru 2018, p. 8.

<sup>20</sup> Eżortazzjoni appostolika *Evangelii gaudium* (24 ta' Novembru 2013), 212: AAS 105 (2013), 1108.

<sup>21</sup> *Messagg' għat-48 Jum Dinji tal-Paċi, 1 ta' Jannar 2015* (8 ta' Diċembru 2014), 3-4: AAS 107 (2015), 69-71.

kundannabbi li jasal saħansitra għall-ħtif ta' persuni bl-għan li jiġu mibjugħa l-organi tagħhom. Dan kollu jagħmel mit-traffikar tal-persuni u għamliet oħra ta' jasar problema dinjija, li titlob li l-umanità kollha teħodha b'ħafna serjetà, għax "bħalma l-organizzazzjonijiet kriminali jużaw xibka globali biex jilħqu l-għanijiet tagħhom, bl-istess mod il-ħidma biex dan il-fenomeni jkun megħlub titlob sforz komuni u daqstant ieħor globali min-naħa ta' kull min fis-soċjetà għandu kontribut x'jagħti".<sup>22</sup>

### *Kunflitt u biża'*

25. Gwerer, attentati, persekuzzjonijiet għal motivi ta' razza jew reliġjon, u tant abbużi kontra d-dinjità umana jiġu ġgudikati b'modi diversi skont jaqbilx jew le lil interessi partikulari, essenzjalment ekonomiċi. Dak li hu veru meta jaqbel lil xi hadd li għandu s-setgħa, ma jibqax hekk meta mhuwiex fl-interess tiegħu. Dawn is-sitwazzjonijiet ta' vjolenza qed ikomplu "jimmultiplikaw ruħhom f'ħafna reġjuni tad-dinja, tant li ħadu l-fattizzi ta' dik li nistgħu nsejħulha 't-tielet gwerra dinjija miġġielda biċċa biċċa'".<sup>23</sup>

26. Ma nistagħġbux b'dan, ladarba qed ninnutaw in-nuqqas ta' opportunitajiet li jistgħu jlaqqgħuna flimkien, għax f'kull gwerra dak li jinqered hu "l-istess ideal ta' fraternità, li huwa parti mill-vokazzjoni tal-familja tagħna l-bnedmin", u għalhekk "kull sitwazzjoni fejn hemm theddid tneħħi l-fiduċja u tgħin biex din is-sitwazzjoni tibqa' tirrepeti ruħha".<sup>24</sup> Hekk, id-dinja tagħna tibqa' għaddejja b'dikotomija bla sens, għax tippretendi li tista' "tigarantixxi l-istabbiltà u l-paċi fuq bażi ta' sigurtà falza ddominata minn mentalità ta' biża' u sfiduċja".<sup>25</sup>

27. Paradossalment, hemm biżgħat li ilhom ġejjin mill-antik u lanqas il-progress teknoloġiku ma seħħlu jegħleb; anzi, għarfu jinħbew u jissahħu mill-ġdid taħt teknoloġiji ġodda. Illum ukoll, wara l-ħitan tal-belt il-qadima hemm l-abbiss, it-territorju ta' dak li mhux magħruf, id-deżert. Dak li ġej minn hemm ma tistax tafdah, għax ma tafux, mhux wiċċ familjari, ma jagħmilx parti mir-raħal tagħna. Huwa t-territorju ta' dak li hu "barbaru", li minnu rridu nħarsu ruħna akkost ta' kollox. B'konsegwenza, jinholqu ħitan ġodda biex niddefendu ruħna bihom, hekk li ma għadhiex teżisti d-dinja imma teżisti biss id-dinja "tiegħi", tant li ħafna ma jitqisux iżjed bħala bnedmin b'dinjità inaljenabbli u jsiru sempliciment "dawk". Terġa' titfaccà "t-tentazzjoni li nagħmlu kultura tal-ħitan, li ntellgħu l-ħitan, ħitan fil-qalb, ħitan fuq l-art biex ma nħallux isseħħ din il-laqqgħa ma' kulturi oħra, ma' nies oħra. U min itella' ħajt, min jibni ħajt, jispiċċa

---

<sup>22</sup> *Ibid.*, 5: AAS (107 (2015), 72.

<sup>23</sup> *Messaġġ għad-49 Jum Dinji tal-Paċi, 1 ta' Jannar 2016* (8 Diċembru 2015), 2: AAS 108 (2016), 49.

<sup>24</sup> *Messaġġ għat-53 Jum Dinji tal-Paċi, 1 ta' Jannar 2020* (8 ta' Diċembru 2019), 1: *L'Osservatore Romano*, 13 ta' Diċembru 2019, p. 8.

<sup>25</sup> *Diskors fuq l-armi nukleari*, Nagasaki – il-Ġappun (24 ta' Novembru 2019): *L'Osservatore Romano*, 25-26 ta' Novembru 2019, p. 6.

Isir wara l-ħitan li bena, mingħajr ebda xefaq. Għax jonqsu dan l-element tal-ieħor”.<sup>26</sup>

28. Is-solitudni, il-biżgħat u l-insigurtà ta’ tant persuni, li jħossu hom abbandunati mis-sistema, iwasslu biex tinholq art għammiela għall-mafjużi. Fil-fatt dawn jimponu ruħhom billi jipprezentaw lilhom infushom bħala “protetturi” tal-minsijin, spiss permezz ta’ bosta xejriet ta’ għajjnuna, meta fil-verità jkun qed ifittxu l-interessi kriminali tagħhom. Hemm pedagogija tipikament mafjuża li, bi spirtu komunitarju qarrieq, toħloq rabtiet ta’ dipendenza u ta’ subordinazzjoni li minnhom qajla wieħed jinħeles.

### **Globalizzazzjoni u progress mingħajr rotta wahda**

29. Flimkien mal-Imam il-Kbir Ahmad Al-Tayyeb aħna ma nagħlqux għajnejna għall-iżviluppi pożittivi li seħhu fix-xjenza, fit-teknoloġija, fil-medicina, fl-industrija u fil-kwalità tal-ħajja, fuq kollox fil-pajjiżi żviluppati. Madankollu, “nişqu illi, pass pass ma’ dan il-progress storiku, kbir u apprezzat, għaddej taħsir tal-etika li qed jikkundizzjona l-aġir internazzjonali, u qed jiddgħajfu l-valuri spiritwali u s-sens ta’ responsabbiltà. Dan kollu qed jikkontribwixxi sabiex jinfirx sens ġeneralizzat ta’ frustrazzjoni, solitudni u disperazzjoni [...]. Qed jitkebbu fuklari ġodda ta’ tensjoni u qed jiġġemmghu l-armi u l-munizzjon, f’sitwazzjoni dinjija ddominata mill-inċertezza, mid-delużjoni u mill-biża’ mill-futur u kkontrollata mill-interessi ekonomiċi li ma jħarsux ‘il bogħod”. Qed naraw ukoll “il-kriżijiet politiċi kbar, l-ingustizzja u n-nuqqas ta’ tqassim ekwu tar-rizorsi naturali. [...] Fil-konfront ta’ dawn il-kriżijiet li jgħibu l-mewt bil-ġuħ ta’ miljuni ta’ tfal, li diġà huma skeletri umani – minħabba l-faqar u l-ġuħ – qed isaltan skiet internazzjonali inaċċettabbli”.<sup>27</sup> Quddiem dan ix-xenarju, imqar jekk inħossuna miġbuda mill-ħafna progress, m’aħniex naraw li hemm rotta tabilhaqq umana.

30. Fid-dinja tal-lum is-sentimenti ta’ appartenenza għall-istess umanità qed jiddgħajfu, waqt li l-ħolma li nibnu flimkien il-ġustizzja u l-paċi donnha utopija minn żminijiet oħra. Qed naraw kif ħakmitna indifferenza kif jaqbel lilna, kiesha u globalizzata, bint diżillużjoni qawwija li tinħeba taħt il-qerq ta’ illużjoni: nemmu li nifilhu għal kollox u ninsew li aħna lkoll qegħdin fuq l-istess dgħajsa. Dan il-qerq, li jixhet wara dahru l-valuri kbar tal-fraternità, iwassal “għal xi tip ta’ ċiniżmu. Din hija t-tentazzjoni li aħna għandna quddiemna, jekk aħna ser naqdbu din it-triq tad-diżillużjoni jew tad-delużjoni. [...] L-iżolament u li tingħalaq fik innifsek jew fl-interessi proprji tiegħek, ma huma qatt it-triq biex terġa’ titnissel it-tama u jseħħ it-tiġdid, iżda dan jitwettaq

<sup>26</sup> Diskors lill-professuri u studenti tal-Kulleġġ “San Karlu” ta’ Milan (6 ta’ April 2019): *L’Osservatore Romano*, 8-9 ta’ April 2019, p. 6.

<sup>27</sup> Dokument dwar il-fraternità umana għall-paċi fid-dinja u l-konvivenza komuni, Abu Dhabi (4 ta’ Frar 2019): *L’Osservatore Romano*, 4-5 ta’ Frar 2019, p. 6.

bil-vicinanza, bil-kultura li tqarreb u tlaqqa'. L-izolament le; il-vicinanza, iva. Il-kultura ta' skontru le, kultura ta' inkontru, iva".<sup>28</sup>

31. F'din id-dinja li qed tigringħajr rotta waħda, għandna atmosfera fejn "il-kilba għall-ġid personali qed tegħleb sew il-herqa għall-hena u l-ġid tal-familja tal-bnedmin, tant li tasal biex taħseb li tassew teżisti xiżma bejn l-individwu u l-komunità umana. [...] Għax li tkun imġieghel tgħix hajja flimkien mal-oħrajn mhux l-istess bħal meta tapprezza r-rikkezza u s-sbuħija ta' hajja komuni, li tfittixha u tikkuraha".<sup>29</sup> It-teknoloġija qed tagħmel progressi l-ħin kollu, imma "kemm kienet tkun haġa sabiħa kieku mat-tkabbir tal-innovazzjonijiet xjentifiċi u teknoloġiċi kellhom jikkorrispondu wkoll ugwaljanza u inkluzjoni soċjali dejjem ikbar! Kemm kien ikun sabiħ kieku, waqt li niskopru pjaneti ġodda mbiegħda, niskopru mill-ġdid il-bżonnijiet ta' huna u ta' oħtna li jinsabu fl-orbita tiegħi!".<sup>30</sup>

### **Il-pandemiji u flagelli oħra tal-istorja**

32. Traġedja globali bħalma hi l-pandemija tal-Covid-19 effettivament qajmet għal ċertu żmien l-għarfien li aħna komunità dinjija li qed tbaħħar fuq l-istess dgħajsa, fejn id-deni ta' wieħed jagħmel ħsara li kulhadd. Ftakarna li hadd ma jsalva waħdu, li nistgħu nsalvaw biss flimkien. Għalhekk jiena għidt li "t-tempesta tikxef il-vulnerabbiltà tagħna u dawk iċ-ċertezzi foloz u tal-qoxra li bihom bnejna l-aġendi tagħna, il-proġetti tagħna, id-drawwiet u l-prijoritajiet tagħna. [...] Bit-tempesta, waqgħet il-maskra tal-isterjotipi li biha għattejna l-'jien' tagħna dejjem ħsiebu kif ha jidher; u baqgħet mikxufa, għal darb'oħra, dik l-(imbierka) appartenenza komuni li ma nistgħux naħarbu minnha: l-appartenenza bħala aħwa ta' xulxin".<sup>31</sup>

33. Id-dinja kienet miexja 'l quddiem bla xejn xi jwaqqafha lejn ekonomija li, hija u tinqeda bil-progressi teknoloġiċi, ippruvat tnaqqas l-"ispejjeż umani", u kien hemm min ippretenda li se jbellagħhielna li biżżejjed il-libertà tas-suq biex kollox ikun fiż-żgur. Imma d-daqqa ta' ħarta mhux mistennija ta' din il-pandemija bla kontroll obligatna bilfors naħsbu fil-bnedmin, f'kulhadd, iżjed milli f'dak li ha jgawdu xi wħud. Illum nistgħu ngħidu li konna "mtlejna b'holm ta' maestożità u kobor u spiċċajna blajna d-distrazzjoni, l-għeluq u s-solitudni; ħxinna bil-konnessjonijiet u tlifna l-gost tal-fraternità. Fittixna r-riżultat mgħaġġel u fiċ-ċert u sibna ruħna mifnija min-nuqqas ta' sabar u mill-ansjetà.

---

<sup>28</sup> *Diskors lid-dinja tal-kultura*, Cagliari – l-Italja (22 ta' Settembru 2013): *L'Osservatore Romano*, 23-24 ta' Settembru 2013, p. 7.

<sup>29</sup> *Humana communitas*, Ittra lill-President tal-Akkademja Pontifiċja għall-Hajja fl-okkażjoni tal-XXV anniversarju mit-twaqqif tagħha (6 ta' Jannar 2019), 2.6: *L'Osservatore Romano*, 16 ta' Jannar 2019, pp. 6-7.

<sup>30</sup> *Vidjomessagġ lil TED2017 ta' Vancouver* (26 ta' April 2017): *L'Osservatore Romano*, 27 ta' April 2017, p. 7.

<sup>31</sup> *Mument straordinarju ta' talb fi żmien l-epidemija* (27 ta' Marzu 2020): *L'Osservatore Romano*, 29 ta' Marzu 2020, p. 10.

Ilsiera tal-virtwali, tlfina l-gost u t-togħma tar-realtà”.<sup>32</sup> Fit-tbatija, l-incertezza, il-biża’ u l-għarfien tal-limiti tagħna li l-pandemija tellgħet fil-wiċċ qed tidwi s-sejha biex nerġgħu naħsbu x’għandhom ikunu l-istili tal-ħajja tagħna, ir-relazzjonijiet tagħna, l-organizzazzjoni tas-soċjetajiet tagħna u fuq kollox is-sens tal-ħajja tagħna.

34. Jekk kollox hu marbut ma’ xulxin, diffiċli naħsbu li dan id-dizastru dinji m’għandux rabta mal-mod ta’ kif aħna ngibu ruħna mar-realtà, bil-pretensjoni tagħna li aħna sidien assoluti ta’ ħajjitna u ta’ dak kollu li jeżisti. Ma rridx ngħid li dan hu xi għamla ta’ kastig divin. U lanqas ikun biżżejjed ngħidu li l-ħsara kkawżata lin-natura sa fl-aħħar qed titlob kont tal-abbużi tagħna. Hija l-istess realtà li qed tokrob u tirribella. Jiġini f’moħħi l-vers ċelebri mill-poeta Virgġilju li jevoka l-ġrajjet kiebja tal-bnedmin.<sup>33</sup>

35. Imma malajr ninsewhom il-lezzjonijiet tal-istorja, “mghallma tal-ħajja”.<sup>34</sup> Malli tgħaddi l-kriżi sanitarja, l-aġar reazzjoni tkun dik li nerġgħu naqgħu iżjed minn qabel f’konsumiżmu frenetiku u f’għamliet ġodda ta’ awtoprotezzjoni egoistika. Jalla fl-aħħar ma jkunx hemm iżjed “l-oħrajn”, imma biss “aħna”. Jalla ma tkunx ġrajja oħra storika gravi bħal dawk ta’ qabilha li minnha ma konniex kapaċi nitgħallmu. Jalla ma ninsewx lill-anzjani li mietu minħabba nuqqas ta’ ventilaturi, li parzjalment hu effett ta’ sistemi tas-saħħa li sena wara l-oħra komplew jinħattu. Jalla tbatija hekk kbira ma tkunx ġiet għalxejn, imma nagħmlu qabza lejn mod ġdid ta’ kif ngħixu u niskopru darba għal dejjem li għandna bżonn u aħna midjuna lejn xulxin, biex l-umanità titwieled mill-ġdid bl-uċuħ kollha, id-dirgħajn kollha u l-ilħna kollha, lil hemm mill-fruntieri li ħloqna.

36. Jekk ma jirnexx il-nirbħu lura s-sens maqsum ta’ passjoni għal komunità ta’ appartenenza u ta’ solidarjetà, li għaliha niddedikaw ħin, impenn u ġid, l-illużjoni globali li qed tqarraq bina għad tikkrolla u tagħmel ħafna ħsara u tħalli ħafna vittmi tad-dwejjaq u tal-vojt. Barra minn hekk, ma nistgħux nagħmluha tal-boloh u ninjoraw li “l-ossessjoni għal stil ta’ ħajja konsumista, fuq kollox meta ftit huma dawk li jifilħu għalih, tista’ ġġib biss vjolenza u qerda reċiproka”.<sup>35</sup> Dik li “ħa jsalva min jista’” ma ddumx ma tinbidel f’“kulħadd kontra kulħadd”, u din tkun ħaġa wisq aġar minn pandemija.

## Mingħajr dinjità umana fuq il-fruntieri

<sup>32</sup> *Omeliya fil-Quddiesa*, Skopje – il-Maċedonja ta’ Fuq (7 ta’ Mejju 2019): *L’Osservatore Romano*, 8 ta’ Mejju 2019, p. 12.

<sup>33</sup> Ara *Aeneis*, I, 462: “Sunt lacrimae rerum et mentem mortalia tangunt”.

<sup>34</sup> “Historia [...] magistra vitae” (M.T. Ċiċeron, *De Oratore*, II, 36).

<sup>35</sup> Ittra enċiklika *Laudato si’* (24 ta’ Mejju 2015), 204: AAS 107 (2015), 928.

37. Kemm xi reġimi politiċi populistu u kemm pożizzjonijiet ekonomiċi liberali jhambqu li rridu nevitaw akkost ta' kollox il-wasla ta' persuni migranti. Fl-istess waqt jargumentaw li rridu nillimitaw l-għajnuna lill-pajjiżi foqra, biex dawn imissu l-qiegħ u jiddeciedu li jaddottaw miżuri ta' awsterità. M'aħniex nintebħu li, wara dawn l-affermazzjonijiet astratti li diffiċli jitwettqu, hemm tant haġġiet imfarrka. Hafna qed jaħarbu mill-gwerra, mill-persekuzzjonijiet, mill-katastrofi naturali. Ohrajn, b'kull jedd, qed "ifittxu opportunitajiet għalihom infushom u għall-familja tagħhom. Joħolmu futur aħjar u jixtiequ joħolqu l-kundizzjonijiet biex dan iseħħ".<sup>36</sup>

38. B'xorti hażina, ohrajn iħossuhom "miġbudin mill-kultura tal-Punent, b'xewqat xi drabi irrealistiċi li jesponuhom għal delużjonijiet ibsin. Traffikanti bla skruplu, spiss marbuta mas-suq tad-droga u tal-armamenti, jisfruttaw id-dgħufija tal-migranti, li fi triqthom spiss iħabbtu wiċċhom mal-vjolenza, it-traffikar, l-abbuż psikoloġiku u anki fiżiku, u tbatijiet li bilkemm toħlomhom".<sup>37</sup> Dawk li jemigraw "iduqu s-separazzjoni mill-kuntast tal-origni tagħhom u spiss anki mill-għeruq kulturali u reliġjużi. Din il-qasma toqot anki lill-komunitajiet li minnhom ikunu ġejjin, li jitilfu l-elementi l-iktar enerġiċi u dinamici, u lill-familji, b'mod partikulari meta jemigra wiehed jew tnejn mill-ġenituri, u jhalli lill-ulied warajh fil-pajjiż tal-origni".<sup>38</sup> Għalhekk, "irridu nişqu mill-ġdid fuq id-dritt li wiehed ma jemigrax, jiġifieri li jkun f'qagħda li jista' jibqa' f'artu".<sup>39</sup>

39. Iktar minn hekk, "f'xi pajjiżi fejn jaslu, il-fenomeni migratorji jqajmu sens ta' allarm u biżgħat, spiss imrewħa u sfruttati għal fini politiċi. Hemm tinfirex mentalità ksenofobika, ta' għeluq fina nfusna".<sup>40</sup> Il-migranti jitqiesu li ma jistojqilhomx biżżejjed li jieħdu sehem fil-ħajja soċjali bħal haġġiehor, u ninsew li għandhom l-istess dinjità intrinsika ta' kull persuna. Għalhekk, huma għandhom ikunu "protagonisti tal-istess fidwa tagħhom".<sup>41</sup> Qatt ma jingħad li mhumiex bnedmin, imma fil-prattika, bid-deċiżjonijiet u l-mod kif nittrattawhom, nuru li qed inqisuhom ta' valur iktar baxx, inqas importanti, inqas umani. Mhuwiex aċċettabbli li l-Insara jkollhom din il-mentalità u dawn l-atteġġjamenti, hekk li xi drabi jhallu ċerti preferenzi politiċi jirbħu fuq il-konvinzjonijiet qawwija tal-fidi tagħhom: id-dinjità inaljenabbli ta' kull persuna umana lil hemm mill-origni, mill-kultur tal-ġilda jew mir-reliġjon, u l-liġi l-aktar għolja tal-imħabba tal-aħwa.

<sup>36</sup> Eżortazzjoni appostolika postsinodali *Christus vivit* (25 ta' Marzu 2019), 91.

<sup>37</sup> *Ibid.*, 92.

<sup>38</sup> *Ibid.*, 93.

<sup>39</sup> Benedittu XVI, *Messaġġ għad-99 Jum Dinji tal-Migrant u tar-Rifuġjat* (12 ta' Ottubru 2012): AAS 104 (2012), 908.

<sup>40</sup> Eżortazzjoni appostolika postsinodali *Christus vivit* (25 ta' Marzu 2019), 92.

<sup>41</sup> Ara *Messaġġ għall-106 Jum Dinji tal-Migrant u tar-Rifuġjat 2020* (13 ta' Mejju 2020): *L'Osservatore Romano*, 16 ta' Mejju 2020, p. 8.

40. “Il-migrazzjonijiet se jkunu element li jsawwar il-futur tad-dinja”.<sup>42</sup> Imma llum qed jirriflettu li aħna “tlifna dak is-sens ta’ responsabbiltà fraterna, li fuqu tinbena kull soċjetà ċivili”.<sup>43</sup> L-Ewropa, ngħidu aħna, qed turriskja serjament li taqbad din it-triq. Madankollu, “bl-għajnuna tal-patrimonju kuturali u reliġjuż kbir tagħha, għandha l-istrumenti meħtieġa biex tiddefendi ċ-ċentralità tal-persuna umana u biex issib l-ekwilibriju t-tajjeb bejn id-dmir doppju tal-moralità li tħares id-dirittijiet taċ-ċittadini tagħha u dak li tiggarantixxi l-assistenza u l-akkoljenza tal-migranti”.<sup>44</sup>

41. Jiena nifhem li quddiem il-persuni migranti xi wħud jiġuhom dubji jew iħossu ċertu biża’. Dan nifhmu bħala aspett tal-istint naturali ta’ awtodifiża. Imma huwa minnu wkoll li persuna u poplu huma għammiela biss jekk jafu jintegraw b’mod kreattiv fi hđanhom il-ftuħ għall-oħrajn. Nistedinkom immorru lil hemm minn dawn l-ewwel reazzjonijiet, għax “il-problema hija meta dawn jikkundizzjonaw il-mod kif aħna naħsbu u naġixxu, sal-punt li jagħmluna intolleranti, magħluqin u forsi – mingħajr ma nintebħu – saħansitra razzisti. B’dan il-mod, il-biża’ jcaħħadna mix-xewqa u l-ħila li niltaqqghu mal-ieħor”.<sup>45</sup>

### **L-illużjoni tal-komunikazzjoni**

42. Paradossalment, waqt li qed jiżdiċiedu atteġġjamenti magħluqa u intolleranti li jiżolaw lill-oħrajn, qed jiqsaru jew jgħibu d-distanzi sal-punt li qed jonqos id-dritt għall-intimità. Kollox isir bħal spettaklu li jista’ jiġi spijat, mgħasses, u l-ħajja tiġi esposta għal kontroll kontinwu. Fil-komunikazzjoni diġitali rridu nuru kollox u kull persuna ssir oġġett ta’ ħars li jgħarrex, ineżża’ u jikxef, spiss b’mod anonimu. Ir-rispett lejn l-ieħor jitmermer u hekk, fl-istess ħin li fih jiena nibdlu, ninjarah jew inzommu mbiegħed minni, bla mistħija ta’ xejn nista’ ninvadilu ħajtu bil-kbir.

43. Min-naħa l-oħra, il-movimenti diġitali ta’ mibegħda u qerda mħumiex – kif hemm min irid iġagħalna nemmnu – xi għamla tajba ta’ għajnuna reċiproka, imma sempliċi assoċjazzjonijiet kontra għadu. Pjuttost, “il-midja diġitali tista’ tesponik għar-riskju ta’ dipendenza, ta’ iżolament u ta’ telfien naqra naqra tal-kuntatt mar-realtà konkreta, u hekk ixxeġkel l-iżvilupp ta’ relazzjonijiet awtentiċi bejn il-persuni”.<sup>46</sup> Għandna bżonn ta’ ġesti fiżiċi, ta’ espressjonijiet tal-wiċċ, ta’ silenzji, ta’ lingwaġġ tal-ġisem, u saħansitra ta’ fwieħa, ta’ tregħid tal-idejn, ta’ tħammir tal-wiċċ, ta’ għaraq, għax dan kollu jitkellem u jagħmel parti mill-komunikazzjoni umana. Ir-relazzjonijiet diġitali, li jieħdu post it-

<sup>42</sup> *Diskors lill-Korp diplomatiku akkreditat lis-Santa Sede* (11 ta’ Jannar 2016): AAS 108 (2016), 124.

<sup>43</sup> *Diskors lill-Korp diplomatiku akkreditat lis-Santa Sede* (13 ta’ Jannar 2014): AAS 106 (2014), 84.

<sup>44</sup> *Diskors lill-Korp diplomatiku akkreditat lis-Santa Sede* (11 ta’ Jannar 2016): AAS 108 (2016), 123.

<sup>45</sup> *Messagġ għall-105 Jum Dinji tal-Migrant u tar-Rifugjat* (27 ta’ Mejju 2019): *L’Osservatore Romano*, 27-28 ta’ Mejju 2019, p. 8.

<sup>46</sup> *Eżortazzjoni appostolika postsinodali Christus vivit* (25 ta’ Marzu 2019), 88.

taħbit tagħna biex inżommu f'saħħithom ħbiberija, reċiprocià stabbli u anki kunsens li jimatura maż-żmien, għandhom biss dehra soċjevoli. Ma jibnux tassew l-“aħna”, imma normalment jaħbu u jkabbru l-istess individwalizmu li jesprimi ruħu fil-ksenofobija u fl-istmerrija tad-dgħajfa. Il-konnessjoni diġitali mhix biżżejjed biex tibni pontijiet, m'għandhiex il-ħila li tgħaqqad lill-umanità.

#### *Aggressività bla misthija ta' xejn*

44. Proprju huma u jiddefendu l-iżolament konsumistiku u komdu tagħhom, il-persuni jagħzlu li jintrabtu l-ħin kollu u b'mod ossessiv. Hekk joktru iżjed xejriet godda ta' aggressività, ta' insulti, maltrattamenti, offiżi, daqqiet ta' harta verbali li jaslu biex ifarrku l-persuna tal-ieħor, bi ħruxija li ma tistax teżisti fil-kuntatt ta' bejn ġisem u ieħor għax kieku nispiċċaw neqirdu kollha lil xulxin. L-aggressività soċjali ssib fil-mowbajls u fil-kompjuters spazju biex tixtered li ma jeżistix ieħor bħalu.

45. Minħabba f'dan l-ideologiji tilfu kull sens ta' modestja. Dak li sa ftit tas-snin ilu ma stajtx tgħidu fuq xi hadd mingħajr ir-riskju li titlef ir-rispett tad-dinja kollha, illum tista' tesprimih bl-aktar mod aħrax imqar dwar xi awtoritajiet politiċi u xorta tibqa' bla kastig. Ma rridux ninsew li “fid-dinja diġitali hemm għaddejjin interessi ekonomiċi ġganteski, li kapaċi jwasslu għal forum ta' kontroll sottili imma invażivi, joħolqu mekkanizmi ta' manipulazzjoni tal-kuxjenzi u tal-proċess demokratiku. Il-funzjonament ta' ħafna pjattaformi spiss jispiċċa jiffavorixxi l-laqgħa bejn persuni li jaħsbuha bl-istess mod, u għalhekk ixekkel il-konfront bejn id-differenzi. Dawn iċ-ċrieki magħluqa jiffaċilitaw it-tixrid ta' informazzjoni u aħbarijiet foloz, u jkebbu l-preġudizzji u l-mibegħda”.<sup>47</sup>

46. Hemm bżonn nifhmu li l-fanatizmi li jaslu biex jeqirdu lill-oħrajn għandhom bħala protagonisti tagħhom anki persuni reliġjużi, mhux b'inqas Insara, li “jistgħu jsibu ruħhom f'nofs xbieki ta' vjolenza verbali permezz tal-internet u d-diversi oqsma jew spazji ta' skambji diġitali. Saħansitra l-midja Kattolika tista' taqbez il-limiti, tippermetti x-xniġħat foloz u l-kalunnja, fejn donnhom jidhru esklużi kull etika u kull rispett għall-fama tajba tal-oħrajn”.<sup>48</sup> Meta nagħmlu hekk, x'kontribut inkunu qed nagħtu għall-fraternità li l-Missier tagħna lkoll jixtieq għalina?

#### *Tagħrif mingħajr għerf*

47. L-għerf veru jitlob li jkun hemm il-laqgħa mar-realtà. Imma illum kollox tista' tipproduċih, taħbih, tibdlu. U hekk il-laqgħa diretta mal-limiti tar-realtà ssir ħaġa li ma rridux nissaportuha. B'konsegwenza, jidhrol fis-seħħ mekkanizmu ta' “selezzjoni” u tinholoq id-drawwa li minnufih nifred dak li

<sup>47</sup> *Ibid.*, 89.

<sup>48</sup> Eżortazzjoni appostolika *Gaudete et exsultate* (19 ta' Marzu 2018), 115.

jogħgobni minn dak li ma jogħgobnix, il-ħwejjeġ attraenti minn dawk li jdejquni. Bl-istess loġika nagħzlu l-persuni li magħhom niddeċiedu li naqsmu d-dinja. Hekk illum il-ġurnata l-persuni u s-sitwazzjonijiet li darbu s-sensibbiltà tagħna jew ma jogħgbuniex jigu sempliċiment eliminati fix-xbieki virtwali, u allura nibnu ċirku virtwali li jizolana mid-dinja li fiha ngħixu.

48. Li noqogħdu bilqiegħda u nagħtu widen għall-ieħor, haġa li hi karatteristika tal-laqgħa bejn il-bnedmin, hu mudell għal attegġjament li jilqa', ta' min jegħleb in-narcisiżmu u jkun lest jilqa' lill-ieħor, jagħtih attenzjoni, jagħmillu l-wisa' fiċ-ċirku tiegħu. Madankollu, "id-dinja tal-lum fil-parti l-kbira hi dinja truxa [...]. Xi drabi l-ħeffa tad-dinja moderna, il-ferneżija ma tħallinix nisimgħu tajjeb dak li qed tgħid il-persuna l-oħra. U meta jkun wasal f'nofs id-diskors tiegħu, digà ninterrompuh u rridu nwegħbuh meta għadu ma waqafx jittellem. Ma nistgħux nitilfu l-ħila tas-smiġh". San Frangisk ta' Assisi "ta widen għal lehen Alla, ta widen għal lehen il-fqir, ta widen għal lehen il-marid, ta widen għal lehen in-natura. U dan kollu bidlu wkoll fi stil ta' haġja. Nittama li ż-żerriegħa ta' San Frangisk tikber f'tant qlub".<sup>49</sup>

49. Meta jonqsu s-skiet u s-smiġh, u nibdlu kollox f'tektik u messaġġi mgħaġġla u bla sabar, inkunu qed nipperikolaw il-binja fundamentali ta' komunikazzjoni umana għarfa. Noħolqu stil ġdid ta' haġja fejn nibnu dak li rridu li jkollna quddiemna, u nħallu barra dak kollu li ma nistgħux nikkontrollaw jew nafuh superfiċjalment u għal dak il-ħin biss. Din id-dinamika, b'loġika intrinsika tagħha, ma tagħtix lok għar-riflessjoni bil-kwiet li tista' twassalna għal għerf komuni.

50. Nistgħu nfittxu flimkien il-verità fid-djalogu, fil-konverżazzjoni kalma jew fid-diskussjoni mqanqla. Hija mixja perseveranti, magħmula wkoll mis-skiet u mit-tbatija, kapaċi tiġbor fiha bis-sabar l-esperjenza wiesgħa tal-persuni u tal-popli. Il-ġmiġh invadenti ta' informazzjoni li johnoqna ma jissarrafx f'għerf ikbar. L-għerf ma tiffabbrikahx b'tiftix bla sabar fuq l-internet, u mhuiwix xi ġabra ta' tagħrif li l-veracità tiegħu mank hi żgurata. B'dan il-mod ma nkunux nimmaturaw fil-laqgħa tagħna mal-verità. Il-konverżazzjonijiet fl-aħħar mill-aħħar iduru mal-aħħar tagħrif li waslilna, huma biss orizzontali u kumulattivi. Imma ma nkunux nagħtu attenzjoni fit-tul u profonda lill-qalba tal-ħajja, ma nkunux nagħrfu dak li hu essenzjali biex nagħtu tifsira lill-ħajja. Hekk, il-libertà ssir illużjoni li tinbiegħ lilna u li nifxluha mal-libertà li nagħmlu li rridu quddiem skrin. Il-problema hi li triq ta' fraternità, lokali u universali, jistgħu jimxuha biss spirti ħielsa u miftuħa għal laqgħat veri.

### **Sottomissjoni u stmerrija tagħna nfusna**

<sup>49</sup> Mill-film *Papa Francesco – Un uomo di parola. La speranza è un messaggio universale*, ta' Wim Wenders (2018).

51. Xi pajjiżi b'saħħithom mill-perspettiva ekonomika jiġu pprezentati bħala mudelli kulturali għall-pajjiżi ftit li xejn żviluppaw, minflok dawn jirsistu biex kull wieħed jikber bl-istil li hu tiegħu, u jiżviluppaw il-ħiliet tagħhom li jiġgeddu ibda mill-valuri tal-kultura tagħhom. Din in-nostalgija superficjali u kiebja, li twassalhom biex jikkupjaw u jixtru flok joħolqu, tagħti lok għal stima nazzjonali baxxa ħafna tagħhom infushom. Fl-oqsma tal-ġid ta' ħafna pajjiżi foqra, u xi drabi f'dawk li rnexxielhom jinqalghu mill-faqar, nilmhu n-nuqqas ta' ħila li jaċċettaw karatteristiċi u proċessi li huma tagħhom, u jaqgħu fi stmerrija tal-identità kulturali tagħhom, bħallikieku kienet hi l-kawża tal-ħażen kollu.

52. Li teqred l-istima li wieħed ikollu tiegħu nnifsu hu mod ħafif kif taħkem fuqu. Wara t-tendenzi li jimmiraw biex jomogenizzaw id-dinja, joktru interessi ta' poter li jgawdu huma mill-istima baxxa li wieħed ikollu tiegħu nnifsu, ladarba, permezz tal-midja u tax-xbieki soċjali, ifittxu kif joħolqu kultura ġdida għas-servizz ta' dawk li għandhom aktar setgħa. Minn hawn ifittxu vantaġġ għalihom l-opportuniżmu tal-ispekulazzjoni finanzjarja u l-isfruttament, fejn il-foqra huma dejjem dawk li jmorru minn taħt. Min-naħa l-oħra, meta tiġi injorata l-kultura ta' poplu, ħafna mexxejja politiċi ma jibqgħux kapaċi jipromovu proġett effikaċi li jista' jitwettaq liberament u jitwieżen fiż-żmien.

53. Qed ninsew li “m'hemm ebda aljenazzjoni aghar minn dik li tħoss li m'għandekx għeruq, li int m'int ta' hadd. Art issir għammiela, poplu jagħti l-frott u jikseb il-ħila li jiġġenera l-futur, bil-qies biss li bih jagħti l-ħajja lill-appartenenza tal-membri tiegħu, bil-qies li bih joħloq rabtiet ta' integrazzjoni bejn il-ġenerazzjonijiet u l-komunitajiet diversi li jiffurmawh; u wkoll bil-qies li bih ikisser l-ispirali li jtappnu s-sensi, li jbegħduna dejjem aktar minn xulxin”.<sup>50</sup>

## **Tama**

54. Minkejja dawn id-dlamijiet hoxnin, li ma nistgħux ninjorawhom, fil-paġni li jmiss nixtieq li nagħtu lehen lil tant toroq ta' tama. Fil-fatt Alla jissokta jizra' fost il-bnedmin żerriegħa ta' tajjeb. Il-pandemija ta' dan l-aħħar għenitna nergħu niskopru u napprezzaw tant sieħba fil-vjaġġ li, fil-biża', wiegħbu billi taw ħajjithom stess. Konna kapaċi nagħrfu li l-ħajjiet tagħna huma minsuġa u mwieżna minn persuni ordinarji li, bla dubju, kitbu l-ġrajjet deċiżivi tal-istorja li lkoll naqsmu ma' xulxin: tobba, infermiera, spiżjara, haddiema fil-ħwienet tal-merċa, dawk responsabbli mit-tindif, persuni li joffru kura, burdnara, irġiel u

---

<sup>50</sup> *Diskors lill-Awtoritajiet, lis-soċjetà ċivili u lill-Korp diplomatiku*, Tallin – l-Estonja (25 ta' Settembru 2018): *L'Osservatore Romano*, 27 ta' Settembru 2018, p. 7.

nisa li jaħdmu biex ifornuna b'servizzi essenzjali u sigurtà, voluntiera, saċerdoti, reliġjużi... dawn fehmu li hadd ma jista' jsalva waħdu.<sup>51</sup>

55. L-istedina tiegħi hi għat-tama, li “tkellimna dwar realtà li għandha għeruqha fil-profond tal-bniedem, indipendentement miċ-ċirkustanzi konkreti u mill-kundizzjonamenti storiċi li fihom jgħix. Tkellimna fuq għatx, fuq aspirazzjoni, fuq xewqa għall-milja, fuq hajja realizzata, fuq li nkejlu lilna nfusna ma' dak li hu kbir, ma' dak li jimla l-qalb u jgħolli r-ruħ lejn hwejjeġ kbar, bħall-verità, it-tjieba u l-gmiel, il-gustizzja u l-imħabba. [...] It-tama hi qalbiena, taf tħares lil hemm mill-kumdità personali, iċ-ċertezzi u kompensazzjonijiet żgħar li jagħlqu x-xefaq, biex tinfetaħ għal ideali għoljin li jagħmlu l-hajja iżjed sabiħa u dinjituża”.<sup>52</sup> Ejjew nimxu fit-tama.

---

<sup>51</sup> *Ara Mument straordinarju ta' talb fi żmien l-epidemija (27 ta' Marzu 2020): L'Osservatore Romano, 29 ta' Marzu, p. 10; Messaġġ għar-4 Jum Dinji tal-Foqra (13 ta' Ġunju 2020), 6: L'Osservatore Romano, 14 ta' Ġunju 2020, p. 8.*

<sup>52</sup> *Tislina liż-żgħażaġħ fiċ-Ċentru Kulturali Padre Félix Varela, Havana – Kuba (20 ta' Settembru 2015): L'Osservatore Romano, 21-22 ta' Settembru 2015, p. 6.*

## IT-TIENI KAPITLU BARRANI FIT-TRIQ

56. Dan kollu li semmejt fil-kapitlu ta' qabel huwa iżjed minn deskrizzjoni kiesha tar-realtà, għax "l-hena u t-tama, in-niket u t-tħassib tal-bnedmin tal-lum, fuq kollox tal-foqra u ta' dawk kollha li jbatu, huma wkoll l-hena u t-tama, in-niket u t-tħassib tad-dixxipli ta' Kristu, u ma hemm ebda haġa li hi tassew tal-bniedem li huma wkoll ma jhossuhiex f'qalbhom".<sup>53</sup> Bl-għan li nfittxu dawl qalb dak li qegħdin ngħixu, u qabel ma noffru xi linji ta' azzjoni, nixtieq niddedika kapitlu lil parabola li rrakkonta Ġesù elfejn sena ilu. Fil-fatt, imqar jekk din l-Ittra hi ddedikata lill-bnedmin kollha ta' rieda tajba, huma x'inhuma l-konvinzjonijiet reliġjużi tagħhom, il-parabola tesprimi ruħha b'mod li lkoll kemm aħna nistgħu nħalluha tmissilna qalbna.

*"Mela jqum wiehed għaref fil-Liġi u, biex iġarrbu, staqsieh: 'Mgħallem, x'nagħmel biex niret il-ħajja ta' dejjem?'. Qallu Ġesù: 'Fil-Liġi x'hemm miktub? Inti x'taqra fiha?'. U dak wieġeb: 'Int għandek tħobb il-Mulej, Alla tiegħek, b'qalbek kollha, u b'ruħek kollha, bil-qawwa tiegħek kollha, u b'moħħok kollu, u lill-proxxmu tiegħek bħalek innifsek'. 'Sewwa wegibt', qallu Ġesù, 'agħmel hekk u tgħix'. Iżda dak, biex juri li kellu raġun, qal lil Ġesù: 'U l-proxxmu tiegħi min hu?'. U Ġesù raġa' qabad jgħidlu: 'Wiehed raġel kien niezel Ġeriko minn Ġerusalemm, u waqa' f'idejn il-ħallelin; dawn neżżgħuh, biċċruh bis-swat u telqu, u hallewh nofsu mejjet. Inzerta kien niezel qassis minn dik it-triq u rah, għadda minn mal-ġenb u baqa' sejjer. Hekk ukoll wiehed levita, meta wasal hemm u rah, għadda minn mal-ġenb u baqa' sejjer. Imma kien għaddej minn hemm wiehed Samaritan, wasal hdejh, rah u tħassru. Resaq lejha, dewwielu l-ġrieħi biż-żejt u l-inbid u rabathomlu, u mbaġhad tellgħu fuq il-bhima tiegħu, wasslu f'lukanda u ha ħsiebu. L-għada hareġ biċċtejn flus, tahom lil tal-lukanda u qallu: "Hu ħsiebu; jekk tonfoq xi haġa iżjed, irroddhielek jien meta nerga' ngħaddi". Minn dawn it-tlieta, int min jidhirlek li gieb ruħu ta' proxxmu ma' dak li waqa' f'idejn il-ħallelin?'. 'Min henn għalih', wieġbu dak. 'Mur', qallu Ġesù, 'u agħmel hekk int ukoll'" (Lq 10:25-37).*

### L-isfond

57. Din il-parabola hi minsuġa fuq sfond ta' sekli shaħ. Ftit wara r-rakkont tal-ħolqien tad-dinja u tal-bniedem, il-Bibbja tippreżenta l-isfida tar-relazzjonijiet bejnietna. Kajjin jelimina lil ħuh Abel, u tidwi l-mistoqsija ta' Alla: "Fejn hu ħuk Abel?" (Ġen 4:9). It-twegiba hija l-istess waħda li spiss nagħtu aħna: "Jaqaw jien għassies ta' hija?" (*ibid.*). Bil-mistoqsija tiegħu Alla jpoġġi fid-diskussjoni kull għamla ta' determiniżmu u fataliżmu li jippretendi li jista' jiggustifika l-indifferenza bħala l-unika twegiba possibbli. Anzi, bil-maqlub,

<sup>53</sup> Konċilju Ekumeniku Vatikan II, Kostituzzjoni pastorali *Gaudium et spes*, 1.

jaghtina l-ħila li noħolqu kultura differenti, li torjentana biex negħlbu t-tilwim u nieħdu ħsieb ta' xulxin.

58. Il-ktieb ta' Ġob jirrikorri għall-fatt li hu għandu l-istess Ħallieq bħala bażi li twiežen kull jedd komuni: “Min għamel lili fil-ġuf, ma għamilx ukoll lilu? Mhux l-istess wieħed sawwarna fi ħdan ommijietna?” (31:15). Ħafna sekli wara, San Irinew esprima ruħu b'mod differenti billi nqeda bix-xbieha tal-melodija: “Mela min iħobb il-verità m'għandux jitekaxkar mid-differenza ta' kull ħoss u lanqas jistħajjel li wieħed hu l-awtur u l-ħallieq ta' dan il-ħoss u l-ieħor hu l-awtur u l-ħallieq tal-ieħor [...], imma għandu jaħseb li dan kollu għamlu wieħed waħdu”.<sup>54</sup>

59. Fit-tradizzjonijiet Lhud, l-amar li wieħed iħobb lill-ieħor u jieħu ħsiebu donnu kien jillimita ruħu għar-relazzjonijiet bejn il-membri tal-istess ġens. Il-preċett antik “ħobb lil għajrek bħalek innifsek” (Lev 19:18) normalment kien jirreferi għal nies mill-istess nazzjon. Madankollu, speċjalment fil-Ġudajizmu li żviluppa barra mill-art ta' Izrael, il-konfini komplew jitwessgħu. Dehret l-istedina biex ma nagħmlux lill-oħrajn dak li ma rridux li jsir lilna (ara Tob 4:15). L-għaref Ħillel (seklu I QK) dwar hekk kien jgħid: “Din hija l-Liġi u l-Profeti. Il-bqija hu kollu kummentarju”.<sup>55</sup> Ix-xewqa li wieħed jimita l-atteġġjamenti divini wasslet biex tingheleb dik it-tendenza li jillimita ruħu għal dawk l-iżjed fil-qrib tiegħu: “Il-ħniena tal-bniedem hi ma' ġaru, imma l-ħniena tal-Mulej hi ma' kull min hu ħaj” (Sir 18:13).

60. Fit-Testment il-Ġdid, il-preċett ta' Ħillel sab espressjoni pożittiva: “Mela dak kollu li tridu li l-bnedmin jagħmlu lilkom, aghmluh ukoll intom lilhom; għax din hi l-Liġi u l-Profeti” (Mt 7:12). Din is-sejħa hi universali, tfittex li tħaddan lil kulhadd, sempliċiment għax huma bnedmin, għax l-Aktar Għoli, Missierna tas-Sema, “italla' x-xemx tiegħu sew fuq il-ħżiena u sew fuq it-tajbin” (Mt 5:45). U għalhekk tesigi: “Ħennu, bħalma hu ħanin Missierkom” (Lq 6:36).

61. Hemm motivazzjoni biex inwessgħu qalbna hekk li ma tħalli barra lil ebda barrani, u nistgħu nsibuha diġà fl-eqdem testi tal-Bibbja. Ġejja mill-fatt li l-poplu Lhudi l-ħin kollu kien jiftakar li hu għex barrani fl-Eġittu:

*“La taħqarx il-barrani, u la tgħakksux, għax intom ukoll kontu barranin fl-art tal-Eġittu” (Eż 22:20).*

*“Taħqarx il-barrani; int taf xi jħoss il-barrani, għax barrani int kont fl-art tal-Eġittu” (Eż 23:9).*

<sup>54</sup> San Irinew ta' Lyons, *Adversus hæreses*, II, 25, 2: PG 7/1, 798-s.

<sup>55</sup> *Talmud Bavli* (Talmud tal-Babilonja), *Shabbat*, 31a.

*“Jekk jiġi jgħammar miegħek f’artek il-barrani, la taħqru. Ikun għalikom il-barrani bħal wieħed ta’ ġewwa; hobbu bħalek innifsek, għax barranin kontu fl-art tal-Egittu” (Lev 19:33-34).*

*“Meta tiġbor l-għeneb mid-dwieli tiegħek, la tiġborx li jifdal warajk, imma hallihom għall-barrani, għall-iltim u għall-armla. Ftakar li int kont il-sir fl-Egittu” (Dewt 24:21-22).*

Fit-Testment il-Ġdid tidwi qawwija s-sejha għall-imħabba tal-aħwa:

*“Il-Liġi kollha tingabar f’liġi waħda: ‘Hobb lil għajrek bħalek innifsek’” (Gal 5:14).*

*“Min iħobb ‘il huh, jgħammar fid-dawl, u fih ma hemm ebda tfixkil. Izda min jobgħod ‘il huh, jinsab fid-dlam” (1 Ġw 2:10-11).*

*“Nafu li għaddejna mill-mewt għall-ħajja; dan nafuh għax inħobbu lil hutna; min ma jhobbx jinsab fil-mewt” (1 Ġw 3:14).*

*“Min ma jhobbx lil huh li jara, kif jista’ jhobb lil Alla li hu qatt ma rah?” (1 Ġw 4:20).*

62. Anki din il-proposta ta’ mħabba setgħet tinftiehem hażin. Mhux ta’ b’xejn, quddiem it-tentazzjoni tal-ewwel komunitajiet Insara li jiffurmaw gruppi magħluqa u izolati, San Pawl hegġeg lid-dixxipli tiegħu biex juru mħabba bejniethom “u lejn kulhadd” (1 Tess 3:12); u fil-komunità ta’ Ġwanni kienu jitolbu biex jiġu milqugħa tajjeb “ħutna, imqar meta jkunu barranin” (3 Ġw 5). Dan il-kuntest jgħinna nifhem l-valur tal-parabbola tas-Samaritan it-tajjeb: l-imħabba ma jimpurtahix jekk huha migruh hux ġej minn hemm jew minn hawn. Għax hi l-“imħabba li tqatta’ l-ktajjen li jiżolawna u jifirduna minn xulxin, u tibni pontijiet; imħabba li tippermettilna nibnu familja kbira li fiha lkoll nistgħu nħossuna d-dar [...]. Imħabba mimlija hniena u dinjità”.<sup>56</sup>

## **Il-mitluq**

63. Ġesù jirrakkonta li kien hemm raġel midrub, mitluq fit-triq, għax kienu attackawh. Għaddew bosta persuni minn maġenbu imma baqgħu sejrin, ma waqfux. Kienu persuni b’funzjonijiet importanti fis-soċjetà, li ma kellhomx f’qalbhom l-imħabba għall-ġid komuni. Ma kinux kapaċi jaħlu ftit tal-minuti biex jgħinu wieħed midrub jew tal-inqas biex ifittxu l-għajjnuna. Wieħed waqaf, resaq qrib tiegħu, dewwielu l-grieħi b’idejh stess, hallas minn butu u ha hsiebu.

<sup>56</sup> *Diskors lil daww megħjuna mill-opri tal-karità tal-Knisja, Tallin – l-Estonja (25 ta’ Settembru 2018): L’Osservatore Romano, 27 ta’ Settembru 2018, p. 8.*

Fuq kollox tah haġa li f'din id-dinja mgħaġġla l-inqas li għandna: tah mill-ħin tiegħu. Żgur li hu kelli l-pjanijiet tiegħu kif ha juża l-ġurnata skont il-bżonnijiet, l-impenji jew ix-xewqat tiegħu. Imma kien kapaċi jwarrab kollox għall-ġenb quddiem dak il-miġruħ, u bla ma jafu qiesu denn li jirċievi d-don tal-ħin tiegħu.

64. Ma' min tidentifika ruħek? Din hi mistoqsija iebša, diretta u deċiziva. Int lil min minnhom tixbah? Jeħtieġ nagħrfu t-tentazzjoni li għandna madwarna li ma nagħtux kas tal-oħrajn, speċjalment tal-iżjed dgħajfa. Ejjew ngħiduha kif inhi, kbirna f'tant aspetti imma bqajna analfabeti f'li nsieħbu, nikkuraw u nwieżnu lill-iżjed dgħajfa tas-soċjetajiet żviluppatti tagħna. Drajna ndawru wiċċna n-naħa l-oħra, ngħaddu minn maġenb dak li jkun, ninjoraw is-sitwazzjonijiet sakemm dawn ma jmissuniex fil-laħam il-ħaj.

65. Ihebbu għal persuna fit-triq, u hafna jaħarbu bħallikieku ma raw xejn. Sikwit ikun hemm persuni li jtajru lil xi hadd bil-karozza tagħhom u jaħarbu mill-post. Il-ħsieb tagħhom ikun biss li ma jkollhomx problemi, ma jimpurtahomx jekk hemm bniedem qed imut tort tagħhom. Imma dawn huma sinjali ta' stil ta' ħajja mifruż sew, li jidher b'diversi modi, forsi iżjed sottili. Barra dan, billi lkoll kemm aħna kkonċentrati hafna fuq il-ħtiġijiet tagħna, meta naraw xi hadd qed ibati, dan jagħtina fastidju, jiddisturbana, għax ma rridux naħlu ħin minħabba fil-problemi ta' haddieħor. Dawn huma sintomi ta' soċjetà marida, għax qed taspira li tibni lilha nfisha billi tagħti daharha lit-tbatija.

66. Aħjar ma naqgħux f'din il-miżerja. Ejjew inħarsu lejn ix-xempju tas-Samaritan it-tajjeb. Din hi silta li tistedinna nergħu nagħtu l-ħajja lill-vokazzjoni tagħna ta' ċittadini ta' pajjiżna u tad-dinja kollha, bennejja ta' rabta soċjali ġdida. Hi sejħa mill-ġdid u dejjem ġdida, imqar jekk hi miktuba bħala liġi fundamentali ta' dak li aħna: li s-soċjetà tterraq lejn it-twettiq tal-ġid komuni u, ibda minn dan il-għan, tibni dejjem mill-ġdid l-ordni politiku u soċjali tagħha, it-tessut tar-relazzjonijiet tagħha, il-proġett uman tagħha. Bil-ġesti tiegħu s-Samaritan it-tajjeb wera li "l-ħajja ta' kull wieħed u waħda minna hi marbuta ma' dik tal-oħrajn: il-ħajja mhijiex żmien li jgħaddi, imma żmien ta' laqgħa".<sup>57</sup>

67. Din il-parabbola hija ikona li ddawwalna, kapaċi turina l-għażla fundamentali li jeħtieġ nagħmlu biex nibnu mill-ġdid lil din id-dinja ta' swied il-qalb. Quddiem tant tbatija, tant ġrieħi, it-triq waħdanija li minnha nistgħu ngħaddu biex noħorġu hi li nkunu bħas-Samaritan it-tajjeb. Kull għażla oħra twassal jew fuq in-naħa tal-briganti jew fuq dik ta' dawk li jgħaddu mill-ġenb mingħajr ma tiġihom ħniena mill-uġiġħ tal-bniedem miġruħ li hu mitluq fit-triq.

---

<sup>57</sup> Vidjomessaġġ lil TED2017 ta' Vancouver (26 ta' April 2017): *L'Osservatore Romano*, 27 ta' April 2017, p. 7.

Il-parabbola turina b'liema inizjattivi nistgħu nerrgħu nsawru komunità ta' bnedmin li jagħmlu tagħhom id-dgħufija tal-oħrajn, li ma jhallux lil min jibni soċjetà ta' esklużjoni, imma jsiru proxxmu għal haddieħor u jerrgħu jerfghu fuq riglejha u jirrijabilitaw il-bniedem li waqa', biex il-gid ikun tassew komuni. Fl-istess waqt, il-parabbola tifthilna għajnejna għal ċerti attegġjamenti ta' persuni li jharsu biss lejhom infushom u ma jerfghux ir-responsabbiltà tal-esigenzi li bilfors iggib magħha r-realtà umana.

68. Ir-rakkont, ha ngħiduha ċara, ma jgħaddilniex xi tagħlim ta' ideali astratti, lanqas jillimita ruħu għall-funzjonalità ta' morali etika-soċjali. Jurina karatteristika essenzjali tal-bniedem, tant drabi minsija: aħna ġejna mahluqa għall-milja li tintlaħaq biss fl-imħabba. Mhuwiex possibbli li naghzlu li ngħixu indifferenti quddiem it-tbatija; ma nistgħux inhallu li xi hadd jibqa' "fil-ġenb tal-hajja". Dan għandu jgagħalna niregħxu, sa ma ninzlu mis-serenità tagħna biex niċċappsu bit-tbatija tal-bniedem. Din hi dinjità.

### **Storja li tirrepeti ruħha**

69. Ir-rakkont hu sempliċi u lineari, imma fih id-dinamika kollha tal-ġlieda interjuri li sseħħ fl-elaborazzjoni tal-identità tagħna, f'kull hajja indirizzata fit-triq biex twettaq il-fraternità umana. La aħna mexjin fit-triq, żgur li llum jew għada ha naħbtu mal-bniedem midrub. Illum, u dejjem iżjed, għandna persuni miġruha. L-inkluzjoni jew l-eskluzjoni ta' min qed ibati tul it-triq tiddefinixxi l-proġetti kollha ekonomiċi, politiċi, soċjali u religjużi. Kuljum insibu ruħna quddiem l-għazla li nkunu Samaritani tajba jew vjaġġaturi indifferenti li jgħaddu mill-bogħod. U jekk nifirxu ħarsitna fuq l-istorja shiħa tagħna u lejn id-dinja kollha, ilkoll aħna jew konna xi darba bħal dawn il-persunagġi: ilkoll għandna xi haġa minn tal-bniedem midrub, xi haġa minn tal-briganti, xi haġa minn ta' dawk li jgħaddu mill-bogħod, u xi haġa minn tas-Samaritan it-tajjeb.

70. Interessanti kif id-differenzi bejn il-persunagġi tar-rakkont jinbidlu għalkollox fil-konfront tal-manifestazzjoni tat-tbatija tal-bniedem li waqa', safa umiljat. M'għadx hemm distinzjoni bejn dak li jgħix il-Lhudija u dak li jgħix is-Samarija, m'hemmx saċerdot u lanqas negozjant; sempliċement hemm żewġ xorta ta' persuni: dawk li jieħdu fuq spallejhom it-tbatija u dawk li jibqgħu għaddejnin mill-bogħod; dawk li jmilu u jagħrfu lill-bniedem li waqa' u dawk li jdawru ħarsithom band'oħra u jhaffu l-pass. Fil-verità, il-ħafna maskri tagħna, it-tikketti tagħna u l-kostumi li taħthom nippruvaw ninħbew, kollha jaqgħu: hi s-sieġha tal-verità. Se mmilu biex immissu b'idejna u ndewwu l-ġrieħi tal-oħrajn? Se nitbaxxew biex nerfghu fuq spallejna wieħed lill-ieħor? Din hi l-isfida tal-lum, li m'għandniex għax nibzghu minnha. Fil-mument ta' kriżi l-għazla tagħfas iktar u iktar fuqna: nistgħu ngħidu li, f'dan il-mument, kull min mhuwiex brigant u kull min ma jibqax għaddej mill-bogħod, jew hu midrub jew qed igorr fuq spallejha lil xi hadd midrub.

71. L-istorja tas-Samaritan it-tajjeb tirrepeti ruhha: dejjem qed jidher iżjed ċar li l-indifferenza soċjali u politika qed tagħmel minn ħafna mkejjen tad-dinja toroq imwarrba, fejn it-tilwim intern u internazzjonali u l-ħtif ta' opportunitajiet qed iħallu tant emarginati mixħuta fl-art mal-ġenb tat-triq. Fil-parabbola tiegħu Ġesù ma jipprezentax toroq oħra, bħal ngħidu aħna: x'kien jigrri minn dak ir-raġel bi ġrieħi gravi jew minn dak li għenu kieku l-mibegħda u l-għatx għall-vendetta kellhom isibu wisa' fi qlubhom? Hu għandu fiduċja fl-aħjar parti tal-ispirtu uman u bil-parabbola jinkuraġġiha biex tagħzel l-imħabba, taqbeż għall-batut u tibni soċjetà li jixirqilha dan l-isem.

## **Il-persunaġġi**

72. Il-parabbola tiftaħ bil-briganti. Il-punt tat-tluq li jagħzel Ġesù hu vjolenza li diġà twettqet. Ma jridniex nieqfu u noqogħdu nilmentaw fuq il-fatt, ma jixhitx il-ħarsa tagħna fuq il-briganti. Nafuhom. Rajnieh jittajjar fuq id-dinja s-šhab iswed tal-abbandun, tal-vjolenza mħaddma għall-interessi msejkna tal-poter, ir-regħba u l-firda. Il-mistoqsija tista' tkun: se nħallu lill-persuna midruba fl-art biex kull wieħed u waħda minna jmur jigrri jistkenn hu mill-vjolenza jew biex niġru wara l-hallelin li ħarbu? Dak il-miġruħ se jsir il-ġustifikazzjoni għall-firdiet li ma nistgħux insewwu bejnietna, tal-indifferenzi kiefra tagħna, tat-tilwim fi djarna?

73. Imbagħad il-parabbola ddawrilna ħarsitna b'mod ċar fuq dawk li jgħaddu u jibqgħu mexjin mill-bogħod. Din l-indifferenza perikoluza li nibqgħu mexjin bla ma nieqfu, innoċenti jew inqas innoċenti, frott tal-istmerrija jew ta' distrazzjoni kerha, tagħmel mill-persunaġġi tal-qassis u tal-levita rifless xejn inqas ta' swied il-qalb ta' dik id-distanza li tiżolana mir-realtà. Hemm tant modi kif nistgħu nibqgħu għaddejnin mill-bogħod, u dawn jikkumplimentaw lil xulxin. Waħda hi li ningħalqu fina nfusna, ma jinteressaniex mill-oħrajn, nibqgħu indifferenti. Oħra hi li nħarsu biss 'il barra. Dwar dan il-mod kif nistgħu nibqgħu għaddejnin mill-bogħod, f'xi pajjiżi, jew f'ċerti setturi tagħhom, hemm stmerrija għall-foqra u għall-kultura tagħhom, u għamla ta' ħajja ta' dawk li jħarsu band'oħra, bħallikieku kien hemm xi proġett importat minn pajjiż ieħor li qed jipprova jeħdilhom posthom. Hekk nistgħu niġġustifikaw l-indifferenza ta' xi wħud, għax dawk li setgħu jmissulhom qalbhom bil-karbiet tagħhom sempliciment ma jeżistux. Huma barra mix-xefaq tal-interessi tagħhom.

74. F'dawk li jgħaddu mill-bogħod hemm dettall li ma nistgħux ma nagħtux kasu: kienu persuni reliġjużi. Iżjed minn hekk, kienu mogħtija għall-għoti tal-qima lil Alla: qassis u levita. Din ħaġa li ta' min jinnotaha: tindika li l-fatt li wieħed jemmen f'Alla u jadurah mhuwiex garanzija li qed jgħix kif jogħgob lil Alla. Persuna ta' fidi tista' ma tkunx fidila lejn dak kollu li tesigi l-istess fidi, u

madankollu tista' tħossha qrib ta' Alla u iktar denja mill-oħrajn. Imma hemm modi kif ngħixu l-fidi tagħna li jgħinu l-qalb tagħna tinfetaħ għal ħutna, u din tkun il-garanzija ta' ftuħ veru għal Alla. San Ġwann Griżostmu wasal biex jesprimi b'carezza kbira din l-isfida li għandhom quddiemhom l-Insara: "Trid tagħti ġieħ lill-Ġisem ta' Kristu? Tismellx l-għera tiegħu: tlibbsux hawn fil-knisja b'ħaririjiet u dehbijiet, u mbagħad tħallih ibati l-għera u l-ksieħ barra mill-knisja".<sup>58</sup> Il-paradoss hu li, xi drabi, dawk li jgħidu li ma jemmnu jistgħu jgħixu r-rieda ta' Alla aħjar minn dawk li jemmnu.

75. Il-"briganti tat-triq" soltu għandhom bħala alleati sigrieta tagħhom dawk li "jgħaddu mit-triq u jħarsu band'ohra". Hekk jagħlaq iċ-ċirku bejn dawk li jużaw u jqarrqu bis-soċjetà biex jerdgħu li jistgħu minnha u dawk li jaħsbu li jistgħu jżommu s-safa fil-funzjoni kritika tagħhom, imma fl-istess waqt jgħixu minn fuq dahar dik is-sistema u r-rizorsi tagħha. Hemm ipokrezija kerha hemm fejn l-impunità tad-delitt, tal-użu tal-istituzzjonijiet għal interessi personali jew korporattivi, u ħażen ieħor li ma jirnexxilniex innegħu, jingħaqdu ma' mgħiba li kontinwament tikkritika kollox, tizra' l-ħin kollu suspetti billi xxerred id-diffidenza u tifxel l-imħuħ. Mal-qerq tal-"kollox sejjer ħażin" tikkorrispondi l-"ħadd ma jista' jirrangahom l-affarijiet", "x'nista' nagħmel jien?". Hekk, jikbru d-diżillużjoni u n-nuqqas ta' tama, u dan ma jhegġigħx għal spirtu ta' solidarjetà u ta' ġenerożità. Li tixħet poplu fil-qtigħ il-qalb hu l-għeluq ta' ċirku vizzjuż perfett: hekk taħdem id-dittatura invizibbli tal-veri interessi moħbija, li ħatfu taħt difrejhom ir-rizorsi u l-ħiliet ta' min kapaci jkollu opinjoni u jaħseb b'moħħu.

76. Inħarsu fl-aħħar nett lejn ir-raġel midrub. Xi drabi nħossuna bħalu, midrubin serjament u mixħutin fl-art mal-ġenb tat-triq. Inħossuna wkoll abbandunati mill-istituzzjonijiet vojta u defiċjenti tagħna, jew li moħħhom biex jaqdu l-interessi tal-ftit, ta' ġewwa u ta' barra. Fil-fatt, "fis-soċjetà globalizzata, hemm mod eleganti kif inħarsu n-naħa l-oħra u li spiss jiġi pprattikat: taħt il-qoxra ta' dak li hu politikament korrett jew ta' xi moda ideoloġika, inħarsu lejn il-persuna li qed tbatu mingħajr ma mmissuha, inperreħha dirett fuq it-televiżjoni, nużaw ukoll diskors li minn barra jidher tolleranti u mimli rettorika".<sup>59</sup>

### **Nerġgħu nibdew mill-ġdid**

77. Kuljum għandna f'idejna opportunità ġdida, pass ġdid. Ma rridux noqogħdu nistennew kollox mingħand dawk li jmexxuna, tkun ħaġa infantili. Aħna ngawdu minn ċerta korresponsabbiltà li kapaci ttellaq u toħloq proċessi u bidliet ġodda. Irridu nkunu parti attiva fir-riabilitazzjoni u fit-tweżin tas-soċjetajiet midruba. Illum għandna quddiemna okkażjonijiet kbar biex nesprimu li aħna

<sup>58</sup> *Homiliae in Mattheum*, 50, 3-4: PG 58, 508.

<sup>59</sup> *Messaggġ fl-okkażjoni tal-Laqgħa tal-movimenti popolari*, Modesto – l-Istati Uniti tal-Amerika (10 ta' Frar 2017): AAS 109 (2017), 291.

aħwa, li aħna Samaritani tajba oħra li jieħdu fuqhom l-uġiġ tal-fallimenti, flok ikesksu l-mibegħda jew ir-rabja. Bħall-vjaġġatur tal-istorja tagħna li nzerta għaddej, biżżejjed ix-xewqa ħielsa, safja u sempliċi tagħna li nkunu poplu, li nkunu kostanti u ma nehdewx fit-tħabrik tagħna biex ninkludu, nintegraw, nerfġu 'l fuq mill-ġdid lil min waqa'; imqar jekk tant drabi nsibu ruħna mgħaddsa u kkundannati li nirrepetu l-loġika tal-vjolenti, ta' dawk li għandhom ambizzjonijiet biss għalihom infushom u jxerrdu l-konfużjoni u l-gideb. Jekk l-oħrajn iridu jibqgħu jaħsbu fil-politika u fl-ekonomija għal-logħbiet tagħhom tal-poter, aħna ħa nseddqu fostna dak li hu tajjeb u noffru s-servizz tagħna għall-ġid.

78. Nistgħu nibdew minn isfel u nimxu każ b'każ, nissieltu għal dak li hu l-iżjed konkret u lokali, sal-aħħar rokna ta' pajjiżna u tad-dinja, bl-istess għozza li dak il-vjaġġatur mis-Samarija kellu għall kull ġerħa ta' dak ir-raġel midrub. Infittxu lill-oħrajn u nagħmlu tagħna r-realtà li hemm tistenniena, bla ma nibzġu mit-tbatija jew li ma nistgħu nagħmlu xejn, għax hemmhekk hemm il-ġid kollu li Alla żera' fil-qalb tal-bniedem. Id-diffikultajiet li jidhru enormi huma l-opportunità biex aħna nikbru, u mhux l-iskuża għad-diqa mejta li tippreferi s-sottomissjoni. Imma dan ma nagħmluhx waħidna, individwalment. Is-Samaritan fittex lukandier li seta' jieħu ħsieb ta' dak ir-raġel, l-istess kif aħna msejħin nistiednu u niltaqgħu f'"aħna" li hu iżjed b'saħħtu mill-ġabra ta' individwi żgħar; niftakru li "l-kollox hu wisq iktar mill-parti, u hu wkoll iktar mill-ġabra tal-partijiet flimkien".<sup>60</sup> Ejjew ngħidu le għall-faqar u r-rabja tal-partikulariżmi sterili, tat-tilwim bla tmiem. Nieqfu naħbu t-tbatija tat-telfiet tagħna u nerfġu r-responsabbiltà tad-delitti tagħna, tal-għażż tagħna u tal-gideb tagħna. Ir-rikonċiljazzjoni li tfejjaq tista' terġa' tqajjimna u tkeċċi kull biża' li hemm fina u fl-oħrajn.

79. Is-Samaritan tat-triq telaq mingħajr ma qagħad jistenna rikonnoxximenti jew ringrazzjamenti. L-għotja għall-qadi tal-oħrajn hi l-akbar sodisfazzjon quddiem Alla tiegħu u quddiem ħajtu, u għalhekk issir dover. Ilkoll għandna responsabbiltà quddiem dak il-midrub li huwa l-istess poplu u l-popli kollha tal-art. Nieħdu ħsieb tad-dgħufija ta' kull raġel, ta' kull mara, ta' kull tifel u tifla u ta' kull anzjan, b'dik l-imġiba solidali u attenta, l-imġiba ta' qrubija li kellu s-Samaritan it-tajjeb.

## **Il-proxxmu bla fruntieri**

80. Ġesù ppropona din il-parabbola biex iwieġeb għal mistoqsija: min hu l-proxxmu tiegħi? Il-kelma "proxxmu" fis-soċjetà ta' żmien Ġesù kienet soltu tfisser min hu l-iżjed qrib. Kienu jifhmu li l-għajjnuna kellek tagħtiha qabelxejn lil min hu mill-istess grupp tiegħek, mir-razza tiegħek. Samaritan, għal xi Lhud

---

<sup>60</sup> Eżortazzjoni appostolika *Evangelii gaudium* (24 ta' Novembru 2013), 235: AAS 105 (2013), 1115.

ta' dak iż-żmien, kien meqjus persuna li tistmerrha, imniġġsa, u għalhekk ma kienx meqjus fost il-qraba li lilhom kien imissek tghin. Il-Lhudi Ġesù jaqleb għalkollox ta' taht fuq din l-impostazzjoni: ma jsejhlneix biex nistaqsu min huma dawk qrib tagħna, imma biex insiru aħna qrib tagħhom, proxxmu għalihom.

81. Il-proposta hi dik li nkunu hemm għall-persuna fil-htieġa tal-għajnuna, mingħajr ma noqogħdu naraw jekk din tagħmilx parti miċ-ċirku ta' appartenenza tagħna. F'dan il-każ, is-Samaritan kien dak li *sar proxxmu* għall-Lhudi midrub. Biex ikun qrib tiegħu u prezenti għalih, qasam il-fruntieri kulturali u storiċi kollha. Il-konkluzjoni ta' Ġesù hija talba: “Mur u aghmel hekk int ukoll” (Lq 10:37). Jiġifieri, qed jisfidana biex inwarrbu għall-ġenb kull differenza u, quddiem it-tbatija, nersqu qrib ta' kulhadd, ikun min ikun. Għalhekk, ma nġhidx iżjed li għandi l-“proxxmu” lil min nġhin, imma li nħossni msejjaħ insir jien proxxmu tal-oħrajn.

82. Il-problema hi li, espressament, Ġesù jishaq fuq il-fatt li r-raġel midrub kien Lhudi – jgħix fil-Lhudija – waqt li dak li waqaf u għenu kien Samaritan – jgħix fis-Samarija –. Dan id-dettall għandu importanza kbira biex nistgħu nirriflettu fuq imħabba li tinfetah għal kulhadd. Is-Samaritani kienu jgħixu f'reġjun li kien imniġġes minn riti pagani, u għal-Lhud dan kien jagħmilhom imniġġsa wkoll, ta' min jistkerrahom, perikulużi. Fil-fatt, test antik Lhudi li jsemmi ġnus li jisthoqqilhom it-tkasbir jirreferi għas-Samarija u jgħid ukoll li “mhu ġens xejn” (Sir 50:25), u jżid li “l-poplu iblah [li] joqgħod f'Sikem” (v. 26).

83. Minn dan nifhmu għaliex waħda mara Samaritana, meta Ġesù talabha tagħtih jixrob, wegħbitu b'qawwa: “Kif! Inti Lhudi u titlob lili, Samaritana, biex nagħtik tixrob?” (Ġw 4:9). Dawk li kienu qed ifittxu fuqieq jixlu lil Ġesù, l-aktar haġa offensiva li sabu x'jgħidulu kienet li “għandek fik Xitan” u “int Samaritan” (Ġw 8:48). Għalhekk, din il-laqgħa ta' hniena bejn Samaritan u Lhudi hija provokazzjoni qawwija, li tgħiddeb kull manipulazzjoni ideoloġika, biex nistgħu nwessgħu ċ-ċirku tagħna, u nagħtu lill-ħila tagħna li nħobbu dik id-dimensjoni universali, li kapaċi tegħleb il-preġudizzji kollha, il-ħitan storiċi jew kulturali kollha, l-interessi msejknha kollha tagħna.

### **Is-sejha tal-barrani**

84. Fl-aħħar nett, nixtieq infakkar li f'silta oħra tal-Evangeliġu Ġesù jgħid: “Kont barrani u lqajtuni” (Mt 25:35). Ġesù seta' jgħid dawn il-kelmiet għax kellu qalbu miftuħa biex jagħmel tiegħu t-tbatijiet tal-oħrajn. San Pawl stedinna: “Ifirħu ma' min jifraħ, ibku ma' min jibki” (Rum 12:15). Meta l-qalb tagħmel tagħha din l-imġiba, tkun kapaċi titwaħħad mal-ieħor mingħajr ma toqgħod tagħti kas fejn twieled u mnejn hu ġej. Tidhol f'din id-dinamika, u żgur mhux forsi wieħed jibda jħoss li l-oħrajn huma “nies ta' daru” (ara Iż 58:7).

85. Għall-Insara, kliem Ġesù għandu wkoll dimensjoni oħra, traxxendenti. Jitlob minna li nagħrfu lil Kristu nnifsu f'kull wieħed u waħda minn ħutna mitluqa jew imwarrba (ara Mt 25:40,45). Fir-realtà, il-fidi timla l-għarfien tal-persuna l-oħra b'motivazzjonijiet li qatt ma kellna qabel, għax min jemmen jista' jasal biex jagħraf li Alla jhobb lil kull bniedem bi mħabba bla qies u li "b'dan hu jlibbsu b'dinjità bla tarf".<sup>61</sup> Ma' dan irridu nżidu li aħna nemmnu li Kristu xerred demmu għal kulhadd, u għalhekk hadd ma jithalla barra mill-imħabba universali tiegħu. U jekk immorru għall-għajn oriġinali, li hi l-ħajja intima ta' Alla, niltaqgħu ma' komunità ta' tliet Persuni, bidu u xempju perfett ta' kull ħajja flimkien. It-teologija tkompli tagħnina grazzi għar-riflessjoni fuq din il-verità għolja.

86. Xi drabi jsewwidli qalbi l-fatt li, imqar jekk imzejna b'dawn il-motivazzjonijiet kollha, il-Knisja kellha tiegħu tant żmien biex tikkundanna bil-qawwa l-iskjavitù u xejriet oħra ta' vjolenza. Illum, bl-iżvilupp tal-ispiritwalità u tat-teologija, m'għandniex skużi. Madankollu, għad hemm dawk li jgħidu li jhossuhom imhegga jew tal-inqas awtorizzati mill-fidi tagħhom li jhaddnu diversi xejriet ta' nazzjonalizmu magħluq u vjolenti, attegġjamenti ksenofobiċi, stmerrija u saħansitra maltrattamenti lejn dawk li huma differenti. Il-fidi, bl-umanizmu li tnebbahna bih, għandha żżomm ħaj sens kritiku quddiem dawn it-tendenzi u tgħinna nirreagixxu malajr meta jibdedw jgħollu rashom. Għalhekk hu importanti li l-katekeżi u l-predikazzjoni jinkludu b'mod iżjed dirett u ċar is-sens soċjali tal-ħajja, id-dimensjoni fraterna tal-ispiritwalità, il-konvinzjoni dwar id-dinjità inaljenabbli ta' kull persuna u l-motivazzjonijiet biex inħobbu u nilqgħu lil kulhadd.

---

<sup>61</sup> San Ġwanni Pawlu II, *Messaġġ lill-persuni b'diżabbiltà. Angelus* f'Osnabrück – il-Ġermanja (16 ta' Novembru 1980); *L'Osservatore Romano*, 19 ta' Novembru 1980, Supplement, p. XIII.

## IT-TIELET KAPITLU NAHSBU U NNISLU DINJA MIFTUHA

87. Il-bniedem hu magħmul b'mod li ma jistax jirrealizza ruħu, ma jistax jiżviluppa u ma jistax isib il-milja tiegħu “ħlief billi sinċerament jagħmel don tiegħu nnifsu”.<sup>62</sup> U bl-istess mod ma jistax jasal biex jifhem għalkollox il-verità tiegħu nnifsu jekk mhux fil-laqgħa tiegħu mal-oħrajn: “Fil-verità ma nistax nikkomunika miegħi nnifsi jekk mhux skont kemm nikkomunika mal-ieħor”.<sup>63</sup> Dan jispjega għaliex hadd ma jista' jifhem il-valur tal-ħajja mingħajr uċuħ konkreti li lilhom jista' jhobb. Hawn qiegħed is-sigriet tal-ħajja umana awtentika, għax “il-ħajja teżisti kull fejn hemm rabta, komunjoni, fraternità; u hija ħajja li tiżboq il-mewt dment li hi mibnija fuq relazzjonijiet veri u rabtiet ta' fedeltà. Bil-maqlub, m'hemmx ħajja fejn hemm il-pretensjoni li bniedem huwa tiegħu nnifsu u jgħix għalih waħdu, qisu gżira: f'dawn l-atteggjamenti toħroġ rebbieħa l-mewt”.<sup>64</sup>

### Lil hinn minna nfusna

88. Mill-ġewwieni ta' kull qalb, l-imħabba toħloq rabtiet u twessa' l-ħajja meta tgħin lill-persuna toħroġ minna nfisha lejn l-oħrajn.<sup>65</sup> Ahna maħluqin għall-imħabba u f'kull wieħed u waħda minna hemm “speċi ta' liġi ta' 'estasi': noħroġu minna nfusna biex insibu fl-oħrajn mod kif ahna nikbru”.<sup>66</sup> Għalhekk “il-bniedem xi darba jrid jaqtagħha li joħroġ minnu nnifsu”.<sup>67</sup>

89. Min-naħa l-oħra, ma nistax nirriduċi ħajti għar-relazzjoni ma' grupp ċkejken u lanqas għall-familja tiegħi, għax impossibbli nifhem lili nnifsi mingħajr nisġa usa' ta' relazzjonijiet: mhux biss dik tal-lum imma anki dik li giet qabli u li sawritni matul ħajti. Ir-relazzjoni tiegħi ma' persuna li nistma ma tistax tinjora l-fatt li dik il-persuna ma tgħixx biss bir-relazzjoni li għandha miegħi, u lanqas jien ma ngħix biss bir-relazzjoni li għandi magħha. Ir-relazzjoni tagħna, jekk hi sana u awtentika, tiftaħna għall-oħrajn li jgħinuna nikbru u jagħnuna. Is-sens soċjali l-aktar għoli illum faċilment jinħonoq minn ħafna diskors fuqna nfusna ma' haddieħor li minn barra jidher bħallikieku kien relazzjoni qawwija. Imma l-imħabba li hi awtentika, li tgħinna nikbru, u l-ogħla għamliet ta' ħbiberija qegħdin fi qlub li jhallu lil min jagħmilhom shaħ. Ir-rabta ta' koppja u ta' ħbiberija hi orjentata biex tiftaħ il-qalb għal min hemm madwarha, u tagħtina l-ħila li noħroġu minna nfusna biex nilqgħu lil kulhadd. Il-gruppi magħluqa u l-

<sup>62</sup> Konċilju Ekumeniku Vatikan II, Kostituzzjoni pastorali *Gaudium et spes*, 24.

<sup>63</sup> Gabriel Marcel, *Du refus à l'invocation*, ed. NRF, Paris 1940, 50 (ed. Tal. *Dal rifiuto all'invocazione*, Città Nuova, Roma 1976, 62).

<sup>64</sup> *Angelus* (10 ta' Novembru 2019): *L'Osservatore Romano*, 11-12 ta' Novembru 2019, p. 8.

<sup>65</sup> Ara San Tumas ta' Aquino, *Scriptum super libros Sententiarum, III*, Dist. 27, q. 1, a. 1, ad 4: “Dicitur amor extasim facere, et fervere, quia quod fervet extra se bullit, et exhalat”.

<sup>66</sup> Karol Wojtyła, *Amore e responsabilità*, Marietti, Casale Monferrato 1983, 90.

<sup>67</sup> Karl Rahner SJ, *Kleines Kirchenjahr. Ein Gang durch den Festkreis*, Herder, Freiburg 1981, 30 (ed. Tal. *L'anno liturgico*, Morcelliana, Brescia 1964, 34).

koppji ċċentrati biss fuqhom infuqhom, li jaraw lilhom infuqhom bħala “aħna” f’kuntrast mad-dinja kollha kemm hi, soltu huma xejriet idealizzati ta’ egoizmu u ta’ protezzjoni tagħhom infuqhom biss.

90. Mhux ta’ b’xejn hafna popli żgħar li rnexxielhom iżommu ħajjin f’żoni maqtuġhin rawmu fihom ħila ġeneruża ta’ akkoljenza fil-konfront tal-pellegrini li jgħaddu minn hemm, u hekk taw sinjal eżemplari tad-dmir qaddis tal-ospitalità. Dan għexuh ukoll il-komunitajiet monastiċi Medjevali, kif naqraw fir-Regola ta’ San Benedittu. Imqar jekk kien jaf li hekk seta’ jtellef l-ordni u l-hemda tal-monasteri, Benedittu kien jesigi li l-foqra u l-pellegrini jigu ttrattati “b’hegga u attenzjoni liema bħalha”.<sup>68</sup> L-ospitalità hi mod konkret kif ma niċċaħħdux minn din l-isfida u minn dan id-don li hu l-laqgħa mal-umanità lil hemm mill-grupp tagħna. Dawk il-persuni għarfu li l-valuri kollha li setgħu jrawmu fosthom kellhom jigu msieħba minn din il-ħila li jmorru lil hinn minnhom infuqhom fi ftuħ għall-oħrajn.

#### *Il-valur waħdieni tal-imħabba*

91. Il-persuni spiss jiżviluppaw xi attegġjamenti li huma jipprezentawhom bħala valuri morali: il-qawwa, is-sobrjetà, l-istinkar u virtujiet oħra. Imma biex jorjentaw kif imiss l-għemejjel tal-bosta virtujiet morali, hemm bżonn iqisu wkoll kemm dawn fihom dinamizmu ta’ ftuħ u ta’ għaqda lejn il-persuni l-oħra. Dan id-dinamizmu hu l-imħabba li Alla jsawwab fina. Inkella, forsi jkollhom biss dehra ta’ virtù, imma ma jkunux kapaci jibnu l-ħajja komuni. Għalhekk San Tumas ta’ Aquino – huwa u jikkwota lil Santu Wistin – qal li l-virtù tal-qies f’kull persuna li għandha jdejha magħluqa mhi virtù xejn.<sup>69</sup> San Bonaventura, bi kliem differenti, fisser li l-virtujiet l-oħra, mingħajr il-karità, fil-verità ma jkunux iwettqu l-kmandamenti “kif iridhom Alla”.<sup>70</sup>

92. Il-kobor spiritwali ta’ ħajja umana hu determinat mill-imħabba, għax fl-aħħar mill-aħħar “l-imħabba dwar it-tajjeb jew in-nuqqas tiegħu fil-ħajja umana ssir l-għażla għal deċiżjoni finali”.<sup>71</sup> Madankollu, hemm nies ta’ fidi li jaħsbu li l-kobor tagħhom qiegħed f’li jimponu l-ideologiji tagħhom fuq l-oħrajn, jew f’li jħarsu b’mod vjolenti l-verità, jew f’dimostrazzjonijiet kbar ta’ qawwa. Aħna kollha li nemmnu jeħtieġ nagħrfu dan: fl-ewwel post hemm l-imħabba, dik li qatt m’għandna npoġġu f’riskju hi l-imħabba, l-ikbar periklu hu li ma nħobbux (ara 1 Kor 13:1-13).

<sup>68</sup> *Regula*, 53, 15: “Pauperum et peregrinorum maxime susceptioni cura sollicite exhibeatur”.

<sup>69</sup> Ara *Summa Theologiæ* II-II, q. 23, art. 7; Santu Wistin, *Contra Julianum*, 4, 18: *PL* 44, 748: “Huma [irgħiba] jiċċaħħdu mill-pjaċiri kemm minħabba r-regħba tagħhom biex ikattru l-ġid, u kemm minħabba l-biza’ li jtilfu minnu”.

<sup>70</sup> “Secundum acceptionem divinam” (*Commentaria in III librum Sententiarum Petri Lombardi*, Dist. 27, a. 1, q. 1, concl. 4).

<sup>71</sup> Benedittu XVI, Ittra enċiklika *Deus caritas est* (25 ta’ Diċembru 2005), 15: *AAS* 98 (2006), 230.

93. Huwa u jipprova jippreċiża fiex tikkonsisti l-esperjenza tal-imħabba, li Alla jagħmel possibbli bil-grazzja tiegħu, San Tumas ta' Aquino fissirha bħala moviment li jixhet l-attenzjoni fuq il-persuna l-oħra għax “iqisha bħala haġa waħda miegħu nnifsu”.<sup>72</sup> L-attenzjoni affettiva li nagħtu lill-oħrajn tqanqal fina orjentament biex infittxu l-għid tagħhom mingħajr ma nistennew xejn lura. Dan kollu jibda minn rispett, minn apprezzament, li bla dubju ta' xejn hu dak li hemm wara l-kelma “karità”: il-bniedem maħbub hu għaliya “għażiż”, jiġifieri nqisu ta' valur kbir.<sup>73</sup> U “mill-imħabba li biha lil xi hadd togħġbu persuna oħra jġu l-hwejjeġ li jagħtiha b'xejn”.<sup>74</sup>

94. Għalhekk l-imħabba titlob xi haġa iżjed minn serje ta' għemejjel ta' għid. L-għemejjel joħorġu minn għaqda li tfittex dejjem iżjed lill-ieħor għax tqisu prezzjuż, denn, mogħgub u sabiħ, lil hemm mid-dehriet fiżiċi jew morali. L-imħabba lejn l-ieħor għal dak li hu jew hi twassalna biex infittxu l-aħjar għid għall-ħajja tiegħu jew tagħha. Huwa biss b'dan il-mod ta' kif nirrelataw ma' xulxin li nistgħu nagħmlu possibbli hbiberija soċjali li ma thalli lil hadd barra kif ukoll il-fraternità miftuħa għal kulhadd.

### **Il-ftuħ ftit ftit għall-imħabba**

95. Fl-aħħar nett, l-imħabba tmexxina lejn il-komunjoni unversali. Hadd ma jimmatura u lanqas jilhaq il-milja tiegħu nnifsu billi jizola ruhu. Bl-istess dinamika tagħha, l-imħabba titlob ftuħ li jsir ftit ftit, hila dejjem ikbar li nilqgħu lill-oħrajn, f'avventura li qatt ma tispicċa u li twassal il-periferiji kollha lejn sens shiħ ta' appartenenza reċiproka. Ġesù qalilna: “Intom il-koll aħwa” (Mt 23:8).

96. Dan il-bżonn li naqbz u l-istess limiti tagħna jgħodd ukoll għad-diversi reġjuni u d-diversi pajjiżi. Fil-fatt, “in-numru dejjem jikber ta' interkonnessjonijiet u ta' komunikazzjoni li jdawru l-pjaneta tagħna jagħmel aktar evidenti li nagħrfu l-unità u s-sehem tad-destin komuni bejn in-nazzjonijiet tad-dinja. Naraw li fid-dinamiżmi tal-istorja, għalkemm bid-diversità ta' razez, ta' soċjetajiet u ta' kulturi, hemm miżrugħa l-vokazzjoni li tiffurma komunità magħmula minn aħwa li jilqgħu lil xulxin u jieħdu hsieb wieħed tal-ieħor”.<sup>75</sup>

### *Soċjetajiet miftuħa li jintegraw lil kulhadd*

97. Hemm periferiji li jinsabu qrib tagħna, fiċ-ċentru ta' belt, jew fil-familja tagħna. Hemm ukoll aspekk tal-ftuħ unversali tal-imħabba li mhuwiex ġeografiku imma eżistenzjali. Hija l-hila li ta' kuljum inwessa' ċ-ċirku tiegħi, li

<sup>72</sup> *Summa Theologiae* II-II, q. 27, art. 2, resp.

<sup>73</sup> Ara *ibid.* I-II, q. 26, a. 3, resp.

<sup>74</sup> *Ibid.*, q. 110, a. 1, resp.

<sup>75</sup> *Messagġ għas-47 Jum Dinji tal-Paċi 1 ta' Jannar 2014* (8 ta' Diċembru 2013), 1: AAS 106 (2014), 22.

nasal għand dawk li hekk ta' malajr ma nħosshomx parti mid-dinja tal-interessi tiegħi, imqar jekk huma qrib tiegħi. Min-naħa l-oħra, kull wieħed u waħda minn ħutna li qed ibati, hu abbandunat jew injorat mis-soċjetà tagħna, hu barrani eżistenzjali, imqar jekk tweled fl-istess pajjiż. Jista' jkun ċittadin bil-karti kollha f'pothom, imma jsib min iġaġhlu jħossu barrani fl-istess artu. Ir-rażziżmu hu virus li faċilment jidher taħt bosta wcuħ u flok jgħib, jinħeba, imma dejjem hemm qiegħed.

98. Nixtieq infakkar lil dawk l-“eżiljati moħbija” li huma ttrattati bħala barranin fis-soċjetà.<sup>76</sup> Tant persuni b'diżabbiltà “jħossuhom qed jgħixu bla ma huma ta' mkien u bla ma jipparteċipaw”. Għad hemm ħafna affarijiet “li [qed iżommu] ċ-ċittadinanza sħiħa tagħhom”. L-għan mħuwieħ biss li ngħinuhom, imma “s-sehem attiv tagħhom fil-komunità ċivili u ekkleżjali. Hi mixja esiġenti u anki iebes, li tista' tikkontribwixxi dejjem iżjed biex issawwar kuxjenzi li kapaci jagħrfu f'kull wieħed u waħda persuna unika u irripetibbli”. Bl-istess mod naħseb fil-persuni anzjani “li, anki minħabba d-diżabbiltà tagħhom, xi kultant inħossuhom bħala piż”. Madankollu, kulhadd jista' jagħti “kontribut uniku għall-ġid komuni permezz tal-istorja partikulari tiegħu jew tagħha”. Ippermettuli nišhaq: irid “ikollkom il-kuraġġ li tagħtu vuċi lil dawk li huma diskriminati minħabba d-diżabbiltà tagħhom għax sfortunatament f'ċerti pajjiżi sal-lum mħumiex rikonoxxuti bħala persuni b'dinjità ndaqs”.<sup>77</sup>

### *Għarfien żbaljat ta' mħabba universali*

99. L-imħabba li tmur lil hemm mill-fruntieri għandha bħala bażi dik li aħna nsejħu “ħbiberija soċjali” f'kull belt u f'kull pajjiż. Meta hi ġenwina, din il-ħbiberija soċjali fi ħdan soċjetà hi kundizzjoni ta' possibbiltà għal ftuħ universali veru. M'aħniex nitkellmu fuq l-universalizmu falz ta' min iħoss il-bżonn li jivvjaġġa l-ħin kollu għax ma jiflaħx għall-poplu tiegħu u ma jħobbux. Min iħares bi stmerrija lejn il-poplu tiegħu, ikun qed joħloq fis-soċjetà tiegħu kategoriji tal-ewwel u tat-tieni klassi, ta' persuni b'dinjità u jeddijiet iktar jew inqas minn oħrajn. Hekk ikun qed jiċhad li hemm wisa' għal kulhadd.

100. Lanqas qed nipproponi universalizmu awtoritarju u astratt, iddettat jew ippjanifikat minn xi wħud u pprezentat bħala taparsi ideal bl-għan li jagħmel lil kulhadd l-istess, jaħkem u jaħtaf. Hemm mudell ta' globalizzazzjoni li hu “uniformità ta' dimensjoni ewlenija u qed ifittex li jelimina d-differenzi kollha u t-tradizzjonijiet billi b'superfiċjalità jfittex l-unità. [...] Jekk il-globalizzazzjoni tippretendi li kulhadd ikun ugwali, qisu fi sfera, din il-globalizzazzjoni teqred il-

<sup>76</sup> Ara *Angelus* (29 ta' Diċembru 2013): *L'Osservatore Romano*, 30-31 ta' Diċembru 2013, p. 7; *Diskors lill-Korp diplomatiku akkreditat lis-Santa Sede* (12 ta' Jannar 2015): AAS 107 (2015), 165.

<sup>77</sup> *Messaġġ għall-Jum dinji tal-persuni b'diżabbiltà* (3 ta' Diċembru 2019): *L'Osservatore Romano*, 4 ta' Diċembru 2019, p. 7.

karatteristiċi personali ta' kull persuna u ta' kull poplu".<sup>78</sup> Din il-ħolma universalistika falza tispicċa biex iċċaħhad lid-dinja mill-firxa tal-ilwien tagħha, tal-ġmiel tagħha u żgur mhux forsi tal-umanità tagħha. Għax "il-futur mhuwiex 'kullur wiehed', imma, jekk ikollna l-kuraġġ, hu possibbli nħarsu lejha fil-firxa u fid-diversità tas-sehem li kull wiehed u waħda jista' jagħti. Kemm għandha bżonn il-familja umana tagħna li titgħallem tgħix flimkien f'armonija u paċi mingħajr ma jkollna għalfejn inkunu kollha ugwali!".<sup>79</sup>

### **Immorru lil hemm minn dinja ta' soċji**

101. Nergħu naqbd u issa l-parabbola tas-Samaritan it-tajjeb, li għad fadlilha ħafna proposti x'toffrilna. Kien hemm bniedem midrub fit-triq. Il-persuni li baqgħu għaddejnin minn hdejh ma ħasbux fuq is-sejha li kienet ħierġa minn go qalbhom biex jersqu qrib ta' haddieħor, imma fuq il-funzjoni tagħhom, fuq il-pożizzjoni soċjali li kellhom, fuq professjoni ta' prestigju fis-soċjetà. Hassewhom importanti għas-soċjetà ta' dak iż-żmien u dak li kien jagħfas fuqhom kien ir-rwol li riedu jiżvolġu. Il-bniedem midrub u mitluq mat-triq kien se jtellf dan il-proġett, kien interruzzjoni, u min-naħa tiegħu kien xi hadd li anqas kellu ebda funzjoni. Ma kien "hadd", ma kien ġej minn ebda grupp li ta' min jagħti kasu, ma kellu ebda rwol fil-binja tal-istorja. Sadanittant, is-Samaritan ta' qalb tajba rreżista dawn il-klassifikazzjonijiet magħluqa, anki jekk hu stess kien barra minn dawn il-kategoriji u kien sempliciment barrani mingħajr post tiegħu fis-soċjetà. Hekk, ħieles minn kull titlu u struttura, kien kapaci jwaqqaf il-vjaġġ tiegħu, jibdel il-pjanijiet li kien għamel, ikun disponibbli u jinfetaħ għas-sorpriża tal-bniedem midrub li kien bżonnu.

102. X'reazzjoni jista' jqanqal illum dan ir-rakkont, f'dinja fejn qed jidhru l-ħin kollu, u jiżdiedu, gruppi soċjali li jiggranfaw ma' identità li tifridhom mill-oħrajn? Kif tista' tmiss il-qalb ta' dawk li ħsiebhom kif ħa jorganizzaw ruħhom b'mod li jzommu barra minn go nofshom kull preżenza barranija li tista' tnaqqar minn din l-identità u minn din l-organizzazzjoni awtodifensiva u awtoreferenzjali? F'din l-iskema tithalla barra l-possibbiltà li nsiru proxxmu, u jkun possibbli nkunu proxxmu biss ta' min jgħinna nsaħħu l-vantaġġi personali. Hekk il-kelma "proxxmu" tiflew kull tifsira, u tikseb sens biss il-kelma "soċju", dak li miegħu nassoċjaw ruħna għal interessi partikulari.<sup>80</sup>

### *Libertà, ugwaliżanza u fraternità*

103. Il-fraternità mhijiex biss il-frott ta' kundizzjonijiet ta' rispett għal-libertajiet individwali, u lanqas ta' ċerta ugwaliżanza rregolata. Imqar jekk dawn

---

<sup>78</sup> *Diskors fil-Laqqha għal-libertà reliġjuża mal-komunità Ispanika u immigranti oħra*, Filadelfja – l-Istati Uniti tal-Amerika (26 ta' Settembru 2015): AAS 107 (2015), 1050-1051.

<sup>79</sup> *Diskors liż-żgħażaġh*, Tokyo – il-Ġappun (25 ta' Novembru 2019): *L'Osservatore Romano*, 25-26 ta' Novembru 2019, p. 10.

<sup>80</sup> F'dawn ir-riflessjonijiet ħallejt inebbāhni l-ħsieb ta' Paul Ricoeur, "Il socio ed il prossimo", f'*Histoire et vérité*, Ed. du Seuil, Paris 1967, 113-127.

huma kundizzjonijiet li jagħmluha possibbli, mhumiex biżżejjed biex żgur iwasslu għaliha. Il-fraternità għandha xi haġa pożittiva x'toffri lil-libertà u lill-ugwaljanza. X'jiġri mingħajr il-fraternità mrawma b'għarfien veru, mingħajr rieda politika ta' fraternità, imlaħħma f'edukazzjoni għall-valuri tal-fraternità, tad-djalogu, tal-iskoperta ta' reċiproċità u ta' kemm nistgħu nistagħnew minn xulxin? Jiġri li l-libertà tiftaqar, u hekk iktar tirriżulta f'kundizzjoni ta' solitudni, ta' awtonomija pura biex nagħzlu aħna għal min jew għal xiex nappartienu, jew biex nipposedu u ngawdu aħna. Dan bl-ebda mod ma jilhaq l-għana sħiħ tal-libertà, li hi orjentata fuq kollox lejn l-imħabba.

104. Lanqas l-ugwaljanza ma tinkiseb billi ngħidu b'mod astratt li “l-bnedmin kollha huma ndaq”, għax hija r-riżultat ta' fraternità mxettla b'għarfien u b'pedagogija. Dawk li huma kapaċi biss biex ikunu soċji joħolqu dinjiet magħluqa. X'sens jista' jkollha f'din l-iskema l-persuna li ma tappartienu għall-ebda ċirku ta' soċji u tasal għandna bil-holma ta' ħajja aħjar għaliha u għall-familja tagħha?

105. L-individwalizmu ma jagħmilniex iktar ħielsa, iktar indaq, iktar aħwa. Is-sempliċi gabra tal-interessi individwali m'għandhiex il-ħila li tohloq dinja aħjar għall-bnedmin kollha. Lanqas tista' tindukrana minn tant ħażen li qed isir dejjem iżjed globali. Għalhekk l-individwalizmu radikali huwa l-aġar virus li rridu negħlbu. Iqarraq bina. Ibellagħhielna li kollox jikkonsisti f'li nerħu r-riedni ta' ħajjitna f'idejn l-ambizzjonijiet tagħna, bħallikieku aktar ma jkollna ambizzjonijiet u ċertezzi individwali aktar nistgħu nsawru l-gid komuni.

### **Imħabba universali li tippromovi l-persuni**

106. Hemm għarfien bażiku, li essenzjali jkollna biex nistgħu nimxu lejn il-ħbiberija soċjali u l-fraternità universali: li nintebħu kemm jiswa l-bniedem, kemm tiswa persuna, dejjem u f'kull ċirkustanza. Jekk kull persuna tiswa daqshekk, irridu ngħidu b'mod ċar u sod li “s-sempliċi fatt li twieldu f'post li għandu inqas riżorsi jew inqas żvilupp, ma jiġġustifikax li xi wħud jgħixu b'inqas dinjità minn oħrajn”.<sup>81</sup> Dan hu prinċipju elementari tal-ħajja soċjali, li ta' sikwit u b'ħafna modi jiġi injorat minn dawk li jaraw li ma jaqbilx mal-viżjoni tagħhom tad-dinja u ma jservix l-iskopijiet tagħhom.

107. Kull bniedem għandu jedd jgħix b'dinjità u jiżviluppa b'mod sħiħ, u l-ebda pajjiż ma jista' jċaħħadlu dan id-dritt fundamentali. Kulhadd għandu dan id-dritt, imqar jekk ma jkunx wisq effiċjenti, imqar jew tweled jew kiber b'limitazzjonijiet; fil-fatt, dan ma jnaqqasx mid-dinjità immensa tiegħu bħala persuna umana, li mhix imsejsa fuq xi ċirkustanzi imma fuq il-valur ta' dak li

---

<sup>81</sup> Eżortazzjoni appostolika *Evangelii gaudium* (24 ta' Novembru 2013), 190: AAS 105 (2013), 1100.

hu. Meta dan il-prinċipju elementari ma jiġix imħares, ma jibqax futur la għall-fraternità u lanqas għall-ħajja tal-umanità.

108. Hemm soċjetajiet li jilqgħu biss parti minn dan il-prinċipju. Jaċċettaw li għandu jkun hemm opportunitajiet għal kulhadd, imma jishqu li, imqar jekk hu hekk, kollox jiddependi minn kull persuna individwali. Skont din il-perspettiva parzjali, ma jagħmilx sens li wiehed “jinvesti biex dawk li baqgħu lura, id-dgħajfa u dawk li mhumiex imzejnin b’tant talenti, jimxu ’l quddiem fil-ħajja”.<sup>82</sup> Li wiehed jinvesti b’riżq il-persuni dgħajfa jista’ ma jhallix qligħ, jista’ jwassal għal inqas effiċjenza. Dan jesigi Stat prezenti u attiv, u istituzzjonijiet tas-soċjetà ċivili li jmorru lil hemm mil-libertà tal-mekkaniżmi li jagħmlu ċerti sistemi ekonomiċi, politiċi jew ideoloġiċi effiċjenti, għax tabilhaqq ikunu jorjentaw ruħhom qabelxejn lejn il-persuni u lejn il-ġid komuni.

109. Xi wħud jitwiellu f’familji b’kundizzjonijiet ekonomiċi tajba, jirċievu edukazzjoni tajba, jikbru mitmugħin tajjeb, jew b’mod naturali għandhom ħiliet notevoli. Dawn żgur mhux ħa jkollhom bżonn ta’ Stat attiv u kulma jeħtieġu hi biss il-libertà. Imma hu ċar li din l-istess regola ma tgħoddx għal persuna b’diżabbiltà, għal min tweled f’dar fqira, għal min kiber b’edukazzjoni ta’ kwalità baxxa u bi ftit jew xejn possibiltajiet li jikkura kif imiss il-mard tiegħu. Jekk is-soċjetà ħa sserraħ riġlejha l-ewwel u qabel kollox fuq il-kriterji tal-libertà tas-suq u tal-effiċjenza, għal dawn ma hemmx post, u l-fraternità l-iżjed l-iżjed tkun biss espressjoni romantika.

110. Il-fatt hu li “s-sempliċi proklamazzjoni tal-libertà ekonomika, meta, imma, il-kundizzjonijiet reali ma jhallux aċċess veru għaliha min-naħa ta’ ħafna, u meta l-aċċess għax-xogħol hu limitat, issir diskors kontradittorju”.<sup>83</sup> Kelmiet bħal libertà, demokrazija jew fraternità jitbattlu mis-sens veru tagħhom. Għax, fir-realtà, “sakemm is-sistema ekonomika-soċjali tagħna tibqa’ tipproduċi vittma u jifdal imqar persuna waħda mormija, ma jistax ikollna l-festa tal-fraternità universali”.<sup>84</sup> Soċjetà umana u fraterna jirnexxilha tħabrek biex tiżgura b’mod effiċjenti u stabbli li kulhadd iħossu msieħeb fil-mixja ta’ ħajtu, mhux biss biex il-ħtiġijiet ewlenin tiegħu jkun moqdija, imma biex jista’ johroġ l-aħjar minnu nnifsu, imqar jekk ir-riżultat tiegħu ma jkunx l-aqwa, imqar jekk ikollu jimxi bil-mod, imqar jekk l-effiċjenza tiegħu ftit jew xejn tkun rilevanti.

111. Il-bniedem, bid-drittijiet inaljenabbli tiegħu, hu miftuħ b’mod naturali għal rabtiet ma’ oħrajn. Fl-istess għeruwq tiegħu hemm is-sejħa biex johroġ minnu

---

<sup>82</sup> *Ibid.*, 209: AAS 105 (2013), 1107.

<sup>83</sup> Ittra enċiklika *Laudato si’* (24 ta’ Mejju 2015), 129: AAS 107 (2015), 899.

<sup>84</sup> *Messaġġ għall-avveniment “Economy of Francesco”* (1 ta’ Mejju 2019): *L’Osservatore Romano*, 12 ta’ Mejju 2019, p. 8.

nnifsu fil-laqqha tiegħu mal-oħrajn. Għalhekk “jeħtiegħ noqogħdu attenti biex ma naqgħu fl-ebda ekwivoku li jista’ jinħoloq jekk nifhmu hażin il-kunċett tad-drittijiet umani u minħabba fl-abbuż paradossali tagħhom. Fil-fatt illum teżisti t-tendenza li nfittxu dejjem iktar id-drittijiet individwali tagħna – għandi t-tentazzjoni li nġhid individwalistiċi –, u taħtha din taħbi kunċett ta’ persuna umana maqluġh minn kull kument soċjali u antropologiku, kważi bħal ‘monadu’ (*monás*), dejjem inqas sensibbli [...]. Jekk id-dritt ta’ kull wiehed u waħda mhux armonikament ordnat lejn il-ġid ikbar, jispiċċa bla limiti ta’ xejn u għalhekk isir għajn ta’ kunflitti u vjolenza”.<sup>85</sup>

### **Nippromovu l-ġid morali**

112. Ma nistgħux ma nġhidux li x-xewqa u t-tiftixa tal-ġid tal-oħrajn u tal-umanità kollha jitolbu minna wkoll li nħabirku għal maturazzjoni tal-persuni u tas-soċjetajiet fid-diversi valuri morali li jwasslu għal żvilupp uman sħiħ. Fit-Testament il-Ġdid, fost il-frott tal-Ispirtu s-Santu (Gal 5:22), tissemma waħda bit-terminu Grieg *agathosyne*. Tindika r-rabta ma’ dak li hu tajjeb, it-tiftix tal-ġid. Izjed minn hekk, tfigger li wiehed jikseb dak li l-aktar jiswa, l-aħjar għall-oħrajn: il-maturazzjoni tagħhom, li huma jikbru f’haġja b’saħħitha, it-taħriġ tal-valuri u mhux biss il-ġid materjali. Hemm espressjoni Latina tixxiebah: *benevolentia*, jiġifieri l-atteggjament ta’ min irid il-ġid tal-oħrajn. Hija xewqa qawwija għat-tajjeb, ġibda lejn dak kollu li hu tajjeb u mill-aqwa, li twassalna biex nimlew il-hajja tal-oħrajn bi hwejjeġ sbieħ, l-aktar għolja, li jedifikaw.

113. F’din il-linja, intenni b’għafsa ta’ qalb li “diġà ilna biżżejjed sejr in lura moralment, nilagħbu bl-etika, bit-tjieba, bil-fidi, bl-onestà, u issa wasal il-mument li nagħrfu li din is-superficialità allegra f’it li xejn switilna. Dan it-tiġrif ta’ kull fundament tal-hajja soċjali jispiċċa biex iġibna wiehed kontra l-ieħor, moħħna kif ha naqbzu għall-interessi personali tagħna”.<sup>86</sup> Ejjew naħdmu għall-ġid ta’ xulxin, għalina nfusna u għall-bnedmin kollha, u hekk interrqu flimkien lejn maturazzjoni ġenwina u sħiħa. Kull soċjetà għandha bżonn tiżgura li l-valuri jiġu mgħoddija, għax jekk dan ma jseħħ, minflok ha jgħaddu l-egoizmu, il-vjolenza, il-korruzzjoni fid-diversi xejriet tagħha, l-indifferenza u, bla dubju, hajja magħluqa għal kull traxxendenza u mqartsa fl-interessi individwali.

### *Il-valur tas-solidarjetà*

114. Nixtieq inkompli nagħfas fuq is-solidarjetà, li “bħala virtù morali u mġiba soċjali, frott tal-konverżjoni pesonali, tesigi impenn min-naħa ta’ bosta sugġetti, li għandhom responsabbiltà ta’ karattru edukattiv u formattiv. L-ewwel hsieb tiegħi jmur lejn il-familji, imsejhin għal missjoni edukattiva primarja u essenzjali. Huma l-ewwel post li fih ngħixu u ngħaddu l-valuri tal-imħabba u tal-fraternità, tal-konvivenza u tal-qsim ma’ xulxin, tal-attenzjoni u tal-għozza

<sup>85</sup> *Diskors lill-Parlament Ewropew*, Strasburgu (25 ta’ Novembru 2014): AAS 106 (2014), 997.

<sup>86</sup> *Ittra enċiklika Laudato si’* (24 ta’ Mejju 2015), 229: AAS 107 (2015), 937.

tal-persuna l-oħra. Huma wkoll il-post ipprivileġġjat mnejn tgħaddi l-fidi, ibda minn dawk l-ewwel ġesti sempliċi ta' devozzjoni li l-ommijiet jgħallmu lil uliedhom. F'dak li għandu x'jaqsam mal-edukaturi u dawk responsabbli mill-formazzjoni li, fl-iskola jew fid-diversi ċentri fejn jingabru t-tfal u ż-żgħażaġh, għandhom id-dmir impenjattiv li jedukaw lit-tfal u liż-żgħażaġh, dawn huma msejha jagħrfu li r-responsabbiltà tagħhom tolqot id-dimensjoni morali, spiritwali u soċjali tal-persuna. Il-valuri tal-libertà, tar-rispett reċiproku u tas-solidarjetà jistgħu jiġu trasmessi sa mill-età l-izjed tenera. [...] Anki l-operaturi kulturali u tal-mezzi ta' komunikazzjoni soċjali għandhom responsabbiltà fil-qasam tal-edukazzjoni u tal-formazzjoni, speċjalment fis-soċjetajiet ta' żmienna, fejn l-aċċess għal għodda ta' informazzjoni u ta' komunikazzjoni dejjem hu iżjed mifrux".<sup>87</sup>

115. F'dawn il-mument, fejn kollox jidher qed jitmermer u jitlef il-konsistenza tiegħu, nagħmlu tajjeb infittxu dak li hu sod<sup>88</sup> u li jiddependi minn kemm lesti nerfġu r-responsabbiltà tad-dgħufija tal-oħrajn fit-tiftixa ta' destin komuni. Is-solidarjetà tesprimi ruħha b'mod konkret fil-qadi, li jista' jieħu diversi xejriet fil-mod kif aħna nagħmlu tagħna l-bżonnijiet tal-oħrajn. Il-qadi jfisser, "fil-parti l-kbira, tieħu ħsieb tad-dgħajjef. Naqdu jfisser nieħdu ħsieb ta' dawk li huma dgħajfin fil-familji tagħna, fis-soċjetà tagħna, fil-poplu tagħna". F'dan it-tħabrik kulhadd hu kapaċi li, "quddiem il-ħarsa konkreta ta' dawk l-izjed dgħajfa, [hu dejjem mistieden] iwarrab għall-ġenb il-ħtigijiet tiegħu, l-istennijiet tiegħu, ix-xewqat tiegħu ta' omnipotenza. [...] Il-qadi dejjem iħares lejn il-wiċċ ta' ħuk, imiss il-laħam ta' ġismu, iħoss il-qrubija tiegħu u f'xi każi sa anki 'jsofriha', u jfittex li jgħolli 'l fuq lilu. Għalhekk il-qadi qatt mhu ideoloġija, għax ma jaqdix 'l-ideat, imma 'l-persuni".<sup>89</sup>

116. Dawk li jinsab fl-aħħar post ġeneralment "iħaddmu dik is-solidarjetà tant speċjali li teżisti bejn dawk li jbatu, bejn il-foqra, u li ċ-ċiviltà tagħna donnha nsiet, jew tal-inqas tixtieq ħafna tinsa. Solidarjetà hi kelma li mhux dejjem tinzel tajjeb; jien ngħid li xi drabi bdilnieha f'kelma kerha, ma tistax tgħidha; imma hija kelma li tesprimi ħafna iżjed minn xi ġhemejjel ta' ġenerożità 'l hawn u 'l hinn. Tfisser li wieħed jaħseb u jaġixxi f'termini ta' komunità, tal-prijorità tal-ħajja ta' kulhadd fuq il-kisba tal-ġid min-naħa ta' xi wħud. Tfisser ukoll li jitqabad kontra l-kawżi strutturali tal-faqar, in-nuqqas ta' ugwaljanza, in-nuqqas ta' xogħol, tal-art u ta' dar, iċ-ċhid tad-drittijiet soċjali u tax-xogħol. Tfisser li jaffronta l-effetti qerrieda tal-Imperu tal-flus [...]. Is-solidarjetà,

<sup>87</sup> *Messaġġ għad-49 Jum Dinji tal-Paċi, 1 ta' Jannar 2016* (8 ta' Diċembru 2015), 6: AAS 108 (2016), 57-58.

<sup>88</sup> Is-solidità tinsab fl-għerq etimoloġiku tal-kelma solidarjetà. Is-solidarjetà, fit-tifsira etika-politika li kisbet fl-aħħar żewġ sekli, twassal għal binja soċjali żgura u f'saħħitha.

<sup>89</sup> *Omelija fil-Quddiesa, Havana – Kuba* (20 ta' Settembru 2015): *L'Osservatore Romano*, 21-22 ta' Settembru 2015, p. 8.

mifhuma fl-iktar sens profund tagħha, hi mod kif niktbu l-istorja, u dan hu li jagħmlu l-movimenti popolari”.<sup>90</sup>

117. Meta nitkellmu fuq li għandna niehdu hsieb tad-dar komuni tagħna li hi l-pjaneta, nappellaw tal-inqas għal ftit kuxjenza universali u għal dak it-tħassib għall-għożża ta’ xulxin li forsi għad hemm fil-persuni. Fil-fatt, jekk xi hadd għandu ilma żejjed biex ibiġh, u madankollu xorta jahżnu għax jahseb fl-oħrajn, dan jagħmlu għax lahaq livell morali li jippermettilu jmur lil hemm minnu nnifsu u mill-grupp li għalih jappartieni. Din hi haġa tassew umana! Dan l-istess attegġjament għandna bżonn biex nagħrfu d-drittijiet ta’ kull persuna, anki jekk din twieldet lil hemm mill-fruntieri tagħna.

### **Nipproponu mill-ġdid il-funzjoni soċjali tal-proprjeta**

118. Id-dinja teżisti għal kulhadd, għax aħna l-bnedmin ilkoll kemm aħna nitwiellu fuq din l-art bl-istess dinjità. Id-differenzi ta’ lewn tal-ġilda, reliġjon, hiliet, post tal-oriġni, post fejn ngħixu u tant oħrajn ma jistgħux jiġu qabel jew ninqadew bihom biex jiġu ggustifikati l-privileġġi ta’ xi wħud bi prezz qares għad-drittijiet ta’ kulhadd. B’konsegwenza ta’ dan, bħala komunitajiet aħna rridu niggarantixxu li kull persuna tgħix b’dinjità u jkollha l-opportunitajiet xierqa għall-iżvilupp sħiħ tagħha.

119. Fl-ewwel sekli tal-fidi Nisranija, bosta għorrief żviluppaw sens universali fir-riflessjoni tagħhom fuq id-destinazzjoni komuni tal-ġid maħluq.<sup>91</sup> Dan wassalhom biex jaħsbu li, jekk wiehed m’għandux il-meħtieġ biex jgħix b’dinjità, dan għaliex xi hadd ieħor qed jehodhulu. San Ġwann Griżostmu jiġbor dan il-ħsieb meta jgħid li “meta ma tagħtix lill-foqra sehem mill-ġid tiegħek tkun qed tisirqu mill-foqra, tkun qed iċċaħhadhom minn hajjithom stess; u dak li għandna mhuwiex tagħna, imma tagħhom ukoll”.<sup>92</sup> Kif ukoll dawn il-kelmiet ta’ San Girgor il-Kbir: “Meta nagħtu xi haġa, tkun li tkun, lill-foqra, ma nkunux nagħtu xi haġa minn tagħna imma nkunu qed irroddulhom dak li hu tagħhom bi dritt”.<sup>93</sup>

120. Mill-ġdid nagħmel tiegħi u nipproponi lil kulhadd xi kelmiet ta’ San Ġwanni Pawlu II, li l-qawwa tagħhom forsi ma ġietx mifhuma kemm imiss: “Alla ta l-art lill-familji kollha tal-bnedmin, għall-għajxien tagħhom ilkoll mingħajr ma halla ’l hadd barra jew ippreferixxa lil xi hadd”.<sup>94</sup> F’din il-linja

---

<sup>90</sup> *Diskors lill-partecipanti fil-Laqqha dinjija tal-movimenti popolari* (28 ta’ Ottubru 2014): AAS 106 (2014), 851-852.

<sup>91</sup> Ara San Bażilju, *Homilia 21. Quod rebus mundanis adhaerendum non sit*, 3.5: PG 31, 545-549; *Regulae brevius tractatae*, 92: PG 31, 1145-1148; San Pietru Krisologu, *Sermo 123*: PL 52, 536-540; San Ambroġ, *De Nabuthe*, 27.52: PL 14, 738s; Santu Wistin, *In Iohannis Evangelium*, 6, 25: PL 35, 1436s.

<sup>92</sup> *De Lazaro*, II, 6: PG 48, 992D.

<sup>93</sup> *Regula pastoralis*, III, 21: PL 77, 87.

<sup>94</sup> *Ittra enċiklika Centesimus annus* (1 ta’ Mejju 1991), 31: AAS 83 (1991), 831.

nfakkar li “t-tradizzjoni Nisranija qatt ma għarfet bħala assolut jew li ma jistax jintmess id-dritt tal-proprjetà privata, u saħqet fuq il-funzjoni soċjali ta’ kull għamla ta’ proprjetà privata”.<sup>95</sup> Il-prinċipju tal-użu komuni tal-ġid maħluq għal kulhadd hu “l-ewwel prinċipju tal-ordni morali soċjali kollu kemm hu”,<sup>96</sup> huwa jedd naturali, ġej mill-bidu u meqjus prijorità.<sup>97</sup> Id-drittijiet l-oħra kollha dwar il-ġid meħtieġ għat-twettiq sħiħ tal-persuni, anki dak tal-proprjetà privata u kull dritt ieħor, “mhux biss ma għandhomx ifixklu dik ir-regola, imma għandhom aktar iħaffuha”, kif stqarr San Pawlu VI.<sup>98</sup> Id-dritt għall-proprjetà privata jista’ jitqies biss bħala dritt naturali sekondarju u ġej mill-prinċipju tad-destinazzjoni universali tal-ġid maħluq, u dan għandu konsegwenzi konkreti ħafna, li għandhom jirriflettu fuq kif taħdem is-soċjetà. Imma spiss jiġri li d-drittijiet sekondarji jitqiegħdu ’l fuq minn dawk ta’ prijorità u li kienu hemm sa mill-bidu, u jneżżgħuhom mir-rilevanza Prattika tagħhom.

### *Drittijiet bla fruntieri*

121. Għalhekk hadd ma jista’ jithalla barra, minħabba fejn twieled, u wisq inqas minħabba l-privileġġi li għandhom oħrajn għax twieldu f’postijiet b’aktar opportunitajiet. Il-konfini u l-fruntieri tal-Istati ma jistgħux iżommu dan milli jseħh. L-istess kif mhuwiex aċċettabbli li persuna jkollha inqas drittijiet għax hija mara, u inqas u inqas hu aċċettabbli li l-post tat-twelid jew ta’ residenza minnu nnifsu jiddetermina inqas opportunitajiet ta’ ħajja xierqa u ta’ żvilupp.

122. L-iżvilupp ma jridx ikun orjentat lejn il-ftit li dejjem iġemmgħu iżjed għalihom, imma għandu jiżgura “d-drittijiet personali, soċjali, ekonomiċi u politiċi ta’ kulhadd, u wkoll tal-popli u tan-nazzjonijiet”.<sup>99</sup> Id-dritt ta’ xi wħud għal-libertà tan-negozju jew tas-suq ma jistax jogħla iktar minn dawk tal-popli u tad-dinjità tal-foqra; u lanqas ’il fuq mir-rispett tal-ambjent, għax “min għandu parti minnu, dan biss biex jamministrat għall-ġid ta’ kulhadd”.<sup>100</sup>

123. L-attività tal-intraprendituri effettivament “hi vokazzjoni nobbli orjentata biex tipproduċi l-ġid u ttejjeb id-dinja għal kulhadd”.<sup>101</sup> Alla jseddaqna, jistenna minna li niżviluppaw il-ħiliet li hu tana, u hu mela l-univers b’ħafna potenzjalitajiet. Fil-pjanijiet tiegħu kull persuna hi msejħa biex tiżviluppa iktar,<sup>102</sup> u dan jiġbor fih ukoll it-twettiq tal-ħiliet ekonomiċi u teknoloġiċi biex joktru l-ġid u l-għana. Madankollu, ikun xi jkun, dawn il-ħiliet tal-intraprendituri, li huma don ta’ Alla, għandhom ikunu orjentati b’mod ċar lejn

<sup>95</sup> Ittra enċiklika *Laudato si’* (24 ta’ Mejju 2015), 93: AAS 107 (2015), 884.

<sup>96</sup> San Ġwanni Pawlu II, Ittra enċiklika *Laborem exercens* (14 ta’ Settembru 1981), 19: AAS 73 (1981), 626.

<sup>97</sup> Ara Kunsill Pontifiċju tal-Ġustizzja u l-Paċi, *Kompendju tad-duttrina soċjali tal-Knisja*, 172.

<sup>98</sup> Ittra enċiklika *Populorum progressio* (26 ta’ Marzu 1967), 22: AAS 59 (1967), 268.

<sup>99</sup> San Ġwanni Pawlu II, Ittra enċiklika *Sollicitudo rei socialis* (30 ta’ Diċembru 1987), 33: AAS 80 (1988), 557.

<sup>100</sup> Ittra enċiklika *Laudato si’* (24 ta’ Mejju 2015), 95: AAS 107 (2015), 885.

<sup>101</sup> *Ibid.*, 129: AAS 107 (2015), 899.

<sup>102</sup> Ara San Pawlu VI, Ittra enċiklika *Populorum progressio* (26 ta’ Marzu 1967), 15: AAS 59 (1967), 265; Benedittu XVI, Ittra enċiklika *Caritas in veritate* (29 ta’ Ġunju 2009), 16: AAS 101 (2009), 652.

il-progress tal-persuni l-oħra u biex jingħeleb il-faqar, speċjalment bil-ħolqien ta' opportunitajiet differenti ta' xogħol. Dejjem, flimkien mad-dritt għall-proprjetà privata, jiġi qabel u bħala prijorità d-dritt tas-subordinazzjoni ta' kull proprjetà għad-destinazzjoni universali tal-ġid tal-art u, għalhekk, id-dritt ta' kulhadd li jużah.<sup>103</sup>

### *Drittijiet tal-popli*

124. Iċ-ċertezza tad-destinazzjoni komuni tal-ġid tal-art illum titlob li dan jiġi applikat anki għall-pajjiżi, għat-territorji tagħhom u għar-riżorsi tagħhom. Jekk dan narawh mhux biss mill-għajnejn tal-legittimità tal-proprjetà privata u tad-drittijiet taċ-ċittadini ta' xi nazzjon wieħed, imma anki tal-prinċipju ewlieni tad-destinazzjoni komuni tal-ġid, allura nistgħu ngħidu li kull pajjiż huwa wkoll tal-barrani, ladarba l-ġid ta' territorju m'għandux jiġi mcaħhad lil persuna fil-bżonn li ġejja minn post ieħor. Fil-fatt, kif għallmu l-Isqfijiet tal-Istati Uniti, hemm drittijiet fundamentali li "jiġu qabel kull soċjetà għax ġejjin mid-dinjità li biha kull persuna giet imlibbsa għax halaqha Alla".<sup>104</sup>

125. Dan jitlob ukoll mod ieħor ta' kif nifhmu r-relazzjonijiet u l-qsim bejn il-pajjiżi. Jekk kull persuna għandha dinjità inaljenabbli, jekk kull bniedem hu ħija u oħti, u jekk tassew id-dinja hi ta' kulhadd, mhux tant importanti jekk kull persuna twellditx hawn jew tgħixx barra mill-konfini ta' pajjiżna. In-nazzjon tiegħi wkoll għandu parti mir-responsabbiltà tal-iżvilupp ta' dik il-persuna, anki jekk jista' jwettaq din ir-responsabbiltà b'bosta modi: billi jilqagħha b'qalb miftuħa meta jaraha fil-bżonn, billi jippromoviha fl-istess art tiegħu, billi ma jisfruttax u lanqas ibattal minn riżorsi naturali pajjiżi sħaħ billi jiffavorixxi sistemi korrotti li jzommu popli sħaħ milli jizviluppaw kif jixraq. Dan, li jgħodd għan-nazzjonijiet, japplika għad-diversi reġjuni ta' kull pajjiż, li fosthom spiss nistgħu nilmħu nuqqasijiet kbar ta' ugwaljanza. Imma n-nuqqas ta' ħila li nagħrfu d-dinjità umana ndaqx xi drabi jwassal biex ir-reġjuni l-iżjed żviluppanti ta' ċerti pajjiżi jaħsbu kif ha jehilsu mis-"saborra" tar-reġjuni l-iżjed foqra halli hekk jgħollu iktar il-livell ta' konsum tagħhom.

126. Qed nitkellmu fuq xibka ġdida fir-relazzjonijiet internazzjonali, għax ma nistgħux nsolvu l-problemi serji tad-dinja jekk nirraġunaw biss f'termini ta' għajjnuna reċiproka bejn individwi jew gruppi ċkejna. Infakkru li "n-nuqqas ta' ugwaljanza mhux biss jolqot lill-individwi, imma pajjiżi sħaħ, u jobbligana naħsbu f'etika tar-relazzjonijiet internazzjonali".<sup>105</sup> U l-ġustizzja titlob li nagħrfu u nirrispettaw mhux biss id-drittijiet individwali, imma anki d-drittijiet

<sup>103</sup> Ara Ittra enċiklika *Laudato si'* (24 ta' Mejju 2015), 93: AAS 107 (2015), 884-885; Eżortazzjoni appostolika *Evangelii gaudium* (24 ta' Novembru 2013), 189-190: AAS 105 (2013), 1099-1100.

<sup>104</sup> Konferenza Episkopali tal-Isqfijiet Kattoliċi tal-Istati Uniti, *Open wide our Hearts: The enduring Call to Love. A Pastoral Letter against Racism* (Novembru 2018).

<sup>105</sup> Ittra enċiklika *Laudato si'* (24 ta' Mejju 2015), 51: AAS 107 (2015), 867.

soċjali u d-drittijiet tal-popli.<sup>106</sup> Dak li qed nġhidu jitlob li niżguraw id-“dritt fundamentali tal-popli għall-għajxien u għall-progress”,<sup>107</sup> li xi drabi qed jisfa mxekkel bil-kbir mill-persjoni li ġejja mid-djun ta’ pajjiżi barranin. Il-ħlas tad-dejn f’ħafna każi mhux biss ma jgħinx fl-iżvilupp, imma jillimitah u jikkundizzjonah b’mod qawwi. Għalkemm għandna nħaddnu l-prinċipju li kull dejn li jinholq b’mod legittimu għandu jinfeda, il-mod kif jitwettaq dan l-obbligu, li ħafna pajjiżi foqra għandhom mal-pajjiżi għonja, ma għandux iwassal biex jikkomprometti l-ħajja u t-tkabbir tagħhom.

127. Bla dubju, hemm bżonn ta’ loġika oħra. Jekk ma nagħmlux sforz biex nidhlu f’din il-loġika, il-kliem tiegħi jista’ jinstema’ biss fantasija. Imma jekk naċċettaw il-prinċipju kbir tad-drittijiet li joħorgu mill-uniku fatt tad-dinjità umana inaljenabbli, inkunu nistgħu nilqgħu l-isfida li noholmu u naħsbu f’umanità oħra. Hu possibbli li nixtiequ pjaneta li tiżgura l-art, id-dar u x-xogħol għal kulhadd. Din hija l-vera triq tal-paċi, u mhux l-istrategija bla sens u li tara biss sa mnehirha ta’ min jizra’ l-biża’ u s-suspett fil-konfront ta’ theddid li ġej minn barra. Għax il-vera paċi u li ttul hija possibbli biss “jekk titħaddem etika globali ta’ solidarjetà u koperazzjoni bħala servizz għall-ġejjieni mfassal fuq l-interdipendenza u r-responsabbiltà komuni għall-familja umana kollha”.<sup>108</sup>

---

<sup>106</sup> Ara Benedittu XVI, Ittra enċiklika *Caritas in veritate* (29 ta’ Ġunju 2009), 6: AAS 101 (2009), 644.

<sup>107</sup> San Ġwanni Pawlu II, Ittra enċiklika *Centesimus annus* (1 ta’ Mejju 1991), 35: AAS 83 (1991), 838.

<sup>108</sup> *Diskors fuq l-armi nukleari*, Nagasaki – il-Ġappun (24 ta’ Novembru 2019): *L’Osservatore Romano*, 25-26 ta’ Novembru 2019, p. 6.

## IR-RABA' KAPITLU QALB MIFTUHA GHAD-DINJA KOLLHA

128. L-istqarrija li bhala bnedmin ahna lkoll ahwa, jekk ma tibqax biss idea fl-arja imma titlahham u ssir konkreta, tqeghdilna quddiemna ghadd ta' sfidi li jcaqalquna minn postna, jobbligawna nadottaw perspettivi godda u nizviluppaw twegibiet godda.

### **Il-limiti tal-fruntieri**

129. Meta l-proxxmu hu persuna migranta, jizdiedu sfidi kumplessi.<sup>109</sup> Certament, l-ideal ikun li nevitaw il-migrazzjonijiet mhux mehtiega u ghal dan il-ghan it-triq hi li noholqu fil-pajjiz mnejn ikun gej il-possibbiltà konkreta li wiehed jghix u jikber b'dinjita, biex hekk jista' jsib hemm stess il-kundizzjonijiet ghall-izvilupp shih tieghu jew taghha. Imma, sakemm ma jkunx hemm progress serju f'din id-direzzjoni, hu dmir taghna nirrispettaw il-jedd ta' kull bniedem li jsib post fejn jista' mhux biss jissodisfa l-htigijiet ewlenin tieghu u tal-familja tieghu, imma wkoll jirrealizza ruhu b'mod shih bhala persuna. L-isforzi taghna fil-konfront tal-migranti li jaslu nistghu nigbruhom f'erba' verbi: nilqghu, inharsu, nippromovu u nintegraw. Fil-fatt, "mhux ha jaqghu mis-sema xi programmi ta' ghajnuna, imma huwa ahna li rridu naghmlu flimkien mixja lejn dawn l'erba' azzjonijiet, biex nibnu bliet u pajjizi li, anki jekk jibqghu jzommu l-identitajiet kulturali u religjuzi taghhom, ikunu miftuha ghad-differenzi u jaghrfu jivvalorizzawhom f'isem il-fraternità umana".<sup>110</sup>

130. Din jitlob minna xi twegibiet indispensabbli, fuq kollox fil-konfront ta' dawk li qed jaharbu minn krizijiet umanitarji serji hafna. Nghidu ahna: inzidu u nissimplifikaw l-ghoti ta' vizas; nadottaw programmi ta' ghajnuna privata u komunitarja; nifthu kurituri umanitarji ghar-rifugjati l-izjed vulnerabbli; noffru post xieraq u dekoruz fejn huma joqoghdu; niggarantixxu s-sigurtà personali u l-access ghas-servizzi essenzjali; nizguraw ghajnuna xierqa mill-konsulati, id-dritt li wiehed igorr dejjem fuqu d-dokumenti personali ta' identita, l-access imparzjali ghall-gustizzja, il-possibbiltà li jiftah kontijiet il-bank u l-garanzija li jkollu l-mehtieg biex jghix; naghtuhom il-libertà tal-moviment u l-possibbiltà tax-xoghol; nipprotegu l-minorenni u nizguraw li jkollhom access regolari ghall-edukazzjoni; naraw li jkun hemm programmi ta' kustodja temporanja u ta' akkoljenza; niggarantixxu l-libertà religjuza; nippromovu l-inseriment soċjali

---

<sup>109</sup> Ara Isqfijiet Kattolici tal-Messiku u tal-Istati Uniti, Ittra pastorali *Strangers no longer: together on the journey of hope* (Jannar 2003).

<sup>110</sup> *Udjenza generali* (3 ta' April 2019): *L'Osservatore Romano*, 4 ta' April 2019, p. 8.

tagħhom; niffavorixxu t-tlaqqiġh mill-ġdid ta' familji flimkien u nhejju l-komunitajiet lokali għal proċessi ta' integrazzjoni.<sup>111</sup>

131. Għal dawk li ilhom li waslu fostna u huma diġà parti mit-tessut soċjali, importanti napplikaw il-kunċett ta' "ċittadinanza", li "jitwaqqaf fuq l-ugwaljanza tad-drittijiet u tad-dmirijiet li għad-dell tagħhom kulhadd igawdi l-ġustizzja. Għalhekk hu meħtieġ impenn biex fis-soċjetajiet tagħna nistabbilixxu l-kunċett taċ-*ċittadinanza sħiħa* u niċċdu l-użu diskriminatorju tal-kelma *minoranzi*, li fiha ż-żerriegħa li dak li jkun iħossu iżolat u inferjuri; dan jiftaħ it-triq għal-ostilità u għan-nuqqas ta' ftehim u jiddiskrimina għax lil xi ċittadini jisirqilhom il-kisbiet u d-drittijiet reliġjużi u ċivili".<sup>112</sup>

132. Barra d-diversi azzjonijiet indispensabbli, l-Istati ma jistgħux jiżviluppaw waħidhom soluzzjonijiet xierqa, "għaliex il-konsegwenzi tal-għażliet inevitabbilment ikollhom effett fuq il-komunità internazzjonali kollha". Għalhekk "it-tweġibiet ma jistgħux ma jkunux frott ta' hidma komuni",<sup>113</sup> u jagħtu ħajja lil leġiżlazzjoni (governanza) globali għall-migrazzjonijiet kollha. Kull kif, hemm bżonn li "jsiru proġetti stabbli għaż-żmien medju u anki għat-tul, li jmorru 'l hinn minn sempliċi tweġiba għall-emergenza. Minn naħa, dawn għandhom jgħinu effettivament l-integrazzjoni tal-migranti fil-pajjiżi li jilqgħuhom, u fl-istess waqt, jiffavorixxu l-iżvilupp fil-pajjiżi mnejn jiġu l-migranti, permezz ta' politika solidali, li imma m'għandhomx jorbtu magħha strategiji u prattici ideoloġiċi aljeni jew kuntrarji għall-kulturi tal-popli li jkollhom l-għan li jgħinu".<sup>114</sup>

### **Id-doni reċiproċi**

133. Il-wasla ta' persuni differenti, li ġejjin minn kuntest ta' ħajja u kultura differenti, tista' tinbidel f'don, għax "dawk tal-migranti huma wkoll stejjer ta' laqgħa bejn persuni u bejn kulturi: għall-komunitajiet u s-soċjetajiet li fihom jaslu huma opportunità biex jistagħnu u għall-iżvilupp uman sħiħ ta' kulhadd".<sup>115</sup> Għalhekk "nitlob b'mod partikulari liż-żgħażaġh biex ma jaqgħux fin-nasbiet ta' dawk li jridu jpoġġuhom kontra żgħażaġh oħra li jaslu f'pajjiżhom, billi jpinguhom lhom bħala sugġetti perikulużi u bħallikieku ma kellhomx huma wkoll l-istess dinjità inaljenabbli ta' kull essri uman".<sup>116</sup>

---

<sup>111</sup> Ara *Messaġġ għall-104 Jum Dinji tal-Migrant u tar-Rifuġjat* (14 ta' Jannar 2018): AAS 109 (2017), 918-923).

<sup>112</sup> *Dokument dwar il-fraternità umana għall-paċi fid-dinja u l-konvivenza komuni*, Abu Dhabi (4 ta' Frar 2019): *L'Osservatore Romano*, 4-5 ta' Frar 2019, p. 7.

<sup>113</sup> *Diskors lill-Korp diplomatiku akkreditat lis-Santa Sede* (11 ta' Jannar 2016): AAS 108 (2016), 124.

<sup>114</sup> *Ibid.*: AAS 108 (2016), 122.

<sup>115</sup> Eżortazzjoni appostolika postsinodali *Christus vivit* (25 ta' Marzu 2019), 93.

<sup>116</sup> *Ibid.*, 94.

134. Min-naħa l-oħra, meta nilqgħu bil-qalb il-persuna li hi differenti minna, inkomplu nħalluha tibqa' tkun dak li hi, waqt li nagħtuha l-possibbiltà ta' żvilupp ġdid. Id-diversi kulturi, li pproduċew l-ġhana tagħhom mal-medda tas-sekli, għandhom jiġu ppreservati biex id-dinja ma tiftaqarx. U dan mingħajr ma nibqgħu lura milli nhegġuhom joħorgu minnhom infushom xi ħaġa ġdida fil-laqqha tagħhom ma' realtajiet oħra. Ma nistgħux ninjoraw ir-riskju li nispiċċaw vittmi ta' sklerozi kulturali. Hu għalhekk li "għandna bżonn nikkomunikaw, li niskopru r-rikkezza ta' xulxin, li nivvalorizzaw dak li jgħaqqadna u li nħarsu lejn id-differenzi bħala opportunità ta' tkabbir bir-rispett lejn kulhadd. Hu meħtieġ djalogu bil-paċenzja u l-fiduċja b'mod li l-persuni, il-familji u l-komunitajiet ikunu jistgħu jittrażmettu l-valuri tal-kulturi tagħhom u jilqgħu tajjeb li jkun ġej mill-espressjonijiet tal-oħrajn".<sup>117</sup>

135. Nerga' naqbad xi eżempji li semmejt ftit ilu: il-kultura tal-Latini hi "ferment ta' valuri u possibbiltajiet li tista' tagħmel tant ġid lill-Istati Uniti [...]. Immigrazzjoni qawwija fl-aħħar dejjem timmarka u tibdel il-kultura ta' post. [...] Fl-Argentina, l-immigrazzjoni qawwija Taljana ħalliet marka fuq il-kultura tas-soċjetà, u fl-istil kulturali ta' Buenos Aires wieħed jinnotaha ħafna l-preżenza ta' madwar mitejn elf Lhudi. L-immigranti, jekk ngħinuhom jintegraw, huma barka, ġhana u don ġdid li lis-soċjetà jistednuha tikber".<sup>118</sup>

136. B'ħarsa usa', flimkien mal-Imam il-Kbir Ahmad Al-Tayyeb fakkarna li "r-relazzjoni bejn l-Orjent u l-Punent hi ħtieġa indiskutibbli, li la tista' tinbidel u lanqas tkun injorata, sabiex it-tnejn ikunu jistgħu jistagħnu minn xulxin biċ-ċiviltà ta' xulxin permezz ta' skambju u djalogu bejn il-kulturi. Fiċ-ċiviltà tal-Orjent, il-Punent jista' jsib ir-rimedji għal xi mard spiritwali u reliġjuż tiegħu ħtija tad-dominazzjoni tal-materjalizmu. U l-Orjent jista' jsib fiċ-ċiviltà tal-Punent bosta elementi li jgħinuh jinħeles mid-dgħufija, mill-firda, mill-kunflitt u mit-taħsir xjentifiku, tekniku u kulturali. Importanti li tingħata attenzjoni lid-differenzi reliġjużi, kulturali u storiċi li jiffurmaw parti essenzjali mill-formazzjoni tal-personalità, tal-kultura u taċ-ċiviltà Orjentali; u huwa importanti li jissahħu d-drittijiet umani ġenerali u komuni, bħala kontribut biex tkun iggarantita ħajja dinjituża għall-bnedmin kollha tal-Orjent u tal-Oċċident, billi jkun evitat l-użu tal-politika taż-żewġ miżuri".<sup>119</sup>

### *Il-qsim għammiel ma' xulxin*

137. L-għajjnuna tal-pajjiżi bejniethom żgur li minnha se jibbenefika kulhadd. Pajjiż li jagħmel progress billi jibqa' jibni fuq is-saff kulturali originali tiegħu

<sup>117</sup> *Diskors lill-Awtoritajiet*, Sarajevo – il-Bożnja-Herzegovina (6 ta' Ġunju 2015): *L'Osservatore Romano*, 7 ta' Ġunju 2015, p. 7.

<sup>118</sup> *Latinoamérica. Conversaciones con Hernán Reyes Alcaide*, Ed. Planeta, Buenos Aires 2017, 105.

<sup>119</sup> *Dokument dwar il-fraternità umana għall-paċi fid-dinja u l-konvivenza komuni*, Abu Dhabi (4 ta' Frar 2019): *L'Osservatore Romano*, 4-5 ta' Frar 2019, p. 7.

huwa teżor għall-umanità kollha. Għandna bżonn inkabbru l-għarfien li illum, jew ha nsalvaw flimkien jew mhux ha jsalva hadd. Il-faqar, id-dekadenza, it-tbatijiet ta' zona tal-art huma bħal hamrija siekta li fiha hemm ibaqqbu problemi li fl-aħħar mill-aħħar se jmissu lill-pjaneta kollha. Jekk tħassibna l-estinzjoni ta' ċerti speċi, aktar għandu jitturmentana l-ħsieb li kullimkien hemm persuni u popli li mhumiex jiżviluppaw il-potenzjal tagħhom u l-gmiel tagħhom minhabba fil-faqar jew f'limiti oħra strutturali. Ghax dan jispiċċa biex ifaqqarna lkoll.

138. Jekk din dejjem kienet haġa ċerta, illum hija iżjed minn qatt qabel minhabba r-realtà ta' dinja hekk marbuta ma' xulxin frott il-globalizzazzjoni. Għandna bżonn ta' ordinament ġuridiku, politiku u ekonomiku dinji li "jkattar u jagħti direzzjoni lill-koperazzjoni internazzjonali b'riżq l-iżvilupp tal-popli kollha fis-solidarjetà".<sup>120</sup> Dan fl-aħħar mill-aħħar tgawdi minnu l-pjaneta kollha, ghax "l-għajnuna għall-iżvilupp tal-pajjiżi l-foqra" titlob li "jinholoq il-ġid għal kulhadd".<sup>121</sup> Mil-lenti tal-iżvilupp sħiħ, dan jitlob li jingħata "lin-nazzjonijiet foqra lehen effettiv fid-deċiżjonijiet komuni li jittiehdu"<sup>122</sup> u li nħabriku biex "nincentivaw l-aċċess tal-pajjiżi mmarkati mill-faqar u n-nuqqas ta' żvilupp għas-suq internazzjonali".<sup>123</sup>

#### *Gratwità li tilqa'*

139. Madankollu, ma rridx nirriduċi din l-impostazzjoni għal xi għamla ta' utilitarjanizmu. Teżisti l-gratwità. Hija l-ħila li naghmlu ċerti affarijiet għas-sempliċi fatt li minnhom infushom huma tajbin, mingħajr ma nippretendu li minnhom niksbu xi riżultat għalina, mingħajr ma noqogħdu nistennew minnufih xi haġa lura minnhom. Hekk nistgħu nilqgħu lill-barrani, anki jekk bħalissa mhux qed iġib miegħu xi benefiċċju li nistgħu mmissuh b'idejna. U safrattant hawn pajjiżi li jippretendu li jistgħu jilqgħu biss lix-xjenzati u l-investituri.

140. Min ma jghixx il-gratwità fraterna jagħmel minn haġtu kummerċ li jaqta' n-nifs, dejjem ikejjel x'se jagħti u x'se jirċievi floku. Imma Alla jagħti b'xejn, tant li jgħin ukoll lil dawk li mhumiex fidili, u "jtalla' x-xemx tiegħu sew fuq il-ħżiena u sew fuq it-tajbin" (Mt 5:45). Għalhekk Ġesù jirrakkomanda: "Izda int, meta tagħmel karità, idek ix-xellugija m'għandhiex tkun taf x'inhil tagħmel il-leminjia, biex hekk il-karità tiegħek issir fil-moħbi" (Mt 6:3-4). Il-ħajja b'xejn irċivejnleha, ma hallasniex għaliha. Għalhekk ilkoll nistgħu nagħtu mingħajr ma nistennew xi haġa lura, naghmlu l-ġid mingħajr ma nippretendu daqshekk ieħor mill-persuna li ngħinu. Dan hu li qal Ġesù lid-dixxipli tiegħu: "B'xejn haġtu, b'xejn agħtu" (Mt 10:8).

<sup>120</sup> Benedittu XVI, Ittra enċiklika *Caritas in veritate* (29 ta' Ġunju 2009), 67: AAS 101 (2009), 700.

<sup>121</sup> *Ibid.*, 60: AAS 101 (2009), 695.

<sup>122</sup> *Ibid.*, 67: AAS 101 (2009), 700.

<sup>123</sup> Kunsill Pontifiċju tal-Ġustizzja u l-Paċi, *Kompendju tad-duttrina soċjali tal-Knisja*, 447.

141. Il-vera kwalità tad-diversi pajjiżi tad-dinja titkejjel skont kemm għandhom hila jaħsbu mhux biss bħala pajjiż, imma anki bħala familja umana, u dan jidher speċjalment fiż-żminijiet ibsin. In-nazzjonalizmi magħluqa bla dubju ta' xejn juru dan in-nuqqas ta' hila ta' gratwità, il-persważjoni żbaljata li nistgħu niżviluppaw maġenb ir-rovina ta' haddieħor u li meta ningħalqu għall-oħrajn se nħossuna iktar fiż-żgur. L-immigrant inħarsu lejha bħala użurpatur li mhu qed joffri xejn. Hekk, naslu biex naħsbu b'mod ingenwu li l-foqra huma perikolużi u bla siwi u li s-setgħanin huma benefatturi ġenerużi. Jista' jkollha futur biss dik il-kultura soċjali u politika li tifhem x'inhil l-akkoljenza b'xejn.

### **Lokali u universali**

142. Ta' min ifakkar li "bejn il-globalizzazzjoni u l-lokalizzazzjoni hemm tensjoni. Jeħtieġ nagħtu attenzjoni lid-dimensjoni globali biex ma naqgħux fil-medjokrità li ġġib magħha l-ħajja ta' kuljum. Fl-istess waqt, ma rridux ninsew dak li hu lokali, li jzommna saqajna mal-art. It-tnejn magħqudin flimkien ma jhalluna bl-ebda mod naqgħu f'xi wieħed minn dawn iż-żewġ estremi: l-ewwel, li ċ-ċittadini jkollhom jgħixu f'universalizmu astratt u globalizzanti, [...]; it-tieni, li jsiru mużew tal-folklor ta' eremiti li moħħhom imwaħħal mal-post tagħhom, ikkundannati li jirripetu dejjem l-istess hwejjeġ, bla hila li jhallu jisfidahom dak li hu differenti u li japprezzaw il-ġmiel li Alla jxerred lil hemm mill-konfini tagħhom".<sup>124</sup> Hemm bżonn naraw l-affarijiet b'mod globali, u dan jehlisna mill-moħħ magħluq ta' min hu dejjem imsakkar id-dar. Meta d-dar ma tibqax familja, imma ssir ħajt magħluq, ċella, il-globali jehlisna għax hu bħall-kawża finali li tiġbidna lejn is-sħiħ. Fl-istess waqt, irridu nagħmlu tagħna wkoll b'rispett id-dimensjoni lokali, għax din fiha xi ħaġa li l-globali m'għandux: hi l-ħmira, li tagħni, tnedi mixjiet ta' sussidjarjetà. Għalhekk, il-fraternità universali u l-ħbiberija soċjali fi hdan kull soċjetà huma żewġ itruf li ma jistgħux jinfirdu minn xulxin u huma essenzjali flimkien. Jekk nifirduhom inkunu ngħawgu r-realtà u noħolqu polarizzazzjoni li ħsara tagħmel.

### *It-togħma lokali*

143. Is-soluzzjoni mhijiex xi ftuħ li jiċhad l-istess teżor tiegħu. Kif ma hemmx dialogu mal-oħrajn mingħajr identità personali, hekk ma hemmx ftuħ bejn il-popli jekk dan ma jibdiex mill-imħabba għall-art, għall-poplu, għall-karatteristiċi kulturali tagħna. Ma nistax niltaqa' mal-ieħor jekk m'għandix art taħti li fuqha jiena sod u fiha huma mniżżla għeruqi, għax huwa fuq dik il-baži li jien nista' nilqa' d-don tal-ieħor u noffrilu xi ħaġa li hi awtentika. Huwa possibbli nilqa' lil min hu differenti u nagħraf is-sehem originali li jista' joffri jekk l-ewwel nett jiena marbut fis-sod mal-poplu tiegħi u l-kultura tiegħu. Kull wieħed iħobb u jgħożż b'responsabbiltà speċjali l-art tiegħu u jaħseb fil-ġid ta'

---

<sup>124</sup> Eżortazzjoni appostolika *Evangelii gaudium* (24 ta' Novembru 2013), 234: AAS 105 (2013), 1115.

pajjiżu, l-istess kif kull wiehed għandu jhobb u jgħożż id-dar tiegħu biex ma tiġġarraf, għax din mhix haġa li ha jagħmlu hielu l-ġirien. L-istess ġid tad-dinja jitlob li kull wiehed iħares u jhobb l-art tiegħu. U bil-maqlub, il-konsegwenzi tad-dizastru ta' pajjiż iħallu effetti fuq il-pjaneta kollha. Dan jinbena fuq it-tifsira pożittiva tad-dritt għall-proprjetà: iħares u nikkultiva xi haġa li għandi, b'mod li tista' tkun ta' sehem għall-ġid ta' kulhadd.

144. Barra minn hekk, din hi kundizzjoni għal qsim bejn xulxin li jkun tajjeb u minnu nistagħnew ilkoll. L-esperjenza li ngħixu f'ċertu post u f'ċerta kultura hija l-bażi li tagħtina l-ħila nifmu aspetti tar-realtà, li dawk li m'għandhomx din l-esperjenza qajla jkunu kapaċi jifmu. L-universali m'għandux ikun il-ħakma omoġenja, uniformi u standardizzata ta' xi għamla kulturali li togħla fuq l-oħrajn, u li fl-aħħar tispicċa titef l-ilwien tal-priżma u tispicċa haġa li ddejqek. Hija t-tentazzjoni li nsibu fir-rakkont antik tat-torri ta' Babel: il-bini ta' torri m'oġhla s-sema ma kienx jesprimi l-għaqda bejn id-diversi popli li kapaċi jikkomunikaw skont id-diversità tagħhom. Bil-maqlub, kien tentattiv qarrieq, li nibet mis-supervja u mill-ambizzjoni umana, biex johloq għaqda differenti minn dik li ried Alla fil-pjan providenzjali tiegħu għall-ġnus kollha (ara Ġen 11:1-9).

145. Hemm ftuħ falz għall-universali, li ġej mis-superfiċjalità vojta ta' min m'għandux il-ħila li jidhol fil-fond nett ta' art twelidu, jew ta' min iġorr miegħu ċerta rabja li ma fiqitx lejn il-poplu tiegħu stess. Hu x'inh, “jehtieg dejjem inwessgħu ħarsitna biex nagħrfu ġid wisq akbar li jkun ta' benefiċċju għalina lkoll. Imma dan jehtieg nagħmlu bla ma naħarbu, bla ma ninqatgħu mill-għerug tagħna. Hemm bżonn inniżżlu għeruqna sew fl-art fertili u fl-istorja tal-post fejn ngħixu, li hu don ta' Alla. Għandna naħdmu fiċ-ċokon, f'dak li hu qrib tagħna, imma dejjem bi prospettiva wisq usa'. [...] Minn naħa, l-isfera globali mhix ha xxejjen lill-bniedem, imma min-naħa l-oħra, lanqas il-preferenza għall-parti mhi ha tagħmlu sterili”;<sup>125</sup> hija l-priżma, fejn, waqt li kull wiehed hu rrispettat fil-valur tiegħu, “il-kollox hu wisq iktar mill-parti, u hu wkoll iktar mill-ġabra tal-partijiet flimkien”.<sup>126</sup>

### *Ix-xefaq universali*

146. Jeżistu narcisiżmi ffukati fuq il-lokali li ma jesprimux imħabba f'saħħitha lejn il-poplu u l-kultura ta' dak li jkun. Jahbu spirtu magħluq li, minħabba ċerta insigurtà u ċertu biża' mill-iehor, jippreferi jtella' ħitan ta' difiża biex jippreserva lilu nnifsu. Imma ma nistgħux inkunu lokali b'mod tajjeb mingħajr ftuħ sincier u kordjali għall-universali, mingħajr ma nħallu jcaqlaqna dak li qed iseħħ band'oħra, mingħajr ma nħallu jagħnuna kulturi oħra u mingħajr ma nuru solidarjetà mat-tragedji ta' popli oħra. Dan l-aġir jissakkar b'mod ossessiv bejn

<sup>125</sup> *Ibid.*, 235: AAS 105 (2013), 1115.

<sup>126</sup> *Ibid.*

ftit ideat, drawwiet u ċertezzi, u mhux kapaci jammira tant possibbiltajiet u ġmiel li d-dinja sħiha għandha x'toffri, hu nieqes minn solidarjetà awtentika u ġeneruża. Hekk, il-ħajja lokali ma tibqax tassew lesta li tirċievi, ma tħallix iżjed lill-ieħor jagħmilha sħiha; għalhekk, tillimita ruħha fil-possibbiltajiet ta' żvilupp tagħha, issir statika u timrad. Għax, fir-realtà, kull kultura b'saħħitha hi min-natura tagħha miftuħa u lesta li tilqa', l-istess kif "kultura bla valuri universali mhijiex vera kultura".<sup>127</sup>

147. Naraw kif persuna, inqas ma għandha moħħha u qalbha miftuħa, inqas tista' tinterpreta r-realtà qrib tagħha li fiha hi mgħaddsa. Mingħajr ir-relazzjoni u l-konfront ma' min hu differenti, diffiċli jkollna għarfien ċar u sħiħ tagħna nfusna u tal-art tagħna, għax il-kulturi l-oħra mhumiex għedewwa li minnhom hemm bżonn inharsu ruħna, imma huma riflessi differenti tal-għana bla tarf tal-ħajja umana. Meta nħarsu lejna nfusna minn għajnejn ħaddieħor, dawk ta' min hu differenti, kull wieħed minna jista' jagħraf aħjar il-partikularità tal-persuna tiegħu u tal-kultura tiegħu: l-għana, il-possibbiltajiet u l-limiti. L-esperjenza li titwettaq f'post trid tiżviluppa "f'kuntrast" u "f'sintonija" mal-esperjenzi ta' oħrajn li jgħixu f'kuntesti kulturali differenti.<sup>128</sup>

148. F'realtà, sens ta' ftuħ tajjeb qatt ma jidhol f'kuntrast mal-identità. Fil-fatt, hija u tistagħna b'elementi li ġejjin minn postijiet differenti, kultura ħajja ma ssirx kopja jew sempliciment ripetizzjoni tagħhom, imma tintegra fiha l-ġdid skont il-modi tagħha. Dan iwassal għat-twelid ta' sintesi ġdida li fl-aħħar mill-aħħar igawdi minnha kulhadd, għax il-kultura li fiha jseħħu dawn il-kontributi mbagħad tirriżulta iktar għanja. Kien għalhekk li jiena sejjaħt lill-popli indigeni biex jieħdu ħsieb tal-għeruq tagħhom u l-kulturi tagħhom li wirtu minn missirijiethom, imma ridt nippreċiża li ma kinitx "l-intenzjoni tiegħi nipproponi indigeniżmu kompletament magħluq, maqluġ mill-istorja, statiku, li bl-ebda mod ma jaf jithallat", għax "l-identità kulturali tagħna nistgħu ninżlu iktar fil-fond tagħha u nagħnuha iżjed fid-djalogu ma' realtajiet differenti, u l-aħjar mod kif inżommuha sħiha mhuwiex iżolament li iżjed ifaqqar".<sup>129</sup> Id-dinja tikber u timtela bi ġmiel ġdid grazzi għal sintesi wara l-oħra li tipproduci ruħha qalb kulturi miftuħa, lil hemm minn kull impożizzjoni kulturali.

149. Biex naslu għal relazzjoni f'saħħitha bejn l-imħabba għal art twelidna u l-parteciċipazzjoni kordjali fl-umanità kollha, hemm bżonn infakkru li s-soċjetà dinjija mhijiex ir-riżultat ta' ġabra tad-diversi pajjiżi flimkien, imma pjuttost hi l-istess komunjonu li teżisti bejniethom, hija l-inkluzjoni reċiproka, ir-rispett minn qabel lejn kull grupp partikulari li jista' jiffaċċa. F'din in-nisġa tal-

<sup>127</sup> San Ġwanni Pawlu II, *Diskors lir-rappreżentanti tad-dinja tal-kultura Argentina*, Buenos Aires – l-Argentina (12 ta' April 1987), 4: *L'Osservatore Romano*, 14 ta' April 1987, p. 7.

<sup>128</sup> Ara Id., *Diskors lill-Kardinali* (21 ta' Dicembru 1984), 4: AAS 76 (1984), 506.

<sup>129</sup> Eżortazzjoni appostolika postsinodali *Querida Amazonia* (2 ta' Frar 2020), 37.

komunjoni universali kull grupp ta' bnedmin huwa integrat u hemm isib il-gmiel tiegħu. Għalhekk, kull persuna li titwieled f'kuntest partikulari taf li hi tagħmel parti minn familja ikbar, li mingħajrha ma jkunx possibbli jkollha għarfien sħiħ tagħha nfisha.

150. Din il-viżjoni, bla dubju, titlob li aħna naċċettaw bil-ferħ li ebda poplu, ebda kultura jew persuna ma tista' tikseb kollox waħidha. L-oħrajn huma bilfors meħtieġa għall-bini ta' ħajja sħiħa. L-għarfien tal-limiti jew tal-parzjalità, mhux talli mhumiex theddida, imma jsiru l-muftieħ li bih noħolmu u nsawru proġett komuni. Għax "il-bniedem hu l-essri limitat li m'għandux limiti".<sup>130</sup>

### *Mir-reġjun tagħna*

151. Grazzi għall-qsim bejn ir-reġjuni, li minnu l-pajjiżi l-iżjed dgħajfa jinfethu għad-dinja sħiħa, hu possibbli li l-universalità ma xxejjinx il-partikularità. Ftuh tajjeb u awtentiku għad-dinja jitlob il-ħila li ninfethu għal min hu qrib tagħna, f'familja ta' nazzjonijiet. L-integrazzjoni kulturali, ekonomika u politika mal-popli ta' madwarna għandha tkun imsieħba minn proċess edukattiv li jippromovi l-valur tal-imħabba għal min hu qrib tagħna, l-ewwel taħriġ indispensabbli biex naslu għal integrazzjoni universali b'saħħitha.

152. F'xi nhawi popolari n-nies għadha tgħix spirtu ħaj bejn il-girien, fejn kulhadd iħoss minn jeddu d-dmir li jsieħeb u jgħin lil min hu qrib tiegħu. F'dawn il-postijiet li għadhom iżommu ħajja dawn il-valuri komunitarji, huma jgħixu r-relazzjonijiet ta' qrubija b'karatteristiċi ta' gratwità, solidarjetà u reċiproċità, ibda mis-sens ta' "aħna" tal-post.<sup>131</sup> Wieħed jawgura li dan jista' jingħax anki bejn pajjiżi girien, bil-ħila li jibnu qrubija kordjali bejn il-popli tagħhom. Imma l-viżjonijiet individwalistiċi jittraduċu ruħhom fir-relazzjonijiet bejn il-pajjiżi. Ir-riskju li ngħixu ħajjitna niproteġu ruħna minn xulxin, naraw lill-oħrajn bħala konkorrenti jew għedewwa perikolużi, jgħaddi wkoll għar-relazzjoni mal-popli tar-reġjun. Forsi ġejna edukati f'dan il-biża' u f'din il-klima ta' suspett.

153. Hemm pajjiżi b'saħħithom u intrapriżi kbar li japprofittaw minn dan l-iżolament u jippreferu jittrattaw ma' kull pajjiż għalih waħdu. Bil-maqlub, għall-pajjiżi zgħar jew foqra tinfetaħ il-possibbiltà li jilhqu ftehim reġjonali ma' dawk tal-qrib, li jippermettilhom li jittrattaw bħala blokka waħda u jevitaw li jsiru biċċiet zgħar mogħtija l-ġenb u dipendenti fuq il-potenzi l-kbar. Illum ebda Stat nazzjonali iżolat ma jista' jiżgura l-ġid komuni tal-popolazzjoni tiegħu.

---

<sup>130</sup> Georg Simmel, *Brücke und Tür. Essays des Philosophen zur Geschichte, Religion, Kunst und Gesellschaft*, Köhler-Verlag, Stuttgart 1957, p. 6 (ed. Tal. *Ponte e porta, f'Saggi di estetica*, a cura di M. Cacciari, Liviana, Padova 1970, 8).

<sup>131</sup> Ara Jaime Hoyos-Vásquez SJ, *Lógica de las relaciones sociales. Reflexión ontológica*, f'*Revista Universitas Philosophica*, 15-16 ta' Diċembru 1990 – Ġunju 1991, Bogotá, 95-106.

## IL-HAMES KAPITLU L-AĦJAR POLITIKA

154. Biex il-komunità dinjija tista' tiżviluppa, u tkun kapaċi tasal għall-fraternità billi l-popli u n-nazzjonijiet jgħixu l-ħbiberija soċjali bejniethom, hi meħtieġa l-aħjar politika, imqieghda għas-servizz tal-veru ġid komuni. Imma b'xorti hażina l-politika llum sikwit tieħu xejriet li jxekklu l-mixja lejn dinja differenti.

### **Populizmi u liberalizmi**

155. L-istmerrija għad-dgħajfa tista' tinheba taht xejriet populistici, li jużawhom demagogikament għall-fini tagħhom, jew f'għamliet liberali għall-qadi tal-interessi ekonomiċi tal-qawwija. Fiz-żewġ każi hemm id-diffikultà biex wiehed jaħseb f'dinja miftuħa fejn hemm post għal kulhadd, li tiġbor fiha l-iżjed dgħajfa u tirispetta d-diversi kulturi.

### *Popolari jew populista*

156. Fl-aħħar snin l-espressjoni “populizmu” jew “populista” invadiet il-mezzi ta' komunikazzjoni u l-lingwaġġ b'mod ġenerali. Hekk qed titlef il-valur li jista' jkollha u ssir waħda miż-żewġ opposti ta' soċjetà maqsuma. Dan wasal sal-punt li hemm min jippretendi li jista' jikklassifika l-persuni, il-gruppi, is-soċjetajiet u l-gvernijiet kollha billi jaqsamhom fi tnejn: “populisti” jew “mhux populist”. Illum il-ġurnata m'għadux possibbli li wiehed jesprimi ruħu fuq xi tema jew oħra mingħajr ma jsib min jipprova jikklassifikah f'wiehed minn dawn iż-żewġ opposti, jew biex jiskreditah ingustament jew biex jgħollih 'il fuq b'mod esagerat.

157. Il-pretensjoni li l-populizmu jkun in-nuċċali li bih naqraw ir-realtà soċjali għandha punt ieħor dgħajfef: il-fatt li tinjora l-leġittimità tal-kunċett ta' x'inhu poplu. It-tentattiv li nnehħu din il-kategorija mil-lingwaġġ jista' jwassal biex neqirdu l-istess kelma “demokrazija” (“tmexxija ta' poplu”). Minkejja dan, biex naffermaw li s-soċjetà hi iżjed mis-sempliċi ġabra tal-individwi flimkien, hemm bżonn tat-terminu “poplu”. Ir-realtà hi li hemm fenomeni soċjali li jistrutturaw il-maġġoranzi, hemm megatendenzi u aspirazzjonijiet komunitarji; iktar minn hekk, nistgħu naħsbu f'għanijiet komuni, lil hemm mid-differenzi, biex flimkien inwettqu proġett li lkoll għandna parti minnu; fl-aħħar nett, diffiċli ħafna nippjanaw xi haġa kbira u li sservi fit-tul jekk l-ewwel ma narawx li ssir ħolma ta' kulhadd flimkien. Dan kollu jsib espressjoni fin-nom “poplu” u fl-aġġettiv “popolari”. Jekk dawn inhalluhom barra – flimkien ma' kritika soda tad-demagogija – inkunu nċedu aspekk fundamentali tar-realtà soċjali.

158. Fil-fatt qed nifhmu hażin. “Poplu mhux kategorija loġika, lanqas kategorija mistika, jekk nifhmuha fis-sens li dak kollu li jagħmel il-poplu huwa tajjeb, jew

fis-sens li l-poplu huwa kategorija li għandha minn tal-angli. U le! Dik hija kategorija tal-hrejef [...] Meta trid tfisser x'inhu poplu uża kategoriji loġiċi għax trid tfisser x'inhu: għandek bżonnhom, daż-żgur. Imma tfisser hekk is-sens ta' appartenenza għal poplu. Il-kelma poplu għandha xi haġa iżjed li ma tistax tiġi mfissra b'mod loġiku. Li tkun parti mill-poplu jfisser tagħmel parti minn identità komuni magħmula minn rabtiet soċjali u kulturali. U din mhijiex xi haġa awtomatika, anzi: hija proċess li jieħu ż-żmien, iebes... lejn proġett komuni".<sup>132</sup>

159. Hemm mexxejja popolari li kapaċi jinterpretaw kif iħossu poplu, id-dinamika kulturali tiegħu u t-tendenzi kbar ta' soċjetà. Is-servizz li jagħtu, fl-għaqda u l-gwida tal-poplu, jista' jkun il-baži għal proġett fit-tul ta' bidla u maturazzjoni, li jimplika wkoll il-hila li wieħed iċedi postu għal oħrajn fit-tiftixa tal-ġid komuni. Imma dan jispiċċa f'populizmu li ma jagħmilx ġid meta jinbidel fil-hila li xi hadd jiġbed lejha il-kunsens bl-għan li jistrumentalizza politikament il-kultura tal-poplu, taħt xi sinjal ideoloġiku jew ieħor, għas-servizz tal-proġett personali tiegħu u biex jibqa' mwaħħal mas-siġġu tal-poter. Drabi oħra jara kif ha jiġma' iktar popolarità billi jrewwaħ l-inklinazzjonijiet l-aktar baxxi u egoistiċi ta' xi setturi tal-popolazzjoni. Dan iktar jaggrava meta, kemm jekk f' bixriet kbar u kemm jekk sottili, jiddobba bl-istituzzjonijiet u l-liġi nfisha.

160. Il-gruppi populistici magħluqin jgħawġu l-kelma "poplu", għax fir-realtà dak li jikkellmu fuqu mhuwiex tassew poplu. Fil-fatt, il-kategorija ta' "poplu" hi miftuħa. Poplu haġ, dinamiku u b'futur quddiemu hu dak li jibqa' konstantement miftuħ għal sintezi ġdida billi jagħmel tiegħu dak li hu differenti. Dan ma jagħmlux billi jiċhad lilu nnifsu, imma pjuttost bid-dispożizzjoni li jiċċaqlaq u jiddiskuti lilu nnifsu, jitwessa', jistagħna mill-kontribut tal-oħrajn, u hekk jista' jikber.

161. Espressjoni oħra żbaljata ta' awtorità popolari hija t-tiftixa tal-interess immedjat. Inwieġbu għall-esiġenzi popolari bl-għan li niggarrantixxu għalina l-voti u l-appoġġ, imma mingħajr ma nimxu 'l quddiem f'impenn sħiħ u kostanti li joffri lill-persuni r-riżorsi għall-iżvilupp tagħhom, biex jistgħu jwieżnu l-hajja bl-isforzi u l-kreattività tagħhom. F'dan is-sens shaqt b'mod ċar li "m'iniex nipproponi xi populizmu irresponsabbli".<sup>133</sup> Minn naħa, biex negħlbu n-nuqqas ta' ugwaljanza hemm bżonn niżviluppaw l-ekonomija, billi naħdmu sabiex joħroġ frott mill-potenzjalitajiet ta' kull reġjun u hekk niżguraw ugwaljanza

---

<sup>132</sup> Antonio Spadaro SJ, *Le orme di un pastore. Una conversazione con Papa Francesco*, f' Jorge Mario Bergoglio/Il-Papa Franġisku, *Nei tuoi occhi è la mia parola. Omelie e discorsi di Buenos Aires 1999-2013*, Rizzoli, Milano 2016, XVI; ara Eżortazzjoni appostolika *Evangelii gaudium* (24 ta' Novembru 2013), 220-221: AAS 105 (2013), 1110-1111.

<sup>133</sup> Eżortazzjoni appostolika *Evangelii gaudium* (24 ta' Novembru 2013), 204: AAS 105 (2013), 1106.

sostenibbli.<sup>134</sup> Min-naħa l-oħra, “il-proġetti ta’ għajnuna, li jwieġbu għal kull urġenza li tinqala’, għandhom jittqiesu biss bħala tweġibiet proviżorji”.<sup>135</sup>

162. It-tema l-kbira hi x-xogħol. Dak li hu tassew popolari – għax jippromovi l-għid tal-poplu – hu li niżguraw lil kulħadd il-possibbiltà li jwarrad iż-żerriegħa li Alla qiegħed f’kull wieħed u waħda minna, il-ħiliet, l-inizjattiva, il-punti b’saħħithom. Din hi l-aħjar għajnuna lil wieħed fqir, l-aħjar triq għal hajja dinjituża. Għalhekk nishaq fuq il-fatt li “l-għajnuna lill-foqra bil-flus għandha tkun dejjem rimedju proviżorju biex naffaċċjaw ċerti emergenzi. L-għan veru għandu dejjem ikun li ngħinuhom ikollhom hajja dinjituża permezz tax-xogħol”.<sup>136</sup> Jinbidlu kemm jinbidlu s-sistemi ta’ produzzjoni, il-politika ma tistax twarrab l-għan tagħha li tara li l-organizzazzjoni ta’ soċjetà tiżgura lil kull persuna mod kif tista’ tagħti sehemha bil-ħiliet li għandha u l-impenn tagħha. Fil-fatt, “m’hemmx faqar ikbar minn dak li jcaħħad mix-xogħol u mid-dinjità tax-xogħol”.<sup>137</sup> F’soċjetà tassew avvanzata, ix-xogħol huwa dimensjoni essenzjali tal-hajja soċjali, għax mhux biss huwa mod kif wieħed jaqla’ x’jiekol, imma anki mezz biex jikber personalment, biex jidhol f’relazzjonijiet tajba, biex jesprimi ruħu, biex jaqsam doni ma’ haddieħor, biex iħossu korresponsabbli fit-titjib tad-dinja u, bla dubju ta’ xejn, biex jgħix bħala parti minn poplu.

#### *Valuri u limiti tal-viżjonijiet liberali*

163. Il-kategorija ta’ poplu, li intrinsika għaliha hi l-valutazzjoni pożittiva tar-rabtiet komunitarji u kulturali, spiss hi rrifjutata mill-viżjonijiet liberali individwalistiċi, fejn is-soċjetà hi meqjusa bħala sempliċi gabra ta’ interessi li jikkoeżistu. Dawn jittkellmu fuq rispettt għal-libertà, imma mingħajr l-għeruw ta’ narrativa komuni. F’ċerti kuntesti, spiss tisma’ l-akkuża ta’ populizmu kontra daww kollha li jiddefendu l-jeddijiet tal-iżjed dgħajfa fis-soċjetà. Għal dawn il-viżjonijiet, il-kategorija ta’ poplu hi bħal xi haġa li fir-realtà ma teżistix. Madankollu, hawn tinħoloq polarizzazzjoni li mhix meħtieġa, għax la dik ta’ poplu u lanqas dik ta’ proxxmu mhuma kategoriji purament astratti jew romantiċi hekk li għandhom jiġu mwarrba jew mistkerrha l-organizzazzjoni soċjali, ix-xjenza u l-istituzzjonijiet ċivili.<sup>138</sup>

164. L-imħabba tgħaqqad flimkien iż-żewġ dimensjonijiet – dik astratta u dik istituzzjonali – ladarba timplika mixja effikaċi ta’ trasformazzjoni tal-istorja li għandha tinkorpora fiha kollox: l-istituzzjonijiet, il-liġi, it-teknoloġija, l-esperjenza, il-kontribut professjonali, l-analiżi xjentifika, il-proċeduri

<sup>134</sup> Ara *ibid.*: AAS 105 (2013), 1105-1106.

<sup>135</sup> *Ibid.*, 202: AAS 105 (2013), 1105.

<sup>136</sup> Ittra enċiklika *Laudato si’* (24 ta’ Mejju 2015), 128: AAS 107 (2015), 898.

<sup>137</sup> *Diskors lill-membri tal-Korp diplomatiku akkreditat lis-Santa Sede* (12 ta’ Jannar 2015): AAS (107) (2015), 165; ara *Diskors lill-partecipanti fil-Laqqha dinjija tal-movimenti popolari* (28 ta’ Ottubru 2014): AAS 106 (2014), 851-859.

<sup>138</sup> Xi haġa simili tista’ tingħad għall-kategorija biblika ta’ “Saltna ta’ Alla”.

amministrattivi, u l-bqija. Ghax “fil-verità m’hemmx hajja privata jekk mhix imharsa minn ordni pubbliku; is-sħana tad-dar ma fihix intimità jekk mhix imqiegħda taħt il-ħarsien tal-liġi, ta’ stat ta’ trankwillità msejjes fuq il-liġi u fuq il-forza u bil-kundizzjoni ta’ mqar l-iċken ġid żgurat mit-tqassim tax-xogħol, mill-iskambji kummerċjali, mill-ġustizzja soċjali u miċ-ċittadinanza politika”.<sup>139</sup>

165. L-imħabba vera hi kapaċi tinkludi dan kollu fl-ġhotja tagħha, u jekk tesprimi ruhha fil-laqgħa bejn persuna u oħra, hi kapaċi wkoll tilhaq lill-aħwa mbiegħda u saħansitra dawk imwarrbin, permezz tad-diversi riżorsi li l-istituzzjonijiet ta’ soċjetà organizzata, ħielsa u kreattiva kapaċi johlqu. Fil-każ speċifiku, anki s-Samaritan it-tajjeb kellu bżonn li jsib lukanda biex seta’ jsolvi dak li hu waħdu f’dak il-ħin ma setax jiżgura. L-imħabba tal-proxxmu hi realista u ma twarrab xejn mill-meħtieġ għal trasformazzjoni tal-istorja orjentata lejn il-ġid tal-iktar foqra. Minn naħa, xi drabi nsibu ideoloġiji xellugin jew duttrini soċjali mgħaqda ma’ drawwiet individwalistiċi jew proċeduri ineffikaċi li jaslu biss għand il-ftit. Fl-istess ħin, il-parti l-kbira tal-imwarrbin jibqgħu jittamaw fir-rieda tajba ta’ xi wħud. Dan jurina kemm hemm bżonn inkatru spiritwalità tal-fraternità imma fl-istess ħin organizzazzjoni dinjija iżjed effiċjenti, biex ngħinu ħa jissolvew il-problemi urgenti tal-imwarrbin li qed ibatu u jmutu fil-pajjiżi foqra. Dan min-naħa tiegħu jfisser li ma hemmx biss triq waħda possibbli, metodoloġija waħda aċċettabbli, riċetta ekonomika waħda li tista’ tiġi applikata l-istess għal kulhadd, u jippresupponi li anki x-xjenza l-iżjed rigoruza tista’ tipproponi toroq differenti.

166. Dan kollu jista’ jkollu ftit li xejn konsistenza, jekk nitilfu l-ħila li nagħrfu l-ħtieġa ta’ bidla fil-qlub tal-bnedmin, fid-drawwiet u fl-istili ta’ hajja. Dan hu li jiġri meta l-propaganda politika, il-midja u dawk li jinfluwenzaw l-opinjoni pubblika jibqgħu jkebbu kultura individwalistika u ingenwa quddiem l-interessi ekonomiċi bla regoli u l-organizzazzjoni tas-soċjetajiet għas-servizz ta’ dawk li diġà għandhom wisq poter. Għalhekk, il-kritika tiegħi għall-mudell teknokratiku ma tfissirx li nistgħu nħossuna fiż-żgur jekk nikkontrollaw biss l-eċċessi tiegħu, għax l-aġar periklu mhux qiegħed fl-affarijiet, fir-realtajiet materjali, fl-organizzazzjonijiet, imma fil-mod kif il-persuni jinqdew bihom. Il-kwistjoni vera hi d-dgħufija umana, it-tendenza kostanti tagħna l-bnedmin għall-egoizmu, li tagħmel parti minn dik li t-tradizzjoni Nisranija ssejjaħ “konkupixxenza”: il-ġibda tal-bniedem li jingħalaq fl-immanenza tal-jien tiegħu, tal-grupp tiegħu, tal-interessi fqajrin tiegħu. Din il-konkupixxenza mhijiex xi difett ta’ żminijietna. Ilha teżisti minn kemm il-bniedem ilu bniedem u sempliċiment tinbidel, tiegħu suriet differenti matul is-sekli, tinqeda bl-istrumenti li l-mument storiku jpoġġilha quddiemha. Imma bl-għajjnuna ta’ Alla hu possibbli li naħtfulha r-riedni minn taħt idejha.

---

<sup>139</sup> Paul Ricoeur, *Histoire et vérité*, Ed. du Seuil, Paris 1967, 122 (ed. Tal. A. Plé et al., *L’amore del prossimo*, Paoline, Alba 1958, 247).

167. L-impenn edukattiv, l-iżvilupp tad-drawwiet ta' solidarjetà, il-ħila li naħsbu fil-ħajja tal-bniedem b'mod iżjed integrali, il-profondità spiritwali huma realtajiet meħtieġa biex nistgħu nagħtu kwalità lir-relazzjonijiet umani, hekk li tkun l-istess soċjetà li tirreaġixxi quddiem l-ingustizzji tagħha, quddiem l-anomaliji, quddiem l-abbuż tal-poter ekonomiku, teknoloġiku, politiku u medjatiku. Hemm viżjonijiet liberali li jinjoraw dan l-aspett tad-dgħufija umana u jistħajlu dinja li twieġeb għal xi ordni partikulari li minnu nnifsu kapaci jiżgura l-futur u s-soluzzjoni tal-problemi kollha.

168. Is-suq waħdu mhux sa jsolvi kollox, imqar jekk xi kultant iridu jbellgħulna din id-domma ta' fidi neoliberali. Hu ħsieb fqir wisq, ripetittiv, li jipproponi dejjem l-istess riċetti quddiem kull sfida li tinqala'. In-neoliberaliżmu jirriċikla lilu nnifsu hekk kif inhu, billi jirrikorri għat-teorija maġika ta' dak li "jfur żejjed" jew "iqattar" – mingħajr ma jsemmiha – bħala l-unika soluzzjoni għall-problemi soċjali. Ma nintebħux li dak li naħsbu li ħa jfur żejjed mhux se jsolvi n-nuqqas ta' ugwaljanza, li hu għajn ta' xejriet godda ta' vjolenza li jheddu t-tessut soċjali. Minn naħa hi indispensabbli politika ekonomika attiva, orjentata biex "nippromovu ekonomija favur id-diversifikazzjoni produttiva u l-kreattività intraprenditorjali",<sup>140</sup> biex nistgħu nkattru l-postijiet tax-xogħol flok innaqqasuhom. L-ispekulazzjoni finanzjarja bil-gwadann irħis bħala skop fundamentali ħa tibqa' tagħmel straġi. Min-naħa l-oħra, "mingħajr forom interni ta' solidarjetà u fiduċja reċiproka, is-suq ma jistax iwettaq bis-sħiħ il-funzjoni ekonomika tiegħu. U illum hi din il-fiduċja li ma għadhiex teżisti".<sup>141</sup> L-għan tal-istorja ma kienx dan, u r-riċetti dommatici tat-teorija ekonomika dominanti wrew li ma humiex infallibbli. Id-dgħufija tas-sistemi dinjija quddiem il-pandemija wriet li mhux kollox jissolva bis-suq ħieles u li, barra mill-ngeđdu politika b'saħħitha li mhix sottomessa għall-finanzi, "jeħtieġ nerggħu nqiegħdu d-dinjità umana fiċ-ċentru u fuq dak il-pilastru jinbnew l-istrutturi soċjali l-oħra li għandna bżonn".<sup>142</sup>

169. F'ċerti viżjonijiet tal-ekonomija li huma magħluqa u dejqa fil-ħsieb tagħhom, donnu ma hemmx post, ngħidu aħna, għall-movimenti popolari li jiġbru fihom nies qiegħda, ħaddiema tal-prekarjat jew informali, u tant oħrajn li jsibuha bi tqila biex jidhlu fil-kanali diġà stabbiliti. Fir-realtà, dawn jagħtu ħajja lil bosta xejriet ta' ekonomija popolari u ta' produzzjoni komunitarja. Hemm bżonn naħsbu kif tinholoq parteċipazzjoni soċjali, politika u ekonomika b'mod "li jinkludu l-movimenti popolari u jsaħħu l-istrutturi tal-gvern lokali, nazzjonali u internazzjonali b'dik il-qawwa ta' enerġija morali li tinbet mill-

<sup>140</sup> Ittra enċiklika *Laudato si'* (24 ta' Mejju 2015), 129: AAS 107 (2015), 899.

<sup>141</sup> Benedittu XVI, Ittra enċiklika *Caritas in veritate* (29 ta' Ġunju 2009), 35: AAS 101 (2009), 670.

<sup>142</sup> *Diskors lill-parteċipanti għal-Laqqha dinjija tal-movimenti popolari* (28 ta' Ottubru 2014): AAS 106 (2014), 858.

inklużjoni ta' dawk li huma mwarra fil-bini tad-destin komuni"; fl-istess waqt, tajjeb nagħmlu mezz li "dawn il-movimenti, dawn l-esperjenzi ta' solidarjetà li jikbru minn isfel, minn taht il-ħamrija tal-pjaneta, jithalltu iktar ma' xulxin, ikunu iżjed ikkordinati, jiltaqgħu".<sup>143</sup> Imma dan irid isehh mingħajr ma jittradixxu l-istil karatteristiku tagħhom, għax huma "dawk li jizirgħu l-bidla, li jipromovu proċess li fih jixxierku miljuni ta' azzjonijiet żgħar u kbar b'mod kreattiv, bħal f'poezija".<sup>144</sup> F'dan is-sens huma "poeti soċjali", li bil-mod tagħhom jaħdmu, jipproponu, jipromovu u jehilsu. Grazzi għalihom hu possibbli żvilupp uman sħiħ, li jitlob minna li negħlbu "dik l-idea tal-politika soċjali maħsuba bħala politika *għall*-foqra, imma qatt *mal*-foqra, qatt *tal*-foqra u wisq inqas inserita fi proġett li jxierek flimkien il-popli".<sup>145</sup> Imqar jekk jagħtu fastidju, imqar jekk xi "ħassieba" ma jafux kif jaqbd u jikklassifikawhom, hemm bżonn il-kuraġġ li nagħrfu li mingħajrhom "id-demokrazija tinhela, issir haġa tal-isem, formalità, titef ir-rappreżentanza tagħha, ma tibqax saqajha mal-art għax thalli barra l-poplu fit-taqbida tiegħu ta' kuljum għad-dinjità, għall-bini tal-istess destin tiegħu".<sup>146</sup>

## Il-poter internazzjonali

170. Ippermettuli nteni li "l-kriżi finanzjarja tal-2007-2008 tatna l-okkażjoni niżviluppaw ekonomija ġdida iżjed attenta għall-prinċipji etiċi, u regolamentazzjoni ġdida tal-attività finanzjarja spekulattiva u tal-ghana virtwali. Imma ma kien hemm l-ebda reazzjoni biex jerġgħu jiġu kkunsidrati l-kriterji skaduti li għadhom jiggvernaw id-dinja".<sup>147</sup> Anzi, donnu l-istrategiji effettivi li ġew żviluppati wara fid-dinja kienu orjentati lejn individwalizmu ikbar, inqas integrazzjoni, iktar liberta' għal dawk li tassew għandhom il-poter f'idejhom, li dejjem isibu l-mod kif joħorgu bla tebgħa jew girfa.

171. Nixtieq nishaq fuq il-fatt li, "li nagħtu lil kull wieħed dak li hu tiegħu, skont id-definizzjoni klassika tal-ġustizzja, ifisser li l-ebda individwu jew grupp ta' bnedmin ma jista' jqis ruħu omnipotenti, awtorizzat biex iżeblaħ id-dinjità jew id-drittijiet tal-persuni singoli l-oħra jew tal-gruppi soċjali. It-tqassim effettiv tal-poter – politiku, ekonomiku, militari, teknologiku, u l-bqija – bejn pluralità ta' sugġetti u l-ħolqien ta' sistema ġuridika ta' regolamentazzjoni ta' drittijiet u interessi, iwettaq il-limitazzjoni tal-poter. Madankollu, illum il-panorama dinjija tippreżentalna ħafna drittijiet foloz, u – fl-istess waqt – oqsma wiesgħa bla ebda protezzjoni, vittmi pjuttost ta' thaddim ħażin tal-poter".<sup>148</sup>

---

<sup>143</sup> *Ibid.*

<sup>144</sup> *Diskors lill-partecipanti għal-Laqqgħa dinjija tal-movimenti popolari* (5 ta' Novembru 2016): *L'Osservatore Romano*, 7-8 ta' Novembru 2016, pp. 4-5.

<sup>145</sup> *Ibid.*

<sup>146</sup> *Ibid.*

<sup>147</sup> *Ittra enċiklika Laudato si'* (24 ta' Mejju 2015), 189: AAS 107 (2015), 922.

<sup>148</sup> *Diskors lill-Organizzazzjoni tal-Ġnus Magħquda*, New York (25 ta' Settembru 2015): AAS 107 (2015), 1037.

172. Is-seklu wiehed u ghoxrin “qed jara l-Istati nazzjonali jutilfu kull sahha li kellhom, fuq kollox ghax id-dimensjoni ekonomika-finanzjarja, b’karattru transnazzjonali, tftitex li tahtaf hi l-kontroll minn taht idejn il-politika. F’dan il-kuntest, hu indispensabbli l-izvilupp ta’ istituzzjonijiet internazzjonali iktar b’sahhithom u organizzati b’mod effikaci, b’awtoritajiet imwaqqfa b’mod imparzjali bi ftehim bejn il-gvernijiet nazzjonali u li ghandhom is-sahha jissanzjonaw”.<sup>149</sup> Meta nitkellmu fuq il-possibilita ta’ xi ghamla ta’ awtorita dinjija rregolata mil-ligi,<sup>150</sup> mhux bilfors irridu nahsbu f’awtorita personali. Madankollu, jehtieg tal-inqas naraw kif nistghu nwelldu organizzazzjonijiet dinjija izjed effikaci, moghnija bl-awtorita li tizgura l-gid komuni dinji, it-nehhija tal-guh u tal-mizerja, u l-harsien zgur tad-drittijiet fundamentali umani.

173. F’din il-perspettiva, infakkar li hi mehtiega riforma “tal-Organizzazzjoni tal-Gnus Magħquda, kif ukoll tal-istituzzjonijiet ekonomiċi u l-finanza internazzjonali, biex il-kuncett ta’ familja ta’ nazzjonijiet jinhas tabilhaqq”.<sup>151</sup> Bla dubju dan jitlob limiti ġuridiċi precizi, biex nevitaw li jkun hemm xi awtorita mlahhqa biss minn xi pajjizi u, fl-istess waqt, ma nhallux li jkun hemm impozizzjonijiet kulturali jew jitnaqqsu l-libertajiet essenzjali tanazzjonijiet l-aktar dgħajfa minhabba fid-differenzi ideologici. Fil-fatt, “dik internazzjonali hija komunita ġuridika msejsa fuq is-sovranita ta’ kull Stat membru, minghajr rabtiet ta’ subordinazzjoni li jcahhdulha jew jillimitawha l-indipendenza”.<sup>152</sup> Imma “xoghol il-Gnus Magħquda, skont l-istess principji fil-Preambolu u l-ewwel artikli tal-Karta kostituzzjonali tagħha, nistghu nharsu lejha bhala l-izvilupp u l-promozzjoni tas-sovranita tal-ligi, fl-għarfien li l-gustizzja hi rekwiżit indispensabbli biex wiehed jista’ jwettaq l-ideal tal-fraternita universali. [...] Jehtieg nizguraw id-dominju wahdieni tal-ligi u nirrikorru kontinwament għall-innegozjar, il-medjazzjoni u l-arbitragg, kif proposti mill-Karta tal-Gnus Magħquda, tabilhaqq norma ġuridika fundamentali”.<sup>153</sup> Irridu nevitaw li din l-Organizzazzjoni tigi mnezzgha mill-jeddijiet legittimi tagħha, ghax il-problemi tagħha u n-nuqqasijiet tagħha jistghu jiggu affrontati u solvuti flimkien.

174. Hemm bzonn ta’ kuraġġ u generozita biex liberament nistghu nistabbilixxu għanijiet partikulari komuni u nizguraw li fid-dinja kollha jitwettqu certi normi essenzjali. Biex dan ikun tabilhaqq ta’ siwi, irridu nwieznu “l-esigenza li nirrispettaw l-impenji li hadna (*pacta sunt servanda*)”,<sup>154</sup> biex nevitaw “it-tentazzjoni li nirrikorru izjed għad-dritt tal-forza milli għall-forza tad-

<sup>149</sup> Ittra enciklika *Laudato si’* (24 ta’ Mejju 2015), 175: AAS 107 (2015), 916-917.

<sup>150</sup> Ara Benedittu XVI, Ittra enciklika *Caritas in veritate* (29 ta’ Gunju 2009), 67: AAS 101 (2009), 700-701.

<sup>151</sup> *Ibid.*: AAS 101 (2009), 700.

<sup>152</sup> Kunsill Pontificju tal-Gustizzja u l-Paci, *Kompendju tad-duttrina soċjali tal-Knisja*, 434.

<sup>153</sup> *Diskors lill-Organizzazzjoni tal-Gnus Magħquda*, New York (25 ta’ Settembru 2015): AAS 107 (2015), 1037.1041.

<sup>154</sup> Kunsill Pontificju tal-Gustizzja u l-Paci, *Kompendju tad-duttrina soċjali tal-Knisja*, 437.

dritt”.<sup>155</sup> Dan jitlob minna li nsaħħu “l-istrumenti normattivi għas-soluzzjoni paċifika tal-kontroversji [...] b’mod li nsewdu l-importanza u l-użu obligatorju tagħhom”.<sup>156</sup> Fost dawn l-istrumenti normattivi hemm fuq quddiem il-ftehim multilaterali bejn l-Istati, għax dan jiggarrantixxi b’mod aħjar mill-ftehim bilaterali l-għożża ta’ għid komuni tasew universali u l-ħarsien tal-Istati l-iżjed dgħajfa.

175. Għall-grazzja ta’ Alla tant għaqdiet u organizzazzjonijiet tas-soċjetà ċivili qed jgħinu biex jagħmlu tajjeb għad-dgħufijiet tal-Komunità internazzjonali, għan-nuqqas ta’ kordinament tagħha f’sitwazzjonijiet kumplessi, għan-nuqqas ta’ attenzjoni tagħha għad-drittijiet fundamentali umani u għal sitwazzjonijiet kritiċi ħafna ta’ xi gruppi. Hekk jikseb espressjoni konkreta l-prinċipju ta’ sussidjarjetà, li jiggarrantixxi l-partecipazzjoni u l-azzjoni tal-komunitajiet u organizzazzjonijiet f’livelli inqas, li jintegraw b’mod kumplimentari l-azzjoni tal-Istat. Ħafna drabi dawn iwettqu sforzi ta’ min ifaħħarhom għax jaħsbu fil-għid komuni u whud mill-membri tagħhom jaslu biex iwettqu gesti tasew eroċi, li juru liema għmiel għadha kapaċi tasal għalih l-umanità tagħna.

### **Karità soċjali u politika**

176. Għal ħafna l-politika llum saret kelma kerha, u ma nistgħux nagħlqu għajnejna għall-fatt li wara dan spiss hemm l-iżbalji, il-korruzzjoni, l-ineffċjenza ta’ xi politiċi. Ma’ dan inżidu l-istrateġiji li jimmiraw biex idgħajfuha, biex flokha jqiegħdu l-ekonomija jew biex jaħkmuha b’xi ideoloġija. Minkejja dan kollu, tista’ d-dinja tiffunzjona mingħajr politika? Tista’ ssib triq effikaċi lejn il-fraternità universali u l-paċi soċjali mingħajr politika tajba?<sup>157</sup>

### *Il-politika li għandna bżonn*

177. Ippermettuli nihaq mill-għdid li “l-politika m’għandhiex toqgħod għal dak li tiddettalha l-ekonomija u din lanqas għandha thalli lilha nfisha tkun iddettata mill-paradigma effċjentista tat-teknokrazija”.<sup>158</sup> Imqar jekk għandna nirrifjutaw l-użu ħazin tal-poter, il-korruzzjoni, in-nuqqas ta’ rispett għal-ligijiet u l-ineffċjenza, “ma tistax tiġġustifika ekonomija bla politika, li mbagħad ma tkunx kapaċi xxettel loġika oħra li tista’ tirregola d-diversi aspetti tal-kriżi attwali”.<sup>159</sup> Anzi, “għandna bżonn ta’ politika li taħseb b’viżjoni wiesgħa, u li għgħib ’il quddiem viżjoni integrali għdida, li tinkludi fi djalogu interdixxiplinari d-diversi aspetti tal-kriżi”.<sup>160</sup> Qed nifhem “politika b’saħħitha, li kapaċi għgħib riforma fl-istituzzjonijiet, tikkordinahom u tagħnihom bi Prattika tajba, u li

<sup>155</sup> San Ġwanni Pawlu II, *Messaġġ għas-37 Jum Dinji tal-Paċi, 1 ta’ Jannar 2004*, 5: AAS 96 (2004), 117.

<sup>156</sup> Kunsill Pontifiċju tal-Ġustizzja u l-Paċi, *Kompendju tad-duttrina soċjali tal-Knisja*, 439.

<sup>157</sup> Ara Kummissjoni Soċjali tal-Isqfijiet ta’ Franza, *Dikjarazzjoni Réhabiliter la politique* (17 ta’ Frar 1999).

<sup>158</sup> Ittra enċiklika *Laudato si’* (24 ta’ Mejju 2015), 189: AAS 107 (2015), 922.

<sup>159</sup> *Ibid.*, 196: AAS 107 (2015), 925.

<sup>160</sup> *Ibid.*, 197: AAS 107 (2015), 925.

tippermetti li jinghelbu l-pressjonijiet u d-dewmien vizzjuż”.<sup>161</sup> Dan ma nistgħux nitolbuh mill-ekonomija, lanqas nistgħu naċċettaw li din tiegħu f’idejha l-poter reali tal-Istat.

178. Quddiem tant xejriet ta’ politika żbaljata li jaraw biss l-interess immedjat, infakkar li “l-kobor tal-politika jidher meta, f’mument diffiċli, wiehed jaġixxi skont principji għoljin u jaħseb fil-gid komuni fit-tul. Il-poter politiku jbati sew biex jilqa’ dan id-dmir fi proġett ta’ nazzjon”<sup>162</sup> u iżjed u iżjed fi proġett komuni għall-umanità tal-lum u ta’ għada. Naħsbu f’dawk li għad jigu warajna mhux għax dan ha jservina għal fini elettorali, imma għax hu dak li tesigi ġustizzja awtentika, għax, kif għallmu l-Isqfijiet tal-Portugall, l-art hi “self li kull generazzjoni tirċievi u trid tgħaddi lill-ġenerazzjoni ta’ warajha”.<sup>163</sup>

179. Is-soċjetà dinjija għandha nuqqasijiet strutturali kbar li ma jissolvewx b’xi tiswija jew soluzzjonijiet ta’ malajr u sempliċiment okkażjonali. Hemm hwejjeġ li għandhom jinbidlu billi wiehed igib fis-seħh impostazzjoni għalkollox ġdida u bidliet importanti. Politika b’saħħitha biss tista’ tiggwidana, billi tinvolvi d-diversi setturi u l-oqsma tal-għerf l-aktar varji. Hekk, b’ekonomija integrata fi proġett politiku, soċjali, kulturali u popolari li jfittex il-gid komuni nistgħu “nifthu t-triq għal opportunitajiet differenti, li ma jfissrux li ha nwaqqfu l-kreattività umana u l-ħolma tal-bniedem għall-progress, imma pjuttost li ha nagħtu direzzjoni ġdida lil din l-enerġija”.<sup>164</sup>

### *L-imħabba politika*

180. Li nagħrfu li f’kull bniedem hemm ħuna jew oħtna u nfittxu ħbiberja soċjali li tinkludi lil kulhadd mhumiex sempliċiment utopiji. Jesiġu minna d-deċiżjoni u l-ħila li nsibu t-toroq effikaċi li jiżguraw il-possibbiltà vera tagħhom. Kull impenn f’din id-direzzjoni jsir taħriġ għoli tal-karità. Għax wiehed waħdu jista’ jgħin persuna fil-bżonn, imma meta jingħaqad ma’ oħrajn biex jagħti ħajja lil proċessi soċjali ta’ fraternità u ta’ ġustizzja għal kulhadd, dan jidhol fil-“qasam tal-iktar imħabba wiesgħa, tal-imħabba politika”.<sup>165</sup> Ifisser li nimxu lejn ordni soċjali u politiku li r-ruħ tiegħu hija l-karità soċjali.<sup>166</sup> Għal darb’oħra nagħmel stedina biex nivvalutaw mill-ġdid il-politika, li “hi vokazzjoni l-aktar għolja, hi waħda mix-xejriet l-aktar prezzjużi ta’ mħabba, għax tfittex il-gid komuni”.<sup>167</sup>

<sup>161</sup> *Ibid.*, 181: AAS 107 (2015), 919.

<sup>162</sup> *Ibid.*, 178: AAS 107 (2015), 918.

<sup>163</sup> Konferenza Episkopali Portugiża, Ittra pastorali *Responsabilidade solidária pelo bem comum* (15 ta’ Settembru 2003), 20; ara Ittra enċiklika *Laudato si’*, 159: AAS 107 (2015), 911.

<sup>164</sup> Ittra enċiklika *Laudato si’* (24 ta’ Mejju 2015), 191: AAS 107 (2015), 923.

<sup>165</sup> Piju XI, *Diskors lill-Federazzjoni Universitarja Kattolika Taljana* (18 ta’ Dicembru 1927): *L’Osservatore Romano* (23 ta’ Dicembru 1927), 3.

<sup>166</sup> Ara Id., Ittra enċiklika *Quadragesimo anno* (15 ta’ Mejju 1931), 88: AAS 23 (1931), 206-207.

<sup>167</sup> Eżortazzjoni appostolika *Evangelii gaudium* (24 ta’ Novembru 2013), 205: AAS 105 (2013), 1106.

181. L-impenji kollha li joħorġu mid-duttrina soċjali tal-Knisja “jigu mill-karità, li skont it-tagħlim ta’ Ġesù, hija l-ġabra tal-Liġi kollha (ara Mt 22:36-40)”.<sup>168</sup> Dan jitlob li nagħrfu li “l-imħabba, mimlija b’ġesti żgħar ta’ għożża reċiproka, hi wkoll ċivili u politika, u tidher fl-għemejjel kollha li jfittxu jibnu dinja aħjar”.<sup>169</sup> Għal din ir-raġuni, l-imħabba tesprimi ruħha mhux biss f’relazzjonijiet intimi u bejn il-qraba, imma anki fir-“relazzjonijiet il-kbar: ir-relazzjonijiet soċjali, ekonomiċi, politiċi”.<sup>170</sup>

182. Din il-karità politika titlob l-ewwel li nkunu xettilna sens soċjali li jegħleb kull mentalità individwalistika: “Il-karità soċjali tridna nħobbu l-ġid komuni u nfittxu b’mod effettiv il-ġid tal-persuni kollha, meqjusa mhux biss individwalment, imma anki fid-dimensjoni soċjali li tgħaqqadhom flimkien”.<sup>171</sup> Kull wieħed u waħda hu persuna shiħa meta jagħmel parti minn poplu, u fl-istess waqt m’hemmx tassew poplu mingħajr ir-rispett lejn il-wieċ ta’ kull persuna. Poplu u persuna huma termini korrelattivi. Madankollu, illum qed nippretendu li nistgħu nirriduċu l-persuni għal individwi, li faċilment jistgħu jigu maħkuma minn poteri li jimmiraw lejn interessi illeciti. Il-politika t-tajba tfittex toroq kif tibni komunitajiet fid-diversi livelli tal-ħajja soċjali, fejn tista’ terġa’ ssib bilanċ u torjenta l-globalizzazzjoni biex tevita l-effetti tagħha li jxejnu l-għaqda.

### *Imħabba effikaċi*

183. Jekk nibdew mill-“imħabba soċjali”<sup>172</sup> nistgħu nimxu ’l quddiem lejn ċiviltà tal-imħabba li għaliha lkoll nistgħu nħossuna msejħin. L-imħabba, bid-dinamiżmu universali tagħha, tista’ tibni dinja ġdida,<sup>173</sup> għax dan mhux xi sentiment vojt, imma l-aħjar mod kif nilhqu toroq effikaċi ta’ żvilupp għal kulhadd. L-imħabba soċjali hija “qawwa li kapaċi tqanqal toroq ġodda biex naffrontaw il-problemi tad-dinja tal-lum u biex ingeddu mill-qiegħ u minn għewwa strutturi, organizzazzjonijiet soċjali, ordinamenti ġuridici”.<sup>174</sup>

184. L-imħabba hi fil-qalba ta’ kull ħajja soċjali b’saħħitha u miftuħa. Madankollu, illum “malajr toħroġ l-irrelevanza tagħha tal-interpretazzjoni u t-tmexxija tar-responsabbiltajiet morali”.<sup>175</sup> Hija ħafna iktar minn sentimentalizmu suġġettiv, jekk hi msieħba mill-impenn għall-verità, biex ma ssirx faċilment “suġġetta għall-emozzjonijiet u l-opinjoni li jitbiddlu tal-bnedmin”.<sup>176</sup> Ir-rabta tagħha mal-verità tiffavorixxi sewwasew fl-imħabba l-

<sup>168</sup> Benedittu XVI, Ittra enċiklika *Caritas in veritate* (29 ta’ Ġunju 2009), 2: AAS 101 (2009), 642.

<sup>169</sup> Ittra enċiklika *Laudato si’* (24 ta’ Mejju 2015), 231: AAS 107 (2015), 937.

<sup>170</sup> Benedittu XVI, Ittra enċiklika *Caritas in veritate* (29 ta’ Ġunju 2009), 2: AAS 101 (2009), 642.

<sup>171</sup> Kunsill Pontifiċju tal-Ġustizzja u l-Paċi, *Kompendju tad-duttrina soċjali tal-Knisja*, 207.

<sup>172</sup> San Ġwanni Pawlu II, Ittra enċiklika *Redemptor hominis* (4 ta’ Marzu 1979), 15: AAS 71 (1979), 288.

<sup>173</sup> Ara San Pawlu VI, Ittra enċiklika *Populorum progressio* (26 ta’ Marzu 1967), 44: AAS 59 (1967), 279.

<sup>174</sup> Kunsill Pontifiċju tal-Ġustizzja u l-Paċi, *Kompendju tad-duttrina soċjali tal-Knisja*, 207.

<sup>175</sup> Benedittu XVI, Ittra enċiklika *Caritas in veritate* (29 ta’ Ġunju 2009), 2: AAS 101 (2009), 642.

<sup>176</sup> *Ibid.*, 3: AAS 101 (2009), 643.

universalizmu tagħha u hekk tħarisha milli “tidħol f’ambitu dejjaq u privat ta’ relazzjonijiet”.<sup>177</sup> Inkella tibqa’ “ma tidħolx fil-proġetti u l-proċessi ta’ bini u żvilupp uman ta’ xeħta universali, fid-djalogu bejn l-għarfien u l-hidmiet”.<sup>178</sup> Mingħajr il-verità, l-emozzjoni titbattal minn kontenuti relazzjonali u soċjali. Għalhekk il-ftuħ għall-verità jħares lill-imħabba minn fidi falza “li ċcaħhadha min-nifs uman u universali”.<sup>179</sup>

185. L-imħabba għandha bżonn tad-dawl tal-verità li aħna l-ħin kollu nfittxu u “dan id-dawl hu, fl-istess ħin, dak tar-raġuni u dak tal-fidi”,<sup>180</sup> mingħajr ebda relattivizmi. Dan jimplika wkoll l-iżvilupp tax-xjenzi u s-sehem insostitwibbli tagħhom biex jinstabu toroq konkreti u iżjed żguri halli jintlaħqu r-riżultati ttamati. Fil-fatt, meta fin-nofs hemm il-ġid tal-oħrajn, mhumiex biżżejjed l-intenzjonijiet tajba, imma hemm bżonn naraw kif ha niksbu effettivament dak li huma u n-nazzjonijiet tagħhom għandhom bżonn biex dawn jitwettqu.

### **Il-hidma tal-imħabba politika**

186. Hemm l-hekk imsejha mħabba “*mqanqla*”, jiġifieri l-għemejjel li jiġu direttament mill-virtù tal-imħabba, indirizzati lejn persuni u lejn popli. Imbagħad hemm imħabba “*ordnata*”: dawk l-għemejjel ta’ mħabba li jqanqluna biex noħolqu istituzzjonijiet iżjed tajba, ordinamenti iżjed ġusti, strutturi iżjed solidali.<sup>181</sup> Minn hawn johroġ li “att ta’ karità daqstant ieħor indispensabbli hu t-tħabrik bl-għan li jorganizza u jistruttura s-soċjetà b’mod li l-proxxmu ma jsibx ruħu fil-miżerja”.<sup>182</sup> Hi karità li toqgħod qrib ta’ persuna li qed tbatu, u hu karità wkoll dak kollu li tagħmel, anki mingħajr ma jkollok kuntatt dirett ma’ dik il-persuna, biex tibdel il-kundizzjonijiet soċjali li qed jikkawżaw it-tbatija tagħha. Jekk xi ħadd jgħin anzjan jaqsam xmara – u din hi karità mill-aqwa –, il-politiku jibnilu pont, u anki din hi karità. Jekk xi ħadd jgħin lil ieħor billi jagħtih x’jiekol, il-politiku johloq għalih post tax-xogħol, u hekk ikun iħarreg għamla l-aktar għolja ta’ karità li tagħmel l-azzjoni politika tiegħu waħda tassew nobbli.

### *Is-sagrificċji tal-imħabba*

187. Din il-karità, li hi l-qalba tal-ispirtu tal-politika, hi dejjem imħabba preferenzjali għall-foqra, li tinsab wara kull azzjoni li ssir għall-ġid

---

<sup>177</sup> *Ibid.*, 4: AAS 101 (2009), 643.

<sup>178</sup> *Ibid.*

<sup>179</sup> *Ibid.*, 3: AAS 101 (2009), 643.

<sup>180</sup> *Ibid.*: AAS 101 (2009), 642.

<sup>181</sup> Id-duttrina morali Kattolika, fid-dawl tat-tagħlim ta’ San Tumas ta’ Aquino, tagħzel bejn l-għemil “imqanqal” u dak “ordnat” (ara *Summa Theologiae*, I-II, q. 8-17; Marcellino Zalba SJ, *Theologiae moralis summa. Theologia moralis fundamentalis. Tractatus de virtutibus theologicas*, ed. BAC, Madrid 1952, vol. 1, 69; Antonio Royo Marín, *Teología de la Perfección cristiana*, ed. BAC, Madrid 1962, 192-196).

<sup>182</sup> Kunsill Pontifiċju tal-Ġustizzja u l-Paċi, *Kompendju tad-duttrina soċjali tal-Knisja*, 208.

tagħhom.<sup>183</sup> B’ħarsa biss li x-xefaq tagħha hu mibdul mill-imħabba, li twasslu biex jagħraf id-dinjità tal-persuna l-oħra, il-foqra huma rikonoxxuti u apprezzati fid-dinjità immensa tagħhom, irrispettati fl-istil proprju tagħhom u fil-kultura tagħhom, u għalhekk tassew integrati fis-soċjetà. Din il-ħarsa hija l-qalba tal-ispirtu awtentiku tal-politika. Ibda minn hemm, it-toroq li jinfetħu huma differenti minn dawk ta’ pragmatizmu bla ruħ. Ngħidu aħna, “ma nistgħux naffrontaw l-iskandlu tal-faqar billi nipromovu strategiji ristrettivi li jittrankwilizzaw biss jew jibdlu l-foqra f’essri addomestikati u inoffensivi. X’għafsa ta’ qalba tara li, wara dawn it-taparsi opri altruwistiċi, wieħed ikun jirriduċi lill-ieħor għall-passività”.<sup>184</sup> Dak li hemm bżonn hu li jkun hemm diversi kanali ta’ espressjoni u ta’ parteċipazzjoni soċjali. L-edukazzjoni hi hemm għas-servizz ta’ din il-mixja, biex kull bniedem jista’ jsawwar hu stess id-destin tiegħu. Hawn jidher il-valur tal-prinċipju tas-*sussidjarjetà*, li ma tistax tifirdu mill-prinċipju tas-*solidarjetà*.

188. Minn hawn toħroġ l-urgenza li nsibu soluzzjoni għal dak kollu li jehodha kontra d-drittijiet fundamentali tal-bniedem. Il-politiċi huma msejha jieħdu “ħsieb tad-dgħufija, id-dgħufija tal-popli u tal-persuni. Li tieħu ħsieb tad-dgħufija jitlob qawwa u hlewwa, jitlob li tissieltu u tagħtu l-frott, anki jekk il-mudell li qed taħdmu fih hu funzjonalista u privatista, wieħed li jista’ jwassal biss għall-‘kultura tal-iskart’. [...] Ifisser terfġu r-responsabbiltà tal-preżent, hemm fejn il-bniedem hu l-aktar imwarrab u qed ibati, biex tagħrfu tidilkuh bid-dinjità li jisthoqqlu”.<sup>185</sup> Hekk bla dubju nkunu nagħtu ħajja lil ħidma intensa, għax “kollox għandna nagħmlu biex inħarsu l-qagħda u d-dinjità tal-persuna umana”.<sup>186</sup> Il-politiku hu wieħed li jwettaq, li jibni fuq għanijiet għoljin, b’ħarsa wiesgħa, realistika u prattika, anki lil hemm mill-istess pajjiżu. L-akbar tħassib ta’ politiku ma għandux ikun dak ikkawżat minn tnaqqis tan-numri ta’ votanti fl-aħħar stħarriġ, imma għaliex għadha ma nstabitx soluzzjoni effettiva għall-“fenomeni tal-eskluzjoni soċjali u ekonomiku, bil-konsegwenzi koroh tiegħu bħalma huma t-traffikar ta’ bnedmin, il-kummerċ tal-organi u tessuti umani, l-abbuż sesswali tat-tfal, ix-xogħol sfurzat, inkluża l-prostituzzjoni, it-traffikar tad-drogi u l-armi, it-terrorizmu u l-krimini internazzjonali organizzat. Huma hekk kbar dawn is-sitwazzjonijiet u l-għadd ta’ ħajjiet innocenti milquta, li għandna nevitaw kull tentazzjoni li naqgħu fin-nominalizmu deklamatorju li jipprova jsikket il-kuxjenzi. Jeħtieġ naraw li l-istituzzjonijiet tagħna jkunu

---

<sup>183</sup> Ara San Ġwanni Pawlu II, Ittra enċiklika *Sollicitudo rei socialis* (30 ta’ Diċembru 1987), 42: AAS 80 (1988), 572-574; Id. Ittra enċiklika *Centesimus annus* (1 ta’ Mejju 1991), 11: AAS 83 (1991), 806-807.

<sup>184</sup> *Diskors lill-parteeċipanti fil-Laqgħa dinjija tal-movimenti popolari* (28 ta’ Ottubru 2014): AAS 106 (2014), 852.

<sup>185</sup> *Diskors lill-Parlament Ewropew*, Strasburgu (25 ta’ Novembru 2014): AAS 106 (2014), 999.

<sup>186</sup> *Diskors lill-klassi tad-dirigenti u lill-Korp diplomatiku*, Bangui – Repubblika tal-Afrika Ċentrali (29 ta’ Novembru 2015): AAS 107 (2015), 1320.

tabilhaqq effikaci fil-ġlieda kontra dawn il-flagelli kollha”.<sup>187</sup> Dan nagħmluh billi b’għaqal ninqded bir-riżorsi kbar tal-iżvilupp teknoloġiku.

189. Għadna mbegħdin qatigh minn globalizzazzjoni tad-drittijiet umani l-iżjed essenzjali. Għalhekk il-politika dinjija ma tistax ma tpoġġix illum qabel għada fost l-għanijiet ewlenin u essenzjali tagħha dak li b’mod effettiv teqred il-ġuħ. Fil-fatt, “meta l-ispekulazzjoni finanzjarja tikkundizzjona l-prezz tal-ikel u tqisu bħallikieku kien bħal kull merċa oħra, miljuni ta’ persuni jbatu u jmutu bil-ġuħ. Min-naħa l-oħra jintremew tunnellati ta’ ikel. Dan hu tassew skandlu. Il-ġuħ hu att kriminali, l-ikel hu dritt inaljenabbli”.<sup>188</sup> Hafna drabi, waqt li aħna nintilfu f’diskussjonijiet ta’ hafna kliem jew ideoloġiji, qed inhallu li illum ukoll ikun hemm minn ħutna li jmutu bil-ġuħ u bil-għatx, mingħajr saqaf fuq rashom jew mingħajr aċċess għall-kura ta’ saħħithom. Flimkien ma’ dawn il-ħtiġijiet elementari mhux imwiegħba, it-traffikar tal-persuni hu haġa oħra tal-mistħija għall-umanità li l-politika internazzjonali ma tistax tibqa’ thalli għaddejja, lil hemm mid-diskorsi u mill-intenzjonijiet tajba kollha. Dan hu l-minimu indispensabbli.

#### *Imħabba li tintegra u tiġbor flimkien*

190. Il-karità politika tidher ukoll f’qalb miftuħa għal kulhadd. Speċjalment min għandu r-responsabbiltà li jiggverna, hu msejjaħ għal saġrifċċji li jagħmlu possibbli l-laqgħa, u jfittex il-ftehim tal-inqas fuq ċerti temi. Jaf jisma’ kif jaħsibha l-ieħor biex kulhadd ikollu l-ispazju tiegħu. B’caħdiet u sabar, min jiggverna jista’ jgħin fil-ħolqien ta’ dik il-priżma sabiħa fejn kulhadd isib postu. F’dan il-qasam, it-trattattivi ta’ bixra ekonomika ma jaħdmux. Hu xi haġa iżjed minn hekk, hu qsim ta’ offerti għall-ġid komuni. Tidher utopija ingenwa din, imma ma nistgħux ma nżommux quddiemna dan l-għan l-aktar għoli.

191. Aħna u naraw kif kull xorta ta’ intolleranza fundamentalista qed tagħmel ħsara kbira lir-relazzjonijiet bejn persuni, gruppi u popli, ħa nħabirku biex ngħixu u ngħallmu l-valur tar-rispett, l-imħabba li taf tilqa’ kull differenza, il-prijorità tad-dinjità ta’ kull persuna fuq kull idea, sentiment, prassi u saħansitra dnubiet tagħha. Waqt li fis-soċjetà tagħna qed jixterdu l-fanatizmi, l-ideat magħluqa u l-frammentazzjoni soċjali u kulturali, politiku tajjeb imidd hu l-ewwel pass biex jidwu mill-ġdid il-diversi ilhna. Huwa minnu li d-differenzi jgħibu kunflitti, imma l-uniformità taqta’ n-nifs u biha nispiċċaw nibilgħu lil xulxin kulturalment. Ejjew ma nirrassenjawx ruħna li ngħixu magħluqa f’biċċa biss mir-realtà.

---

<sup>187</sup> *Diskors lill-Organizzazzjoni tal-Ġnus Magħquda*, New York (25 ta’ Settembru 2015): AAS 107 (2015), 1039.

<sup>188</sup> *Diskors lill-partecipanti fil-Laqgħa dinjija tal-movimenti popolari* (28 ta’ Ottubru 2014): AAS 106 (2014), 853.

192. F'dan il-kuntest, nixtieq infakkar li, flimkien mal-Imam il-Kbir Ahmad Al-Tayyeb, tlabna "lil min isawwar il-politika internazzjonali u l-ekonomija dinjija, biex ikun hemm impenn serju halli tinfirex il-kultura tat-tolleranza, tal-konvivenza u tal-paċi; biex bla tnikkir ta' xejn isiru interventi biex jieqaf it-tixrid tad-demm innocenti".<sup>189</sup> U meta politika partikulari tiżra' l-mibegħda u l-biża' lejn nazzjonijiet oħra f'isem il-ġid ta' dak il-pajjiż, għandna għax ninkwetaw, u rridu nirreagixxu fil-ħin biex indawru r-rotta llum qabel għada.

### **Iktar riżultati li jhallu l-frott**

193. Waqt li jkompli b'din il-ħidma bla waqfien, kull politiku xorta waħda jibqa' bniedem. Hu msejjaħ jgħix l-imħabba fir-relazzjonijiet tiegħu ta' kuljum. Hu persuna, u għandu bżonn jintebaħ li "d-dinja moderna, bl-istess perfezzjoni teknika tagħha, tipprowa dejjem iżjed tirrazzjonalizza s-sodisfazzjon tax-xewqat umani, ikklassifikati u maqsuma bejn diversi servizzi. Dejjem inqas qed issejjaħ lill-bniedem bl-isem proprju tiegħu, dejjem inqas se tittratta bħala persuna lil dan l-essri uniku fid-dinja, li għandu l-qalb tiegħu, it-tbatijiet tiegħu, il-problemi tiegħu, il-ferħ tiegħu u l-familja tiegħu. Trid taf bil-mard tiegħu biss biex tikkurah, bin-nuqqas ta' flus tiegħu biss biex tfornilu, bil-bżonn tiegħu ta' dar biss biex tagħtih fejn joqgħod, bix-xewqa tiegħu għal żvog u distrazzjonijiet biss biex torganizzahomlu". Imma, "li thobb l-iktar insinifikanti fost il-bnedmin bħala ħuk, bħallikieku fid-dinja ma kien hemm hadd iżjed ħliefu, dan mhuwiex telf ta' żmien".<sup>190</sup>

194. Anki fil-politika hemm wisa' biex inħobbu bil-ħlewwa. "X'inhil l-ħlewwa? Hi l-imħabba li toqrob u tista' tmissha b'idejk. Hija ċaqliqa li titlaq mill-qalb u tasal fl-għajnejn, fil-widnejn, fid-dirgħajn. [...] Il-ħlewwa hi t-triq li mxew il-bnedmin l-iżjed qalbiena u qawwija".<sup>191</sup> Qalb l-attività politika kollha, "l-iżgħar, l-aktar dgħajfa, l-aktar foqra għandhom imissulna qalbna: għandhom 'dritt' li jirbħulna ruħna u qalbna. Iva, huma ħutna u għandna nħobbuhom u nittrattawhom bħala tali".<sup>192</sup>

195. Dan jgħinna nagħrfu li mhux dejjem hemm bżonn niksbu riżultati kbar, li xi drabi lanqas ikunu possibbli. Fl-attività politika hemm bżonn niftakru li "lil hemm minn kull dehra, kull persuna hi immensament qaddisa u timmerita l-imħabba u l-attenzjoni tagħna. Għalhekk, jekk jirnexxili ngħin imqar persuna waħda tgħix aħjar, dan hu digà biżżejjed biex jiġġustifika d-don ta' ħajti. Kemm hi ħaġa sabiħa li nkunu l-poplu fidil ta' Alla. U naslu għall-milja meta nfarrku l-

---

<sup>189</sup> Dokument dwar il-fraternità umana għall-paċi fid-dinja u l-konvivenza komuni, Abu Dhabi (4 ta' Frar 2019): *L'Osservatore Romano*, 4-5 ta' Frar 2019, p. 6.

<sup>190</sup> René Voillaume, *Frère de tous*, Ed. du Cerf, Paris 1968, 12-13.

<sup>191</sup> *Vidjomessagg lil TED2017 ta' Vancouver* (26 ta' April 2017): *L'Osservatore Romano* (27 ta' April 2017), p. 7.

<sup>192</sup> *Udjenza generali* (18 ta' Frar 2015): *L'Osservatore Romano*, 19 ta' Frar 2015, p. 8.

hitan u nħallu qalbna timentela b'ucuħ u b'ismijiet!".<sup>193</sup> L-għanijiet kbar li noħolmu fl-istrateġiji li nagħmlu, nistgħu naslu għal parti biss minnhom. Lil hemm minn dan, min iħobb u ma baqax iħares lejn il-politika bħala sempliċi tiftixa tal-poter, "għandu ċ-ċertezza li xejn mill-ħidmiet li jwettaq bi mħabba mhu sa jintilef, xejn mhu sa jintilef mit-ħassib ġenwin tiegħu għall-oħrajn, xejn mhu ħa jintilef mill-għemejjel ta' mħabba tiegħu lejn Alla, xejn mhu ħa jintilef mill-ħidma ġeneruza, xejn mhu ħa jintilef mis-sabar li mhux nieqes mill-uġiħ. Dan kollu jdur mad-dinja tagħna bħala qawwa li tagħti l-ħajja".<sup>194</sup>

196. Mill-banda l-oħra, hi ħaġa nobbli u għolja li nkunu kapaċi ntellqu proċessi li l-frott tagħhom se jingabar minn oħrajn, bit-tama tagħna tistrieħ fuq il-qawwa moħbija tat-tajjeb li nkunu żrajna. Il-politika tajba mal-imħabba tgħaqqad it-tama, il-fiduċja fil-ħażniet ta' tjeba li hemm fil-qalb tan-nies, u dan minkejja kollox. Għalhekk, "il-ħajja politika awtentika, li tissejjes fuq id-dritt u fuq id-djalogu leali bejn is-suġġetti, tiġġedded bil-konvinzjoni li kull mara, kull raġel u kull ġenerazzjoni għandhom fihom wegħda li tista' tikxef energiji ġodda relazzjonali, intellettuali, kulturali u spiritwali".<sup>195</sup>

197. Meta nħarsu lejha b'dan il-mod, il-politika hi iżjed nobbli mid-dehra, mill-*marketing*, mill-bosta xejriet ta' *spin* medjatiku. Dan kollu ma jizrax ħlief firda, mibegħda u xettiċiżmu deżolanti li mhux kapaċi jfittex proġett komuni. Meta naħsbu fil-futur, kull tant u tant il-mistoqsijiet tagħna għandhom ikunu: "Għal liema skop? Lejn fejn qed nimmira tassew?". Għax, wara xi snin, meta nirriflettu fuq il-passat tagħna, il-mistoqsija mhux ħa tkun: "Kemmm nies ċapċpuli, kemmm ivvutawli, kemmm kellhom idea tajba tiegħi?". Il-mistoqsijiet, forsi jwegġġgħu wkoll, se jkunu: "Kemmm imħabba poġġejt fix-xoġħol tiegħi? Fiex għent lill-poplu jimxi 'l quddiem? X'marka ħallejt fuq il-ħajja tas-soċjetà? Liema rabtiet veri bnejt? X'qawwa pożittiva ħallejt toħroġ? Kemmm żrajt paċi soċjali? Xi produċejt fil-post li bih ġejt fdat?".

---

<sup>193</sup> Eżortazzjoni appostolika *Evangelii gaudium* (24 ta' Novembru 2013), 274: AAS 105 (2013), 1130.

<sup>194</sup> *Ibid.*, 279: AAS 105 (2013), 1132.

<sup>195</sup> *Messaġġ għat-52 Jum Dinji tal-Paċi, 1 ta' Jannar 2019* (8 ta' Diċembru 2018), 5: *L'Osservatore Romano*, 19 ta' Diċembru 2018, p. 8.

## IS-SITT KAPITLU DJALOGU U HBIBERIJA SOĊJALI

198. Nersqu qrib tal-oħrajn, nisimghu lil xulxin, inħarsu lejn xulxin, insiru nafu lil xulxin, nipprovaw nifhmu lil xulxin, infittxu punti ta' kuntatt, dan kollu jingabar fil-verb "niddjalogaw". Biex niltaqgħu u ngħinu lil xulxin għandna bżonn niddjalogaw. M'hemmx għalfejn ngħid għal xiex iservi d-djalogu. Bizżejjed naħsbu kif kienet tkun id-dinja mingħajr id-djalogu mimli sabar ta' tant persuni ġenerużi li żammew familji u komunitajiet shaħ magħquda. Id-djalogu perseveranti u qalbieni ma jagħmilx aħbarijiet daqskemm jagħmlu t-tilwim u l-ġlied, imma jgħin b'mod diskret lid-dinja biex tgħix aħjar, ħafna iżjed milli qatt nistgħu nintebhu.

### **Id-djalogu soċjali lejn kultura ġdida**

199. Xi wħud jipprovaw jaħarbu mir-realtà u jistkennu f'dinjiet privati, u oħrajn jaffrontawha bi vjolenza qerrieda, imma "bejn l-indifferenza egoistika u l-protesta vjolenti hemm għażla li hi dejjem possibbli: id-djalogu. Id-djalogu bejn il-ġenerazzjonijiet, id-djalogu fil-poplu, il-kapaċità li nagħtu u nirċievu, li nibqgħu miftuħin għall-verità. Pajjiż jikber meta r-rikkezzi kulturali tiegħu jiddjalogaw bejniethom b'mod kostruttiv: il-kultura popolari, il-kultura universitarja, il-kultura żagħżugħa, il-kultura artistika, il-kultura teknoloġika, il-kultura ekonomika u l-kultura tal-familja, u l-kultura tal-midja".<sup>196</sup>

200. Spiss nifxlu d-djalogu ma' xi ħaġa differenti ħafna: qsim marradi ta' opinjonijiet fix-xbieki soċjali, ħafna drabi orjentat minn taġħrif medjatiku li mhux dejjem tista' toqgħod fuqu. Huma biss monologi li jimxu biswit xulxin, li forsi jimponu ruħhom fuq l-attenzjoni ta' ħaddieħor minħabba fit-ton għoli u aggressiv taġħhom. Imma l-monologi ma jimpenjaw lil ħadd, hekk li l-kontenuti taġħhom mhux darba u tnejn ikunu opportunistiċi u kontradittorji.

201. Il-fatti u s-sejħat tal-midja li jixterdu u jidwu b'mod hekk qawwi, fir-realtà spiss jifgaw il-possibbiltajiet ta' djalogu, għax bl-iskuża tal-iżbalji ta' ħaddieħor, kulħadd jibqa' jżomm mhux mimsus u ma jrid ibiddel xejn mill-ideat, l-interessi u l-għażliet tiegħu. Tispikka d-drawwa li wieħed iwaqqa' minnufih għaċ-ċajt lill-avversarju tiegħu, joffendih u jumiljah, flok jaffronta djalogu miftuħ u bir-rispett, fejn wieħed ifittex li jilhaq sintesi li kapaċi tmur lil hemm. L-aġħar ħaġa hi li dan il-lingwaġġ, li spiss insibu fil-kuntest medjatiku ta' kampanja politika, tant xtered li beda jużah kulħadd kuljum. Id-dibattitu ħafna drabi hu mmanipulat minn interessi partikulari li għandhom saħħa ikbar u jfittxu b'mod diżonest li jdawru l-opinjoni pubblika lejhom. M'iniex nirriferi biss għall-gvern tal-ġurnata, għax dan il-poter ta' manipulazzjoni jista' jkun

---

<sup>196</sup> *Diskors fil-Laqqgħa mal-klassi tal-Mexxejja*, Rio de Janeiro – il-Brażil (27 ta' Lulju 2013): AAS 105 (2013), 683-684.

ekonomiku, politiku, medjatiku, religjuż u ta' kull xorta oħra. Xi drabi jiġi ġġustifikat jew skużat meta d-dinamika tiegħu tikkorrispondi għall-interessi ekonomiċi jew ideoloġiċi ta' min ikun, imma llum jew għada wieħed jispiċċa jerga' jdur kontra dawn l-istess interessi.

202. In-nuqqas ta' djalogu jgħib miegħu l-fatt li hadd, sew jekk f'qasam sew jekk f'iehor, mhu se jħabbel moħħu bil-ġid komuni, imma biss kif ha jgawdi mill-vantaġġi li jgħib miegħu l-poter, jew, l-iktar l-iktar, li jimponi l-mod ta' kif jaħsibha hu. U hekk il-kollokji jirriduċu ruħhom għal sempliċi trattattivi biex kull wieħed jista' jikkapparra l-poter kollu u l-aqwa vantaġġi possibbli, mingħajr ma nfittxu flimkien dak li jista' jwassal għall-ġid komuni. L-eroj tal-futur se jkun dawk li jagħrfu jkissru din il-loġika żbaljata u jaqtgħuha li jwieżnu bir-rispett kelma mimlija verità, lil hemm mill-interessi personali. Nittamaw li dawn l-eroj qegħdin jixirfu fis-skiet mill-qalba tas-soċjetà tagħna.

### *Nibnu flimkien*

203. Id-djalogu soċjali awtentiku jitlob minna l-ħila li nirrispettaw kif jaħsibha l-iehor, u naċċettaw il-possibbiltà li għandu konvinzjonijiet jew interessi legittimi. Ibda mill-identità tiegħu, l-iehor għandu xi haġa x'jagħti u nixtiequ li jinżel iktar fil-fond u jesponi l-pożizzjoni tiegħu biex id-dibattitu pubbliku jkun ishah. Huwa minnu li meta persuna jew grupp hu koerenti ma' kif jaħsibha, iżomm sħiħ ma' ċerti valuri u konvinzjonijiet tiegħu, u jiżviluppa hsieb, dan b'xi mod jew iehor se jkun ta' ġid għas-soċjetà. Imma dan effettivament isehh biss skont kemm dan l-iżvilupp jitwettaq fid-djalogu u fi ftuħ għall-oħrajn. Fil-fatt, “fi spirtu veru ta' djalogu nkabbru fina l-ħila li nifhmu t-tifsira ta' dak li l-iehor jgħid u jagħmel, imqar jekk dan ma nistgħux nagħmluh konvinzjoni tagħna. Hekk isir possibbli li nkunu sincieri, ma naħbux dak li nemmnu fih, mingħajr qatt nieqfu niddjalogaw, infittxu punti ta' kuntatt, u fuq kollox naħdmu u nħabirku flimkien”.<sup>197</sup> Id-diskussjoni pubblika, jekk tassew tagħti spazju lil kulhadd u ma timmanipulax jew taħbi l-informazzjoni, hija stimolu kontinwu li jgħinna nilhqu aħjar il-verità, jew tal-inqas nesprimuha aħjar. Ma tħallix lid-diversi oqsma joqogħdu komdi u awtosuffiċjenti fil-mod tagħhom ta' kif jaraw l-affarijiet u fl-interessi limitati tagħhom. Nemmnu li “d-differenzi huma kreattivi, joħolqu tensjoni, u fit-tiswija ta' tensjoni hemm il-progress tal-umanità”.<sup>198</sup>

204. Illum teżisti l-konvinzjoni li, barra l-iżviluppi xjentifiċi speċjalizzati, hemm bżonn tal-komunikazzjoni bejn id-dixxiplini, ladarba r-realtà hi waħda, imma nistgħu naslu għaliha minn diversi perspettivi u b'metodoloġiji differenti. Ma rridux ninsew ir-riskju li progress xjentifiku jitqies l-uniku mod possibbli

<sup>197</sup> Eżortazzjoni appostolika postsinodali *Querida Amazonia* (2 ta' Frar 2020), 108.

<sup>198</sup> Mill-film *Papa Francesco – Un uomo di parola. La speranza è un messaggio universale*, ta' Wim Wenders (2018).

kif wiehed jifhem aspett tal-ħajja, tas-soċjetà u tad-dinja. Imma, dak ir-riċerkatur li jimxi b'suċċess fl-analizi tiegħu u hu anki lest jagħraf dimensjonijiet oħra tar-realtà li qed jistħarregg, grazzi għall-ħidma ta' xjenzi oħra u gherf ieħor, ikun jinfetaħ biex jagħraf ir-realtà b'mod iktar sħiħ.

205. F'din id-dinja globalizzata "l-midja jistgħu jgħinu biex aħna nħossuna aktar qrib xulxin; biex inħossu sens imgedded tal-għaqda bħala familja umana li timbotta għas-solidarjetà u l-impenn serju lejn ħajja aktar dinjituża. [...] Jistgħu jgħinuna f'dan, partikolarment illum, meta x-xibka tal-komunikazzjoni umana laħqet żviluppi li ma jitwemmnux. Partikolarment l-internet jista' joffri possibiltajiet akbar ta' laqgħa u solidarjetà bejn kulhadd. Din hi haġa tajba u rigal mingħand Alla".<sup>199</sup> Imma rridu nivverifikaw kontinwament li l-għamliet ta' komunikazzjoni fi żmienna jorjentawna effettivament lejn il-laqgħa ġeneruża, lejn it-tiftix sincier tal-verità sħiħa, lejn il-qadi, lejn il-qrubija lejn il-foqra, lejn it-tħabrik biex nibnu l-ġid komuni. Fl-istess waqt, kif urewna l-Isqfijiet tal-Awstralja, "ma nistgħux naċċettaw dinja digitali ħsiebha biex tisfrutta d-dgħufija tagħna u toħroġ l-aġħar li hemm fin-nies".<sup>200</sup>

### **Baži għal kunsens**

206. Ir-relattivizmu mhuiex is-soluzzjoni. Taħt il-velu ta' taparsi tolleranza, jispiċċa biex jiffavorixxi l-fatt li l-valuri morali jiġu interpretati mis-setgħanin skont x'jaqbilhom f'dak il-mument. Jekk "m'hemmx veritajiet oġġettivi u lanqas prinċipji stabbli, lil hemm mis-sodisfazzjon tax-xewqat tagħna u tal-ħtigijiet immedjati, [...] ma nistgħux inserrhu iżjed fuq il-programmi politiċi u s-saħħa tal-liġi jew naħsbu li huma biżżejjed. [...] Meta hi l-kultura li ssir korrotta u ma tibqa' tagħraf ebda verità oġġettiva jew prinċipji universalment validi, il-liġijiet jinftiehm u biss bħala impożizzjonijiet arbitrarji jew bħala xkiel li għandna naħarbuh".<sup>201</sup>

207. Possibli nkunu attenti għall-verità, jew qed infittxu l-verità li twieġeb għar-realtà l-iżjed profonda tagħna? X'inhija l-liġi mingħajr il-konvinzjoni, milħuqa f'mixja twila ta' riflessjoni u ta' gherf, li kull bniedem hu qaddis u invjolabbli? Biex soċjetà jista' jkollha futur, hemm bżonn li tkun trawmet f'rispett qawwi lejn il-verità tad-dinjità umana, li għaliha nbaxxu rasna. Allura ma noqtlux lil xi hadd mhux biss biex nevitaw l-istmerrija tas-soċjetà u l-piż tal-liġi, imma b'konvinzjoni. Hija verità fundamentali li nagħrfuha bir-raġuni u nilqgħuha bil-kuxjenza. Soċjetà hija nobbli u rispettabbli anki għaliex trawwem fi hđanha t-tiftixa tal-verità u għax torbot qalbha mal-veritajiet fundamentali.

<sup>199</sup> *Messaġġ għat-48 Jum Dinji tal-Komunikazzjoni Soċjali* (24 ta' Jannar 2014): AAS 106 (2014), 113.

<sup>200</sup> Konferenza tal-Isqfijiet Kattoliċi tal-Awstralja, Dipartiment tal-Ġustizzja soċjali, *Making it real: genuine human encounter in our digital world* (Novembru 2019), 5.

<sup>201</sup> Ittra enċiklika *Laudato si'* (24 ta' Mejju 2015), 123: AAS 107 (2015), 896.

208. Hemm bżonn niħarrġu biex nikxfu l-maskri tad-diversi manipulazzjonijiet, tagħwiġ u ħabi tal-verità fl-oqsma pubbliċi u privati. Dik li aħna nsejġu “verità” mhijiex biss il-komunikazzjoni ta’ fatti magħmula mill-ġurnaliżmu. Hi qabelxejn it-tiftixa tal-pedamenti l-iżjed sodi li jinsabu fil-bażi tal-ġħazliet u l-liġijiet tagħna. Dan jitlob minna li naċċettaw li l-intelligenza umana tista’ tmur lil hemm mill-konvenjenzi tal-mument u tilqa’ xi veritajiet li ma jinbidlux, li kienu verità qabilna u hekk se jibqgħu dejjem. Hija u tistħarreg lin-natura umana, ir-raguni tiskopri valuri li huma universali, ġħax ġejjin minnha.

209. Imma ma jistax forsi jiġri li d-drittijiet fundamentali umani, li tant huma meqjusa sagrosanti llum, jiġu miċħuda mis-setgħana tal-mument, wara li jkunu kisbu l-“kunsens” ta’ popolazzjoni rieqda u mbeżżgħa? U lanqas sempliċi kunsens bejn id-diversi popoli, daqstant ieħor manipulabbli, ma jkun biżżejjed biex jiqfilhom. Diġà ġħandna biżżejjed provi tal-ġid kollu li kapaċi jwettqu, imma, fl-istess waqt, irridu nagħrfu kemm aħna stess kapaċi neqirdu. L-individwalizmu indifferenti u bla ħniena li fih waqajna mħuwiex forsi wkoll frott tat-telqa tagħna li nfittxu l-oġħla valuri, li jmorru lil hemm mill-bżonnijiet tal-mument? Mar-relattivizmu jiżdied ir-riskju li min hu b’saħħtu jew l-iżjed kapaċi jirnexxilu jimponi verità falza. Imma, “ġħan-normi li jipprojbixxu dak li hu ħażin fih innifsu la hemm privileġġi u lanqas eċċezzjonijiet: tkunx sid id-dinja jew ‘l-iktar imsejken’ fuq l-art ma hemmx differenza, ilkoll indaqs fejn jidħol dak li titlob il-moralità”.<sup>202</sup>

210. Dak li qed jiġrilna llum, li qed ikaxkarna lejn loġika perversa u battala, hu li l-etika u l-politika nbelgħu fil-fiżika. M’għadhomx jeżistu t-tajieb u l-ħażin fihom infushom, imma biss kalkolu ta’ vantaġġi u żvantaġġi. Iċ-ċaqliq tar-raguni morali jġib miegħu bħala konsegwenza li l-liġi m’għadhiex tista’ tirreferi għal kunċett fundamentali ta’ ġustizzja, imma pjuttost issir mera tal-ideat tal-mument. U hawn jiġi t-tmermir ta’ dawn il-valuri: nibdew “nillivellaw fil-baxx” permezz ta’ kunsens superfiċjali u li jidħol f’ħafna kompromessi. Hekk, żgur li tittrijonfa l-loġika ta’ min hu l-aktar b’saħħtu.

### *Il-kunsens u l-verità*

211. F’soċjetà pluralista, id-djalogu huwa l-aħjar triq biex naslu li nagħrfu dak li għandu dejjem jiġi affermat u rrispettat, u li jmur lil hemm minn kunsens okkażjonali. Qed nitkellmu fuq djalogu li jrid jiġi mogħni u mdawwal minn raġunijiet, minn argumenti razzjonali, minn firxa ta’ prospettivi, mis-sehem tad-diversi oqsma tal-ġherf u fehmiel, u li ma jeskludix il-konvinzjoni li nistgħu naslu għal xi veritajiet fundamentali li dejjem għandna nħaddnu. Meta naċċettaw li hemm xi valuri permanenti, imqar jekk mhux dejjem faċli nagħrfuhom, inkunu nżommu fis-sod l-etika soċjali. Anki meta nkunu

<sup>202</sup> San Ġwanni Pawlu II, Ittra enċiklika *Veritatis splendor* (6 ta’ Awwissu 1993), 96: AAS 85 (1993), 1209.

għarafniehom u haddanniehomm grazzi għad-djalogu u l-kunsens, naraw li dawn il-valuri bażiċi jmorru lil hemm minn kull kunsens, nagħrfu fihom valuri li jittraxxendu l-kuntesti tagħna u mhuma qatt negozjabbli. Jista' jikber l-għarfien tagħna tat-tifsira tagħhom u tal-importanza tagħhom – u f'dan is-sens il-kunsens huwa realtà dinamika – imma fihom infushom huma apprezzati bħala stabbli minhabba s-sinifikat intrinsiku tagħhom.

212. Jekk hemm haġa li tibqa' dejjem tgħodd għat-tħaddim tajjeb tas-soċjetà, dan mhux forsi għax warajha hemm verità li tibqa', li l-intelligenza tista' tifhem? Fl-istess realtà li aħna bnedmin u soċjetà, fin-natura intima ta' dan, hemm serje ta' strutturi bażiċi li jwieżnu l-iżvilupp u l-għajxien tagħna. Minn hemm joħorġu esiġenzi speċifiċi li nistgħu niskopruhom grazzi għad-djalogu, imqar jekk mhumiex mibnija mill-kunsens fis-sens strett tal-kelma. Il-fatt li ċerti normi huma indispensabbli għall-istess haġja soċjali hu sinjal estern li huma xi haġa intrinsikament tajba. Konsegwentement, ma hemmx għalfejn nikkonfrontaw bejniethom il-konvenjenza soċjali, il-kunsens u r-realtà ta' verità oġġettiva. It-tlieta li huma jistgħu jingħaqdu flimkien f'armonija meta, permezz tad-djalogu, il-persuni jkollhom il-kuraġġ li jinżlu fil-fond ta' kwistjoni.

213. Jekk f'kull sitwazzjoni għandna nirrispettaw id-dinjità tal-oħrajn, dan għaliex aħna la nivvintaw u lanqas nissupponu aħna din id-dinjità, imma effettivament hemm fihom valur oġġettiv materjali u miċ-ċirkustanzi, li jitlob li jiġu ttrattati b'mod ieħor. Li kull bniedem għandu dinjità inaljenabbli hija verità li tikkorrispondi man-natura umana lil hemm minn kull bidla kulturali. Għalhekk il-bniedem għandu l-istess dinjità involabbli f'kull epoka tal-istorja u hadd ma jista' jhossu awtorizzat miċ-ċirkustanzi jiċhad din il-konvinzjoni jew jaġixxi mod ieħor. L-intelligenza għalhekk tista' tgħarbel fir-realtà tal-affarijiet, permezz tar-riflessjoni, l-esperjenza u d-djalogu, biex tagħraf f'dik ir-realtà li tittraxxendiha l-baži ta' ċerti esiġenzi morali universali.

214. Għall-anjostiċi, dan il-fundament jista' jidher biżżejjed biex jagħti validità universali soda u stabbli lill-prinċipji etiċi bażilari u li mhumiex negozjabbli, biex hekk ma jhallux jerġgħu jseħhu katastrofijiet godda. Għal dawk li jemmnu, in-natura umana, għajn ta' prinċipji etiċi, għet maħluqa minn Alla, li, fl-aħħar mill-aħħar, jagħti baži soda lil dawn il-prinċipji.<sup>203</sup> Dan ma johloqx xi riġidità etika u lanqas jiftaħ it-triq għall-impożizzjoni ta' xi sistema morali, għax il-prinċipji morali fundamentali u universalment validi jistgħu jagħtu lok għal bosta normi prattiċi. Għalhekk jibqa' dejjem lok għad-djalogu.

## **Kultura ġdida**

---

<sup>203</sup> Bħala Nsara aħna nemmnu wkoll li Alla jagħtina l-grazzja tiegħu biex nistgħu ngħixu bħala aħwa.

215. “Il-ħajja hija l-arti tal-laqgħa, anki jekk fil-ħajja hemm ħafna nuqqas ta’ qbil”.<sup>204</sup> Mhux darba u tnejn sejjajt biex inseddqu kultura tal-laqgħa, li tmur lil hemm mid-djalettiċi li jqegħduna kontra xulxin. Huwa stil ta’ ħajja li jipprova jsawwar dik il-priżma ta’ ħafna wcuħ, ħafna naħat, imma li lkoll jagħmlu flimkien unità li hi għanja fl-isfumaturi tagħha, għax “is-shiħ hu aqwa mill-parti”.<sup>205</sup> Il-priżma tirrappreżenta soċjetà fejn id-differenzi joqogħdu ma’ xulxin u jintegraw lil xulxin, biex hekk jistagħnew u jiddawlu minn xulxin, imqar jekk dan ifisser ukoll diskussjonijiet u riservi. Fil-fatt, minn kulħadd nistgħu nitgħallmu xi ħaġa, ħadd mhu bla siwi, ħadd mhu hemm għalxejn. Dan jimplika li ninkludu l-periferiji. Min jgħix fihom għandu ħarsa oħra, jara aspetti tar-realtà li ma jidhrux miċ-ċentri ta’ poter fejn jittieħdu l-aktar deċiżjonijiet determinanti.

### *Il-laqgħa ssir kultura*

216. Il-kelma “kultura” tindika xi ħaġa li daħlet fil-qalba tal-poplu, fil-konvinzjonijiet l-aktar qawwija tiegħu u fl-istil ta’ ħajtu. Jekk nitkellmu fuq “kultura” fil-poplu, dan hu iżjed minn idea jew minn kuncett astratt. Tigbor fiha x-xewqat, il-ħegġa u bla dubju ta’ xejn mod ta’ ħajja li jikkarakterizza dak il-grupp ta’ bnedmin. Għalhekk, meta nitkellmu fuq “kultura tal-laqgħa” jfisser li bhala poplu aħna mimlija bil-herqa li niltaqgħu, li nfittxu punti ta’ kuntatt, nibnu pontijiet, infasslu xi ħaġa li tinvolvi lil kulħadd. Din saret xewqa u stil ta’ ħajja. Is-sugġett ta’ din il-kultura huwa l-poplu, u mhux xi settur tas-soċjetà li jimmira biex iżomm il-paċi fil-bqija tal-poplu b’mezzi professjonali u medjatiċi.

217. Il-paċi soċjali hi hawtiela, xogħol tas-sengħa. Bi ffit għaqal u riżorsi jkun eħfef li żżomm taħt kontroll il-libertajiet u d-differenzi. Imma din il-paċi tkun waħda tal-qoxra u dgħajfa, mhux frott kultura tal-laqgħa li twezinha. Li nintegraw ir-realtajiet differenti hi ħaġa wisq itqal u tieħu ż-żmien, imma hija l-garanzija ta’ paċi vera u soda. Dan ma jinkisibx billi jingħaqdu flimkien biss il-puri, għax “sahansitra l-persuni li jistgħu jigu kkritikati għall-iżbalji tagħhom għandhom xi ħaġa x’jagħtu li m’għandhiex tintilef”.<sup>206</sup> U lanqas jikkonsisti f’paċi li titwieled billi nsikktu l-karbiet soċjali jew nevitaw li jagħmlu ħafna storbju, għax dan mhuwiex “kunsens madwar mejda jew għal paċi ta’ ħajja qasira li tikkuntenta biss il-minoranza”.<sup>207</sup> Dak li jiswa hu li nibdew *proċess* ta’ laqgħa, proċessi li jistgħu jibnu poplu li jaf jigbor flimkien id-differenzi. Ejjew narmaw lil uliedna bl-armi tad-djalogu! Ngħallmuhom il-battalja t-tajba tal-laqgħa!

### *Il-gost li nagħrfu lill-ieħor*

---

<sup>204</sup> Vinicius De Moraes, *Samba della benedizione (Samba da Bênção)*, fid-diska *Um encontro no Au bon Gourmet*, Rio de Janeiro (2 ta’ Awwissu 1962).

<sup>205</sup> Eżortazzjoni appostolika *Evangelii gaudium* (24 ta’ Novembru 2013), 237: AAS 105 (2013), 1116.

<sup>206</sup> *Ibid.*, 236: AAS 105 (2013), 1115.

<sup>207</sup> *Ibid.*, 218: AAS 105 (2013), 1110.

218. Dan jitlob minna l-ħila li lill-ieħor nagħrfulu d-dritt li jkunu hu nnifsu u jkun differenti. Ibda minn dan l-għarfien li jsir kultura, ikun possibbli nagħtu l-ħajja lil patt soċjali. Mingħajr dan l-għarfien jitfaċċaw modi sottili li bihom ingaħlu lill-ieħor jitlef kull sinifikat, isir irrilevanti, u s-soċjetà ma tibqa' tara ebda valur fih. Wara ċ-ċaħda ta' ċerti għamliet vizibbli ta' vjolenza, spiss tinheba vjolenza oħra iżjed qarrieqa: dik ta' dawk li jżebilhu dak li hu differenti, fuq kollox meta l-karbiet tiegħu b'xi mod jagħmlu ħsara lill-interessi tagħhom.

219. Meta parti mis-soċjetà tippretendi li tista' tgawdi minn kulma toffri d-dinja, bħallikieku l-foqra ma kinux jeżistu, dan f'ċertu punt ikollu l-konsegwenzi tiegħu. Jekk ninjoraw il-ħajja u d-drittijiet tal-oħrajn, illum jew għada dan sa jipprovoka xi xorta ta' vjolenza, ħafna drabi mhux mistennija. Il-ħolmiet tal-libertà, tal-ugwaljanza u tal-fraternità jistgħu jibqgħu fuq il-livell ta' sempliċi formalitajiet, għax fir-realtà ma jkunux hemm għal kulhadd. Għalhekk, m'ahniex nitkellmu biss fuq li nfittxu nlaqqgħu lil dawk li għandhom f'idejhom bosta għamliet differenti ta' poter ekonomiku, politiku jew akkademiku. Laqgħa soċjali vera tqiegħed fi djalogu veru dawk l-għamliet kbar ta' kultura li jirrapprezentaw il-parti l-kbira tal-popolazzjoni. Spiss il-proposti tajbin l-oqsma l-iżjed foqra ma jagħmluhomx tagħhom, għax jiġu pprezentati taħt libsa kulturali li mhix tagħhom u li magħha ma jistgħux jidentifikaw ruħhom. Konsegwentement, patt soċjali realistiku u inklużiv għandu jkun ukoll "patt kulturali", li jirrispetta u jassumi d-diversi vizjonijiet tad-dinja, il-kulturi u l-istili ta' ħajja li jeżistu flimkien fis-soċjetà.

220. Ngħidu aħna, il-popli indiġeni mhumiex kontra l-progress, anki jekk għandhom idea differenti ta' progress, ħafna drabi iżjed umanistika minn dik tal-kultura moderna tal-popli żviluppatti. Mhijiex kultura orjentata għall-vantaġġ ta' dawk li għandhom is-setgħa, ta' dawk li jħossuhom fil-bżonn li joħolqu speċi ta' ġenna tal-art. L-intolleranza u l-istmerrija lejn il-kulturi popolari indiġeni hi għamla vera ta' vjolenza, ta' dawk l-"etiċisti" bla tjeba li jgħadduha jiġġudikaw lill-oħrajn. Imma l-ebda bidla awtentika, profonda u stabbli ma tista' ssir jekk ma titwettaqx fid-diversi kulturi, l-ewwel u qabel kollox tal-foqra. Patt kulturali jitlob li ma nibqgħux nifhmu l-identità ta' post b'mod monolitiku, u jesigi minna li nirrispettaw id-differenzi billi noffruhom toroq ta' promozzjoni u ta' integrazzjoni soċjali.

221. Dan il-patt jitlob minna wkoll li nilqgħu l-possibbiltà li nċedu xi ħaġa għall-ġid komuni. Ħadd ma jista' jkollu l-verità kollha f'idejh, lanqas jissodisfa x-xewqat kollha tiegħu, għax din il-pretensjoni twassal biex wieħed ikun irid jeqred lill-ieħor billi jiċhadlu drittijietu. It-tiftix ta' tolleranza falza għandu jċedi postu lir-realizmu tad-djalogu, ta' min jemmen li għandu jkun fidil għall-prinċipji tiegħu, imma jagħraf li anki l-ieħor għandu d-dritt li jipprova jkun fidil għal tiegħu. Huwa l-għarfien veru tal-ieħor, li l-imħabba biss tagħmel possibbli

u li jfisser nidhlu fiż-żaribun tal-ieħor biex niskopru x'hemm awtentiku, jew tal-inqas li nistgħu nifhmu, fost il-motivazzjonijiet u l-interessi tiegħu.

### **Nerġghu nsibu l-hlewwa**

222. L-individwalizmu konsumista jagħti lok għal hafna abbuži. L-oħrajn isiru sempliċi xkiel għat-trankwillità tal-pjaċir tiegħi. Għalhekk nispiċċaw nittrattawhom bħala xi haġa li tagħtina fastidju u tikber l-aggressività. Dan aktar jitqawwa u jasal għal livelli frustranti fil-perjodi ta' kriżi, f'sitwazzjonijiet katastrofiċi, f'mumentu ibsin, meta johroġ iktar l-ispirtu ta' "ha jsalva min jista'". Madankollu, għadu possibbli naghżlu li nħaddmu l-hlewwa. Hemm persuni li dan jagħmluh u jiddu bħal kwiekeb f'nofs tant dalma.

223. San Pawl semma wieħed mill-frott tal-Ispirtu s-Santu bil-kelma Griega *chrestótes* (Gal 5:22), li tesprimi stat tar-ruħ li mhux qares, goff, iebes, imma twajjeb, helu, li jwieżen u jfarrag. Il-persuna li għandha din il-kwalità tgħin lill-oħrajn biex hajjithom tkun iżjed sopportabbli, fuq kollox meta jgħorru t-toqol tal-problemi, tal-bżonnijiet u tal-biżgħat tagħhom. Hu mod kif nittrattaw lill-oħrajn li jidher taht diversi xejriet: bħala ġentilezza fl-għemil, bħala attenzjoni biex ma nweggghux la bil-kliem u lanqas bil-ġesti, bħala tentattiv biex intaffu l-piż tal-oħrajn. Ifisser li wieħed "ilissen kelmiet ta' inkuraġġiment, li jfarrgu, li jqawwu, li jikkunslaw, li jheggu", flok "kelmiet li jumiljaw, li jnikktu, li jdejqu, li jmaqdr".<sup>208</sup>

224. Il-hlewwa teħlisna mill-kefrija li xi drabi tindiehes fir-relazzjonijiet umani, mill-ansjetà li ma tħalliniex naħsbu fl-oħrajn, mill-urgenza distratta li tinsa li anki l-oħrajn għandhom dritt ikunu ferħana. Illum qajla għadek issib min għandu ħin u enerġija biex jieqaf ftit halli jittratta tajjeb lill-oħrajn, biex jgħid "jekk jogħġbok", "skuzani", "grazzi". Imma kull tant u tant jinqala' xi miraklu ta' persuna ġentili, li twarrab għall-ġenb l-inkwiet tagħha u l-bżonnijiet urgenti tagħha biex tagħti attenzjoni, biex tirregala tbissima, biex tliessen kelma ta' thegħiġ, biex tagħmel possibbli spazju ta' smiġħ qalb tant indifferenza. Dan l-isforz, jekk ngħixuh kuljum, għandu l-ħila johloq dik il-konvivenza tajba li tegħleb in-nuqqas ta' ftehim u tħarisna mill-kunflitti. Il-prattika tal-hlewwa mhix xi dettall sekondarju u lanqas imġiba superfiċjali jew tal-puliti. Bl-istima u r-rispett li titlob, meta ssir kultura f'soċjetà, tibdel qatigh l-istil ta' hajja, ir-relazzjonijiet soċjali, il-mod ta' kif niddibattu u nħabbtu l-ideat tagħna ma' xulxin. Thaffef it-tiftix ta' ftehim bejnietna u tiftaħ toroq hemm fejn l-aġir goff iġarraf il-pontijiet kollha.

---

<sup>208</sup> Eżortazzjoni appostolika postsinodali *Amoris laetitia* (19 ta' Marzu 2016), 100: AAS 108 (2016), 351.

## IS-SEBA' KAPITLU TOROQ GHAL LAQGHA ĠDIDA

225. F'ħafna mkejjen tad-dinja huma meħtiega mixjiet ta' paċi li jwasslu għall-fejqan tal-ġrieħi, hemm bżonn ta' bennejja tal-paċi li lesti jniedu proċessi ta' fejqan u ta' laqgħa mġedda b'ħila u qlubija.

### **Nerġgħu nibdew mill-verità**

226. Laqgħa ġdida ma tfissirx li nerġgħu lura għal żmien qabel il-kunflitti. Iż-żmien lil kulhadd jibdel. It-tbatija u l-ġlied bidluna. Barra minn hekk, m'għadx hemm lok għal diplomaziji battala, għal pretensjonijiet, diskorsi doppji, ħabi, manjeri tajba li jostru r-realtà. Dawk li kellhom xi jgħidu bil-kliem issa hemm bżonn li jiddjalogaw billi jfittxu l-verità, ċara u tonda. Għandhom bżonn jitgħallmu jhaddmu memorja penitenzjali, li biha kapaci jerfgħu r-responsabbiltà tal-imġhoddi biex jehilsu lill-futur mid-delużjonijiet, il-konfużjonijiet u l-pjanijiet tagħhom. Mill-verità storika tal-fatti biss jista' jinbet l-isforz perseveranti u fit-tul li nifhmu lil xulxin u nfittxu sintesi ġdida għall-ġid ta' kulhadd. Ir-realtà hi li "l-paċi hija għalhekk impenn dejjem. Hija biċċa xogħol li titlob tfittxija b'sabar għall-verità u għall-ġustizzja, li tonora l-memorja tal-vittmi u li pass pass tiftaħ il-bieb għal tama komuni, b'saħħitha iktar mill-vendetta".<sup>209</sup> Kif stqarru l-Isqfijiet tal-Kongo dwar kunflitt li jirripeti ruħu, "il-ftehim tal-paċi fuq il-karta qatt mhux jkun biżżejjed. Hemm bżonn immorru iktar 'il bogħod minn hekk, u ndaħħlu l-esigenza tal-verità dwar mnejn bdiet din il-kriżi li qed tirrepeti ruħha. Il-poplu għandu l-jedd ikun jaf x'gara".<sup>210</sup>

227. Fil-fatt, "il-verità hija sieħba li ma tistax tinfired mill-ġustizzja u mill-ħniena. It-tlieta huma ħaġa waħda, huma bżonnjużi biex tinbena l-paċi u, min-naħa l-oħra, kull waħda minnhom iżżomm lill-oħrajn milli jinbidlu. [...] Fil-fatt, il-verità m'għandhiex twassal għall-vendetta, imma aktar għar-rikonċiljazzjoni u l-maħfra. Il-verità hi meta tkellem familji mkissrin fuq it-tbatija minħabba li l-ġenituri tagħhom ma nstabux. Il-verità hi meta nistqarru x'sar mill-minorenni mħaddma mill-operaturi tal-vjolenza. Hija verità li nagħrfu t-tbatija tan-nisa li huma vittmi tal-vjolenza u tal-abbużi. [...] Kull vjolenza mwettqa kontra l-bniedem hija ġerħa fil-laħam tal-umanità; kull mewt vjolenti rridu 'nqisuha' bħala persuna. [...] Il-vjolenza ġġib il-vjolenza, il-mibegħda ġġib mibegħda oħra, u l-mewt iġġib mewt oħra. Għandna nkissru din il-katina li tidher li ma nistgħux neħilsu minnha".<sup>211</sup>

---

<sup>209</sup> *Messaġġ għall-53 Jum Dinji tal-Paċi, 1 ta' Jannar 2020* (8 ta' Diċembru 2019), 2: *L'Osservatore Romano*, 13 ta' Diċembru 2019, p. 8.

<sup>210</sup> Konferenza Episkopali tal-Kongo, *Message au Peuple de Dieu et aux femmes et aux hommes de bonne volonté* (9 ta' Mejju 2018).

<sup>211</sup> *Diskors fil-laqgħa kbira ta' talb għar-rikonċiljazzjoni nazzjonali*, Villavicencio – il-Kolombja (8 ta' Settembru 2017): AAS 109 (2017), 1063-1064, 1066.

## **L-arkitettura u l-artiġjanat tal-paċi**

228. Il-mixja lejn il-paċi ma titlobx minna li nagħmlu soċjetà omeġenja, imma żgur thallina naħdmu flimkien. Tista' xxierrek lil bosta fit-tiftix flimkien li minnu kulhadd igawdi. Quddiem għan speċifiku li lkoll inħaddnu, nistgħu noffru diversi proposti tekniċi, diversi esperjenzi, u naħdmu għall-ġid komuni. Hemm bżonn infittxu li nidentifikaw tajjeb il-problemi li soċjetà tgħaddi minnhom biex naċċettaw li jeżistu diversi modi kif inħarsu lejn id-diffikultajiet u nsolvuhom. Il-mixja lejn konvivenza aħjar titlob dejjem li nagħrfu x'inhuma l-possibiltajiet li l-ieħor jaf iġib miegħu perspettiva legittima – tal-inqas f'parti minnha –, xi haġa li tista' tgħinna niżnu l-affarijiet mill-ġdid, anki meta forsi jkun żbalja jew aġixxa hażin. Fil-fatt, “qatt m'għandna naraw lill-oħrajn biss fid-dawl ta' dak li setgħu qalu jew għamlu, imma rridu nzommu f'moħħna l-wegħda li jgorr u go fihom”,<sup>212</sup> wegħda li dejjem thalli miftuħ xaqq ta' tama.

229. Kif għallmuna l-Isqfijiet tal-Afrika ta' Isfel, ir-rikonċiljazzjoni vera tintlaħaq b'mod proattiv, “billi nsawru soċjetà ġdida msejsa fuq il-qadi tal-oħrajn, iktar milli fuq ix-xewqa li naħkmu; soċjetà msejsa fuq il-qsim ta' dak li għandna mal-oħrajn, iżjed milli fuq il-ġlieda egoistika ta' kull wieħed u waħda għall-akbar għana possibbli; soċjetà fejn il-valur li noqogħdu flimkien bħala essri umani hu bla dubju ta' xejn aktar importanti minn kull grupp ċkejken, sew jekk tkun il-familja, in-nazzjon, l-etniċità jew il-kultura”.<sup>213</sup> L-Isqfijiet tal-Korea ta' Isfel urewna kif paċi awtentika “tista' tinkiseb biss meta nitqabdu għall-gustizzja bid-djalogu, billi nfittxu r-rikonċiljazzjoni u l-iżvilupp ta' xulxin”.<sup>214</sup>

230. It-thabrik iebes biex negħlbu dak li jifridna mingħajr ma nitilfu l-identità ta' kull wieħed u waħda jitlob li fina lkoll jibqa' jhegġeg sens fundamentali ta' appartenenza. Fil-fatt, “is-soċjetà tagħna tkun rebbieħa meta kull persuna, kull grupp soċjali jkun iħossu verament id-dar. Fil-familja, il-ġenituri, in-nanniet, it-tfal iħossu ruħhom ‘ta' ġewwa’; hadd mhu eskluż. Jekk membru jsib ruħu f'diffikultà, anki kbira, anki jekk ikun ġab il-gwaj b'idejh stess, l-oħrajn jgħinuh, jagħtu is-sapport; it-tbatija tiegħu ssir ta' kulhadd [...] Fil-familja kulhadd jagħti seħmu fil-proġett komuni, ilkoll jaħdmu favur il-ġid komuni mingħajr ma jxejnu lill-individwu; bil-maqlub, isostnuh u jmexxuh 'il quddiem. Jitlewmu, imma hemm xi haġa li ma tiċċaqlaqx: ir-rabta familjari. It-tilwim fil-familja, wara, spiss jinbidel f'rikonċiljazzjoni. Il-ferħ u d-dwejjaq ta' kull membru jsiru ta' kulhadd. Dan hu l-mod kif tkun verament il-familja! Kemm ikun sabiħ jekk jirnexxilna naraw lill-avversarju politiku jew il-ġar tagħna bl-

---

<sup>212</sup> *Messaġġ għat-53 Jum Dinji tal-Paċi, 1 ta' Jannar 2020* (8 ta' Diċembru 2019), 3: *L'Osservatore Romano*, 13 ta' Diċembru 2019, p. 8.

<sup>213</sup> Konferenza tal-Isqfijiet tal-Afrika ta' Isfel, *Pastoral letter on christian hope in the current crisis* (Mejju 1986).

<sup>214</sup> Konferenza tal-Isqfijiet Kattoliċi tal-Korea, *Appeal of the Catholic Church in Korea for Peace on the Korean Peninsula* (15 ta' Awwissu 2017).

istess għajnejn li bihom inħarsu lejn it-tfal, il-mara, ir-raġel, il-missirijiet, l-ommijiet! Aħna nħobbu lis-soċjetà tagħna, jew din tibqa' xi haġa bogħod minna, li m'għandniex x'naqsmu magħha, li lilna ma tolqotniex, li għalina mhix impenn?".<sup>215</sup>

231. Ħafna drabi hemm bżonn kbir li ninnegozjaw u hekk niżviluppaw mixjiet konkreti lejn il-paċi. Madankollu, il-proċessi effettivi ta' paċi fit-tul huma qabelxejn bidliet artigjanali maħduma mill-popli, fejn kull persuna tista' tkun ħmira effikaċi bl-istil tal-ħajja tagħha ta' kuljum. Il-bidliet il-kbar ma jinbnewx minn wara skrivanija jew fl-istudju. Għalhekk, "kull persuna għandha rwol fundamentali, fi proġett kreattiv wiehed, biex tikteb paġna ġdida ta' storja, paġna mimlija tama, mimlija paċi, mimlija rikonċiljazzjoni".<sup>216</sup> Hemm "arkitettura" tal-paċi, li fiha jintervienu d-diversi istituzzjonijiet tas-soċjetà, kull waħda skont il-kompetenza tagħha, imma hemm ukoll "artigjanat" tal-paċi li fih il-koll aħna involuti. Ibda mid-diversi proċessi ta' paċi li jiżviluppaw f'diversi mkejjen tad-dinja, "tghallimna li dawn it-toroq ta' paċifikazzjoni, ta' primat tar-raġuni fuq il-vendetta, ta' armonija delikata bejn il-politika u d-dritt, ma jistgħux isolvu l-mixjiet tal-persuni. Mhux biżżejjed li jitfasslu kwadri normattivi u ftehim istituzzjonali bejn gruppi politiċi jew ekonomiċi ta' rieda tajba. [...] Barra minn hekk, dejjem hi haġa prezzjuża li ninserixxu fil-proċessi tagħna ta' paċi l-esperjenza tal-oqsma li, f'ħafna okkażjonijiet, ma baqgħux jidhru, biex tkun sewwasew il-komunità li tlewwen il-proċessi ta' memorja kollettiva".<sup>217</sup>

232. Ma hemmx punt finali fil-bini tal-paċi soċjali ta' pajjiż, għax din hi "ħidma bla tmiem u teħtieġ l-impenn ta' kulħadd. Ħidma li titlob li ma nnaqqasux l-isforzi biex nibnu l-għaqda fost in-nazzjon u, minkejja l-ostakli, id-differenzi u l-viżjonijiet differenti dwar kif tista' tinkiseb il-konvivenza paċifika, nippersistu fit-taqbida biex niffavorixxu l-kultura tal-laqgħa, li titlob minna li fiċ-ċentru ta' kull azzjoni politika, soċjali u ekonomika, inqiegħdu l-persuna umana, id-dinjità bla qies tagħha u r-rispett lejn il-ġid komuni. Jalla dan l-impenn iwarrab minna kull tentazzjoni ta' vendetta u t-tfittxija biss tal-interessi personali fl-iqsar żmien possibbli".<sup>218</sup> Il-manifestazzjonijiet pubbliċi vjolenti, minn naħa u mill-oħra, ma jgħinuniex insibu toroq li minnhom nistgħu noħorġu. Fuq kollox għax, kif osservaw tant tajjeb l-Isqfijiet tal-Kolombja, meta ninkuraġġixxu "mobilitazzjonijiet taċ-ċittadini, mhux dejjem huma ċari l-origni tagħhom u fejn

---

<sup>215</sup> *Diskors lis-soċjetà ċivili*, Quito – l-Ekwador (7 ta' Lulju 2015): *L'Osservatore Romano*, 9 ta' Lulju 2015, p. 9.

<sup>216</sup> *Diskors fil-Laqgħa interreliġjuża maż-żgħażaġħ*, Maputo – il-Mozambique (5 ta' Settembru 2019): *L'Osservatore Romano*, 6 ta' Settembru 2019, p. 7.

<sup>217</sup> *Omeliya fil-Quddiesa*, Cartagena de Indias – il-Kolombja (10 ta' Settembru 2017): AAS 109 (2017), 1086.

<sup>218</sup> *Diskors lill-Awtoritajiet, lill-Korp diplomatiku u lir-rappreżentanti tas-soċjetà ċivili*, Bogotá – il-Kolombja (7 ta' Settembru 2017): AAS 109 (2017), 1029.

iridu jwasslu, ikun hemm xi xejriet ta' manipulazzjoni politika, kif ukoll jieħdu r-riedni f'idejhom ċerti interessi partikolari".<sup>219</sup>

*L-ewwel u qabel kollox maċ-ċkejknin*

233. Il-promozzjoni tal-ħbiberija soċjali titlob mhux biss li jergħu jersqu lejn xulxin gruppi soċjali li kienu tbiegħdu minn xulxin minħabba xi perjodu storiku ta' kunflitti, imma anki t-tiftix ta' laqgħa mgedda mal-aktar setturi foqra u vulnerabbli. Il-paċi "mhix sempliciment in-nuqqas ta' gwerra, imma l-impenn bla heda – fuq kollox minn dawk li jinsabu fil-pożizzjonijiet tal-akbar responsabbiltà – li jingħata għarfien u tkun iggarantita konkretement ir-rikostruzzjoni tad-dinjità, li spiss tintesa jew tkun injorata, min-naħa ta' ħutna sabiex huma jhossuom protagonisti tad-destin tan-nazzjon tagħhom".<sup>220</sup>

234. Spiss dawk tal-aħħar post fis-soċjetà ġew offiżi b'generalizzazzjonijiet inġusti. Kull darba li l-iżjed foqra u l-imwarrbin jirreaġixxu b'attegġjamenti li jidhru antisocjali, importanti nifhmu li f'ħafna każi dawn ir-reazzjonijiet jiddependu minn storja ta' stmerrija u ta' nuqqas ta' inkluzjoni soċjali. Kif għallmuna l-Isqfijiet tal-Amerika Latina, "il-qrubija li tagħmilna ħbieb biss tista' tghinna napprezzaw bil-kbir il-valuri tal-foqra tal-lum, ix-xewqat legittimi tagħhom u l-mod speċifiku tagħhom kif jgħixu l-fidi. L-għażla favur il-foqra għandha twassalna għall-ħbiberija mal-foqra".<sup>221</sup>

235. Dawk li jippretendu li jgħibu l-paċi f'soċjetà m'għandhomx jinsew li n-nuqqas ta' ugwaljanza u ta' żvilupp uman shiħ ma jhallix il-paċi tinholoq. Fil-fatt, "mingħajr ugwaljanza ta' opportunitajiet, id-diversi forom ta' ġlied u ta' gwerra jsibu art fertili li llum jew għada gġib splużjoni. Meta s-soċjetà – lokali, nazzjonali jew dinjija – twarrab parti minnha fil-periferija, għalxejn ikun hemm programmi politiċi, forzi tal-ordni jew ta' *intelligence* li jippruvaw jiżguraw it-trankwillità fit-tul".<sup>222</sup> Jekk irridu nerġgħu nibdew mill-ġdid, dan jeħtieġ nagħmluh dejjem miċ-ċkejknin.

## **Il-valur u t-tifsira tal-maħfra**

236. Xi wħud jippreferu ma jitekllmux dwar rikonċiljazzjoni, għax iżommu li l-kunflitt, il-vjolenza u l-qasmiet jagħmlu parti mill-mod normali kif taħdem soċjetà. Huwa fatt li f'kull grupp uman hemm ġlied ta' poter ftit jew wisq sottili bejn diversi oqsma. Oħrajn iżommu li jekk tammetti l-maħfra tkun qed iċċedi l-ispazju tiegħek biex ikunu oħrajn li jieħdu s-sitwazzjoni f'idejhom. Għalhekk

<sup>219</sup> Konferenza Episkopali tal-Kolombja, *Por el bien de Colombia: diálogo, reconciliación y desarrollo integral* (26 ta' Novembru 2019), 4.

<sup>220</sup> *Diskors lill-Awtoritajiet, lis-soċjetà ċivili u lill-Korp diplomatiku*, Maputo – il-Mozambique (5 ta' Settembru 2019): *L'Osservatore Romano*, 6 ta' Settembru 2019, p. 6.

<sup>221</sup> Il-V Konferenza Ġenerali tal-Isqfijiet tal-Amerika Latina u l-Karribej, *Dokument ta' Aparecida* (29 ta' Ġunju 2007), 398 (ed. Tal. EDB, Bologna 2014).

<sup>222</sup> Eżortazzjoni appostolika *Evangelii gaudium* (24 ta' Novembru 2013), 59: AAS 105 (2013), 1044.

dawn iħaddnu li aħjar ikun hemm din il-logħba tal-poter li biha jinżamm bilanc tal-forzi bejn id-diversi gruppi. Oħrajn jemmnu li r-rikončiljazzjoni hija ħaġa tad-dgħajfin, li mhumiex kapaċi għad-djalogu u għalhekk jagħzlu li jaħarbu l-problemi billi jaħbu l-ingustizzji: mhumiex kapaċi jaffrontaw il-problemi, u għalhekk jippreferu paċi tal-qoxra.

### *Il-kunflitt inevitabli*

237. Il-maħfra u r-rikončiljazzjoni huma temi ta' importanza kbira fil-Kristjaneżmu u, b'modi differenti, f'reliġjonijiet oħra wkoll. Ir-riskju jinsab f'li ma nifhmux kif għandu jkun il-konvinzjonijiet ta' min jemmen u nipprezentawhom b'mod li jispicċaw irewħu l-fataliżmu, it-telqa jew l-ingustizzja, jew, mill-banda l-oħra, l-intolleranza u l-vjolenza.

238. Ġesù Kristu qatt ma stieden lil ħadd biex ikebbes il-vjolenza jew l-intolleranza. Huwa stess kien jikkundanna fil-miftuħ l-użu tal-forza minn min jimponi ruħu fuq l-oħrajn: “Tafu intom, fost il-pagani l-kapijiet qegħdin biex jikkmandawhom, u l-kbarat biex iħaddmu fuqhom is-setgħa. Fostkom ma għandux ikun hekk” (Mt 20:25-26). Min-naħa l-oħra, l-Evangēlju jitlobna naħfru “sa sebgha u sebghin darba” (Mt 18:22) u jagħti l-eżempju tal-qaddej li ma weriex ħniena, li ġie maħfur imma mbaġħad hu ma kienx kapaċi jaħfer lill-oħrajn (ara Mt 18:23-25).

239. Jekk naqraw siltiet oħra tat-Testment il-Ġdid, nistgħu ninnuntaw li fil-fatt l-ewwel komunitajiet, mgħaddsa f'dinja pagana miżgħuda bil-korruzzjoni u t-tagħwiġ, kien jħaddnu sens ta' sabar, tolleranza, komprensjoni. Xi siltiet huma ċari ħafna f'dan: jistednuna nieħdu lill-għedewwa tagħna bil-ħlewwa (ara 2 Tim 2:25). Jirrakkomandaw “biex ma jkasbru 'l ħadd, jaħarbu t-tilwim, ikunu umli, jimxu bil-ħlewwa ma' kulħadd. Għax aħna wkoll konna darba bla moħħ” (Tit 3:2-3). Il-ktieb tal-Atti tal-Appostli jistqarr li d-dixxipli, ippersegrawitati minn xi awtoritajiet, “kienu miġjuba mill-poplu kollu” (ara 2:47; 4:21,33; 5:13).

240. Madankollu, meta nirriflettu fuq il-maħfra, fuq il-paċi u fuq il-ftehim soċjali, insibu ruħna quddiem espressjoni ta' Kristu li tgħaġġibna: “Taħsbux li jiena ġejt ingib il-paċi fuq l-art! Ġejt ingib mhux il-paċi, imma s-sejfa. Iva, ġejt nifred lill-bniedem minn missieru, lill-bint minn ommha, u lill-mara minn omm żewġha; u l-bniedem ikollu n-nies ta' daru stess għedewwa tiegħu” (Mt 10:34-36). Din importanti nqegħduha fil-kuntest tal-kapitlu li fih tinsab. Hemmhekk hu ċar li t-tema ttrattata hi dik tal-fedeltà għall-għażla li wiehed ikun għamel, bla mistħija, imqar jekk din iġġib il-kuntrarju, u anki jekk il-persuni għezież għalih jeħduha kontra din l-għażla. Għalhekk, dawn il-kelmiet mhumiex qed jistednuna biex infittxu t-tilwim, imma sempliciment biex ingarrbu l-kunflitt inevitabli, biex ir-rispett uman ma jwassalniex biex nonqsu mill-fedeltà bl-iskuża li jeħtieġ nirrispettaw il-paċi familjari jew soċjali. San Ġwanni Pawlu II

stqarr li l-Knisja “ma tridx tikkundanna kull xorta ta’ kunflitti soċjali. Il-Knisja taf sewwa li tul il-ġrajja tad-dinja bilfors ikun hemm kunflitti ta’ interessi bejn il-ħafna gruppi soċjali differenti, u għalhekk quddiem dawn il-kunflitti l-Insara, b’mod onest u deciżiv, spiss iridu jiddeciedu x’sse tkun il-qagħda tagħhom”.<sup>223</sup>

#### *It-tilwim legittimu u l-maħfra*

241. Il-maħfra li qed nipproponu mhix ta’ min jiċhad id-drittijiet tiegħu quddiem bniedem b’saħħtu li hu korrott, kriminal jew xi ħadd li jrid ikasbar id-dinjità tagħna. Aħna msejhin inħobbu lil kulħadd, bla eċċezzjonijiet, imma li nħobbu lil xi ħadd li jgħakkisna ma jfissirx li nħalluh ikompli jagħmel dan; u lanqas li nagħtuh x’jifhem li dak li qed jagħmel hu aċċettabbli. Bil-maqlub, il-mod tajjeb kif inħobbuh hu billi nfittxu b’diversi modi li nwaqqfuh milli jkompli jgħakkes lil ħaddieħor, u nneħhulu dik is-setgħa li ma jafx juża u li qed tgharraq l-umanità tiegħu. Naħfru ma jfissirx inħallu lil min ikompli jżebłaħ id-dinjità tiegħu u ta’ ħaddieħor, jew inħallu xi ħadd kriminali jkompli jagħmel il-ħażin. Min iġarrab ingustizzja għandu jiddefendi bil-qawwa kollha d-drittijiet tiegħu u tal-familja tiegħu, proprju għax għandu jħares id-dinjità li ngħatatlu, dinjità maħbuba minn Alla. Jekk delinkwent għamel id-deni lili jew lil xi ħadd għaziż għalija, xejn ma għandu jzommni milli nitlob ġustizzja u li nħabrek biex dik il-persuna – jew kull persuna oħra – ma tagħmillix ħsara mill-ġdid u lanqas tagħmel l-istess ma’ oħrajn. Għandi nagħmlu dan, u l-maħfra mhux biss ma tneħħix din il-ħtieġa, imma titlobha.

242. L-importanti hu li dan ma nagħmluhx biex inkabbru r-rabja li tagħmel ħsara lir-ruħ tal-persuna u lir-ruħ tal-poplu tagħna, u lanqas minħabba xi bżonn żbaljat li neqirdu lill-ieħor billi nifthulha kontrih b’serje twila ta’ vendetti. Ħadd ma jista’ jsib il-paċi f’qalbu u lanqas jirrikonċilja ruħu mal-ħajja b’dan il-mod. Il-verità hi li “l-ebda familja, l-ebda grupp ta’ qraba, l-ebda grupp etniku u wisq inqas pajjiż ma għandu futur, jekk il-mutur li jgħaqqadhom flimkien, jigborhom u jkopri d-differenzi hu l-vendetta u l-mibegħda. Ma nistgħux niftieħmu u ningħaqdu flimkien biex nivvendikaw ruħna, biex lil min kien vjolenti nagħmlulu l-istess ħaġa li hu għamel lilna, biex nipplanaw okkażjonijiet ta’ vendetta taħt forom apparentement legali”.<sup>224</sup> Għax hekk ma nkunux niggwadanjaw xejn u fl-aħħar mill-aħħar nitilfu kollox.

243. Bla dubju, “mhux xogħol faċli tegħleb wirt ta’ ingustizzji, ostilità u diffidenza li ħalla warajh il-kunflitt. Dan jista’ jitwettaq biss jekk il-ħażin ikun megħlub mis-sewwa (ara Rum 12:21), u jekk ikunu kkultivati dawk il-virtujiet li

<sup>223</sup> Ittra enċiklika *Centesimus annus* (1 ta’ Meju 1991), 14: AAS 83 (1991), 810.

<sup>224</sup> *Omelija fil-Quddiesa għall-iżvilupp tal-popli*, Maputo – il-Mozambique (6 ta’ Settembru 2019): *L’Osservatore Romano*, 7 ta’ Settembru 2019, p. 8.

jiffavorixxu r-rikončiljazzjoni, is-solidarjetà u l-paċi”.<sup>225</sup> B’dan il-mod, “lil min iħalliha tikber fih, it-tjieba tagħtih kuxjenza trankwilla, ferħ profond imqar qalb id-diffikultajiet u n-nuqqas ta’ ftehim. Saħansitra quddiem l-offiżi li ġgarrab, it-tjieba mhix dgħufija, imma qawwa vera, kapaċi tieqaf lill-vendetta”.<sup>226</sup> Hemm bżonn nagħrfu f’ħajjitna li “dak il-ġudizzju iebes li ngorr f’qalbi kontra ħija jew oħti, dik il-ġerħa mhix imfejqa, dak id-deni mhux maħfur, dik il-korla li iktar ħsara se tagħmilli, ħija biċċa żgħira minn gwerra li qed ingorr go fija, ħija art tikwi ġol-qalb, li ta’ min jitfiha li ma tmurx issir vampa nar”.<sup>227</sup>

### *Ir-rebħa vera*

244. Meta l-kunflitti ma jiġux solvuti imma moħbija jew midfuna fil-passat, ikun hemm silenzji li jistgħu jfissru kompliċità fi żbalji u dñubiet serji. Mill-banda l-oħra, ir-rikončiljazzjoni vera ma tevitax il-kunflitt, imma tinkiseb *fil-kunflitt*, u tegħlbu permezz tad-djalogu u t-trattativa trasparenti, sinċiera u paċenzjuża. Il-ġlieda bejn diversi oqsma, “meta tastjeni mill-ġhemejjel ta’ kunflitt u mill-mibegħda lejn xulxin, tinbidel ftit ftit f’diskussjoni onesta, imsejsa fuq it-tiftix tal-ġustizzja”.<sup>228</sup>

245. Iktar minn darba pproponejt “prinċipju li hu indispensabbli biex nistgħu nibnu l-ħbiberija soċjali: l-ġhaqda tirbaħ fuq il-kunflitt. [...] Ma jfissirx li nirrikorru għas-sinkretizmu, lanqas għal realtà fejn wieħed jinxtorob fl-ieħor, imma għall-qbil dwar pjan oġħla li jiġbor fih il-potenzjalitajiet prezzjużi tal-polaritajiet li huma f’kuntrast ma’ xulxin”.<sup>229</sup> Nafu tajjeb li “kull darba illi, bħala persuni u bħala komunità, nitgħallmu nimmiraw aktar ’il fuq minna nfuṣna u mill-interessi partikolari tagħna, il-ftehim u l-impenn reċiproku jinbidlu [...] f’ambjent ħaj fejn il-kunflitti, it-tensjonijiet u l-opposti tal-imġhoddi, jistgħu jaslu għall-ġhaqda ta’ bosta forom li ġgħib ħajja ġdida”.<sup>230</sup>

## **Il-memorja**

246. Minn min bata ħafna b’mod ingust u kiefer ma għandniex nitolbu speċi ta’ “maħfra soċjali”. Ir-rikončiljazzjoni hi fatt personali, u ħadd ma jista’ jimponiha fuq il-ġabra flimkien ta’ soċjetà, lanqas hu marbut jippromoviha. Fil-qasam strettament personali, b’deċiżjoni ħielsa u ġeneruża, xi ħadd jista’ jirrifjuta li jesigi kastig (ara Mt 5:44-46), imqar jekk is-soċjetà u l-ġustizzja tagħha legittimament jitolbuh. Madankollu mhuwiex possibbli niddekretaw

<sup>225</sup> *Diskors fiċ-Ċerimonja ta’ merħba*, Colombo – is-Sri Lanka (13 ta’ Jannar 2015): *L’Osservatore Romano*, 14 ta’ Jannar 2015, p. 7.

<sup>226</sup> *Diskors lit-tfal taċ-Centru Betanja u lil rappreżentanza ta’ nies meġħjuna minn ċentri oħra ta’ karità fl-Albanija*, Tirana – l-Albanija (21 ta’ Settembru 2014): *Insegnamenti*, II, 2 (2014), 288.

<sup>227</sup> *Vidjomessaġġ lil TED2017 ta’ Vancouver* (26 ta’ April 2017): *L’Osservatore Romano* (27 ta’ April 2017), p. 7.

<sup>228</sup> Piju XI, Ittra enċiklika *Quadragesimo anno* (15 ta’ Mejju 1931), 114: AAS 23 (1931), 213.

<sup>229</sup> Eżortazzjoni appostolika *Evangelii gaudium* (24 ta’ Novembru 2013), 228: AAS 105 (2013), 1113.

<sup>230</sup> *Diskors lill-Awtoritajiet, lis-soċjetà ċivili u lill-Korp diplomatiku*, Riga – il-Latvja (24 ta’ Settembru 2018): *L’Osservatore Romano*, 24-25 ta’ Settembru 2018, p. 7.

“rikonciljazzjoni ġenerali”, u nippretendu li nistgħu nagħlqu l-ġrieħi b’xi digriet jew li ngħattu l-ingustizzji b’xi mant li jnessi kollox. Min għandu l-jedd li jaħfer f’isem l-oħrajn? Jikkommovina li naraw il-ħila ta’ maħfra li għandhom ċerti persuni li għarfu jmorru lil hemm mill-ħsara li saritilhom, imma hi wkoll haġa umana li nifhmu lil dawk li dan ma jistgħux jagħmluh. Hu x’inhu, dak li m’għandna nipproponu qatt hu li ninsew.

247. Ix-*Shoah* ma għandux jintesa. Huwa “simbolu ta’ fejn tista’ tasal il-krudeltà tal-bniedem meta, immexxi minn ideoloġiji foloz, jinsa d-dinjità fundamentali ta’ kull persuna, li għandha dritt għar-rispett assolut, tkun ta’ liema poplu jew reliġjon tkun”.<sup>231</sup> Jien u nfakkru, ma nistax ma ntennix din it-talba: “Ftakar fina fil-ħniena tiegħek. Agħtina l-grazzja li nistħu minn dak li, bħala bnedmin, kellna l-ħila nagħmlu, li nistħu minn din l-oghla idolatrija, għax maqdarna u qridna l-ġisem tagħna, dik li int għagint mit-tajn, dak li int ħejjt bin-nifs tiegħek tal-ħajja. Qatt iżjed, Mulej, qatt iżjed!”<sup>232</sup>

248. Ma jintesewx il-bumbardamenti atomiċi fuq Hiroshima u Nagasaki. Għal darb’oħra “niftakar hawn fil-vittmi kollha u nbaxxi rasi b’rispett quddiem il-qawwa u d-dinjità ta’ dawk li, għalkemm haġu ħajjin minn dawk l-ewwel mument, ġarrbu f’ġisimhom għal ħafna snin l-eqqel tbatijiet u, f’moħħhom, il-mikrobi tal-mewt li komplew jixorbu l-enerġija li tagħtihom il-ħajja. [...] Ma nistgħux inħallu lill-ġenerazzjonijiet attwali u ġodda jtilfu l-memorja ta’ dak li ġara, dik il-memorja li hi garanzija u stimolu biex nibnu futur iktar ġust u fratern”.<sup>233</sup> U lanqas għandhom jintesew il-persekuzzjonijiet, it-traffikar ta’ lsiera u l-massakri etniċi li seħħu u qed iseħħu f’diversi pajjiżi, u tant fatti storiċi oħra li jgāghluna niregħxu li aħna bnedmin. Għandna niftakruhom dejjem, dejjem mill-ġdid, bla ma negħjew u bla ma nilluppjaw ruħna.

249. Illum faċli naqgħu fit-tentazzjoni li naqilbu l-paġna u ngħidu li issa għadda ħafna żmien u li hemm bżonn inħarsu ’l quddiem. F’għieħ Alla, ma jkun qatt! Bla memorja ma nimxu qatt ’il quddiem, ma nistgħux nikbru mingħajr memorja shiħa u mdawla. Għandna bżonn inżommu mkebbesa “l-fjamma tal-kuxjenza kollettiva, u nagħtu xhieda lill-ġenerazzjonijiet ta’ warajna tal-orrur ta’ dak li ġara”, li “żzomm ħajja l-memorja tal-vittmi, sabiex il-kuxjenza umana tissaħħaħ dejjem iktar quddiem kull kilba għall-poter u għall-qerda”.<sup>234</sup> Dan jehtiguh il-vittmi nfushom – persuni, gruppi soċjali jew nazzjonijiet – biex ma jcedux għal-logika li tasal biex tiġġustifika r-ritaljazzjoni u kull vjolenza f’isem il-ħsara kbira li jkunu ġarrbu. Għalhekk, m’iniex nirriferi biss għall-memorja tal-orruri,

<sup>231</sup> *Diskors fiċ-Ċerimonja ta’ merħba*, Tel Aviv – Izrael (25 ta’ Mejju 2014): *Insegnamenti*, II, 1 (2014), 604.

<sup>232</sup> *Diskors fil-Memorja ta’ Yad Vashem*, Ġerusalem (26 ta’ Mejju 2014): AAS 106 (2014), 228.

<sup>233</sup> *Diskors fil-Memorjal tal-Paċi*, Hiroshima – il-Ġappun (24 ta’ Novembru 2019): *L’Osservatore Romano*, 25-26 ta’ Novembru 2019, p. 8.

<sup>234</sup> *Messaġġ għat-53 Jum Dinji tal-Paċi, 1 ta’ Jannar 2020* (8 ta’ Diċembru 2019), 2: *L’Osservatore Romano*, 13 ta’ Diċembru 2019, p. 8.

imma anki għat-tifkira ta' dawk kollha li, f'kuntest avvelenat u korrott, kellhom il-hila jirkupraw id-dinjità u b'għesti żgħar jew kbar għażlu s-solidarjetà, il-maħfra, il-fraternità. Jiswielna ta' għid kbir jekk nagħmlu memorja tat-tajjeb.

*Naħfru mingħajr ma ninsew*

250. Tahfer ma jfissirx tinsa. Pjuttost ngħidu li meta hemm xi haġa li bl-ebda mod ma tista' tiġi miċhuda, irrelattivizzata jew mohbija, xorta waħda nistgħu naħfru. Meta hemm xi haġa li qatt m'għandha tiġi ttollerata, iġġustifikata jew skużata, xorta waħda nistgħu naħfru. Meta hemm xi haġa li għall-ebda raġuni m'għandna nippermettu lilna nfusna li ninsew, xorta waħda nistgħu naħfru. Il-maħfra hielsa u sinciera hija kobor li jirrifletti kemm hi bla tarf il-maħfra divina. Jekk il-maħfra hi b'xejn, allura nistgħu naħfru mqar lil min isibha bi tqila li jindem u m'għandux hila jitlob maħfra.

251. Dawk li tabilhaqq jaħfru ma jinsewx, imma ma jhallux taħkimhom dik l-istess qawwa qerrieda li għamlitilhom id-deni. Huma jkissru ċ-ċirku vizzjuż, iwaqqfu l-avvanz tal-qawwiet tal-qerda. Jaqtgħuha li ma jkomplux jinjettaw fis-soċjetà l-enerġija tal-vendetta, li illum jew għada tispicċa terġa' taqa' mill-għdid fuqhom stess. Fil-fatt, il-vendetta qatt ma xxebba' tassew in-nuqqas ta' sodisfazzjon tal-vittmi. Hemm atti kriminali hekk koroh u kiefra, illi għal xejn mhu ha jiswa li gġiegħel ibati lil min għamilhom biex tħoss li ssewwa d-delitt; u la jkun biżżejjed toqtol il-kriminal, u lanqas se ssib xi torturi ekwiparabbli għal dak li setgħet batiet il-vittma. Il-vendetta ma ssolvi xejn.

252. Lanqas qed nitkellmu fuq impunità. Imma l-gustizzja nfittxuha b'mod xieraq biss għall-imħabba tal-gustizzja nfisha, b'rispett lejn il-vittmi, biex nipprevenu atti kriminali godda u biex inħarsu l-għid komuni, mhux bħala pretensjoni ta' żvog tar-rabja tagħna. Il-maħfra hija sewwasew dik li biha nistgħu nfittxu l-gustizzja mingħajr ma naqgħu la fiċ-ċirku vizzjuż tal-vendetta u lanqas fl-ingustizzja li ninsew.

253. Meta jkun hemm ingustizzji miż-żewġ naħat, wieħed għandu jagħraf b'mod ċar li jista' jkun li ma kellhomx it-tnejn l-istess gravità jew ma tistax tqabbilhom ma' xulxin. Il-vjolenza li ssir min-naħa tal-istrutturi u tal-poter tal-Istat mhijiex fuq l-istess livell tal-vjolenza ta' gruppi partikulari. Hu x'inhu, ma nistgħux nippretendu li nfakkru biss it-tbatijiet ingusti ta' waħda biss mill-partijiet. Kif għallmu l-Isqfijiet tal-Kroazja, "aħna għandna nagħtu l-istess rispett lil kull vittma innocenti. Ma jistgħux isiru distinzjonijiet etnici, konfessjonali, nazzjonali jew politiċi".<sup>235</sup>

---

<sup>235</sup> Konferenza tal-Isqfijiet tal-Kroazja, *Letter on the Fiftieth Anniversary of the End of the Second World War* (1 ta' Mejju 1995).

254. Nitlob lil Alla “jhejji l-qlub tagħna għal-laqgħa ma’ hutna, lil hemm mid-differenzi tal-ideat, l-ilsien, il-kultura, ir-religjon; biex jidlek l-essri kollu tagħna biż-żejt tal-ħniena tiegħu li jfejjaq il-ġrieħi tal-iżbalji, tan-nuqqas ta’ ftehim, tal-kontroversji; il-grazzja li jibgħatna b’umiltà u tjieba tul il-mogħdijiet impenjattivi imma għammiela tat-tiftixa għall-paċi”.<sup>236</sup>

### **Il-gwerra u l-piena tal-mewt**

255. Hemm żewġ sitwazzjonijiet estremi li jistgħu jaslu biex jipprezentaw ruħhom bħala soluzzjonijiet f’ċirkustanzi partikularment drammatiċi, mingħajr ma nintebħu li huma twegġibiet foloz, li ma jsolvux il-problemi li jippretendu li jegħlbu u li żgur ma jagħmlu xejn ħlief iżidu fatturi godda ta’ qerda fit-tessut tas-soċjetà nazzjonali u dinjija. Dawn huma l-gwerra u l-piena tal-mewt.

#### *L-ingustizzja tal-gwerra*

256. “Il-qerq fil-qalb ta’ min ifassal il-ħsara, u l-hena f’dawk li jfittxu l-ġid” (Prov 12:20). Madankollu, hemm min ifittex soluzzjonijiet fil-gwerra, li spiss “tissahħaħ permezz tat-tagħwiġ fir-relazzjonijiet, tal-ambizzjonijiet għall-eġemonija, tal-abbużi tal-poter, tal-biża’ mill-ieħor u tad-differenza li tinħass bħala ostaklu”.<sup>237</sup> Il-gwerra mhijiex xi fantażma tal-passat, imma saret theddida kontinwa. Id-dinja dejjem qed thabbat wiċċha ma’ iżjed diffikultajiet fil-mixja iebes tal-paċi li kienet qabdet u li kienet bdiet tagħti xi frott.

257. Billi qed jinholqu mill-ġdid il-kundizzjonijiet għal gwerer godda, infakkar li “l-gwerra ċcaħħad lill-bniedem minn kull dritt u hi aggressjoni traġika fuq l-ambjent. Jekk irridu żvilupp uman awtentiku għal kulhadd, jeħtieġ nimxu bla ma negħjew fl-impenn li nevitaw il-gwerra bejn il-pajjiżi u bejn il-ġnus. Għal dan il-għan, jeħtieġ niżguraw id-dominju waħdieni tal-liġi u nirrikorru kontinwament għall-innegozjar, il-medjazzjoni u l-arbitraġġ, kif proposti mill-*Karta tal-Ġnus Magħquda*, tabilhaqq norma ġuridika fundamentali”.<sup>238</sup> Nixtieq infakkar li l-75 sena tal-Ġnus Magħquda u l-esperjenza tal-ewwel għoxrin sena ta’ dan il-millennju juru li l-applikazzjoni sħiħa tan-normi internazzjonali hi tassew effikaċi, u li n-nuqqas ta’ twettiq tagħhom ħsara jġib. Il-*Karta tal-Ġnus Magħquda*, meta tiġi rrispettata u applikata b’mod trasparenti u sinċier, hija punt ta’ riferiment obligatorju ta’ ġustizzja u għodda ta’ paċi. Imma dan jesigi li nikxfu l-maskra ta’ intenzjonijiet illeġittimi u li ma nqegħdux l-interessi partikulari ta’ pajjiż jew ta’ grupp qabel il-ġid komuni dinji. Jekk ir-regola tiġi meqjusa strument li għalih nirrikorru meta hi favurina u li naħarbh meta mhix, inkunu nagħtu lok għal qawwiet bla kontroll li jagħmlu ħsara gravi lis-

<sup>236</sup> *Omelija fil-Quddiesa*, Amman – il-Ġordan (24 ta’ Mejju 2014): *Insegnamenti*, II, 1 (2014), 593.

<sup>237</sup> *Messagġ għat-53 Jum Dinji tal-Paċi, 1 ta’ Jannar 2020* (8 ta’ Diċembru 2019), 1: *L’Osservatore Romano*, 13 ta’ Diċembru 2019, p. 8.

<sup>238</sup> *Diskors lill-Organizzazzjoni tal-Ġnus Magħquda*, New York (25 ta’ Settembru 2015): AAS 107 (2015), 1041-1042.

soċjetajiet tagħna, lill-aktar dgħajfa, lill-fraternità, l-ambjent u l-gid kulturali, b'telfiet għall-komunità globali li ma nergħux niksbu lura.

258. Huwa b'dan il-mod li faċilment nagħzlu l-gwerra u ngibu kull xorta ta' skużi li minn barra jidhru umanitarji, difensivi jew preventivi, waqt li nirrikorru wkoll għall-manipulazzjoni tal-informazzjoni. Fil-fatt, fl-aħħar għexieren ta' snin il-gwerer kollha ppretendew li kellhom xi "gustifikazzjoni". Il-*Katekiżmu tal-Knisja Kattolika* jtkellem fuq il-possibbiltà ta' *difiża* legittima permezz tal-qawwa militari, bil-presuppost li jintwera li hemm xi "kundizzjonijiet iebes biex id-deċiżjoni tkun moralment legittima".<sup>239</sup> Madankollu faċilment naqgħu f'interpretazzjoni wisq laxka tal-possibbiltà ta' dan id-dritt. U hekk irridu niġgustifikaw b'mod hażin anki attakki "preventivi" jew azzjonijiet ta' gwerra li diffiċilment ma jgħibux magħhom "ħsarat, deni u diżordni iktar serji mid-deni li jrid jiġi mwarra".<sup>240</sup> Il-kwistjoni hi li, ibda mill-iżvilupp tal-armi nukleari, kimiċi u bijoloġiċi, u tal-possibbiltajiet enormi u dejjem jizjeddu offruti mit-teknoloġiji godda, il-gwerra ngħatalha poter qerriedi u bla kontroll, li jolqot ħafna ċivili innocenti. Fil-verità, "qatt il-bniedem ma kellu daqshekk saħħa fuqu nnifsu u m'hemm xejn li jiżgurana li sa jużaha għall-gid".<sup>241</sup> Għalhekk ma nistgħux nibqgħu naħsbu fil-gwerra bħala soluzzjoni, ladarba r-riskji aktarx dejjem sa jkunu ikbar mis-siwi li wiehed jipotetizza li jaf ikollha. Quddiem din ir-realtà, illum diffiċli ħafna nibqgħu nħaddnu l-kriterji razzjonali li waslu għalihom fi żminijiet oħra biex tkellmu fuq il-possibbiltà ta' "gwerra ġusta". Qatt iżjed il-gwerra!<sup>242</sup>

259. Importanti nżidu li, bl-iżvilupp tal-globalizzazzjoni, dik li tista' tidher bħala soluzzjoni immedjata jew Prattika għal raġuni partikulari, tagħti lok għal katina ta' fatturi vjolenti ħafna drabi klandestini li tispicċa biex tolqot il-pjaneta kollha u tiftaħ it-triq għal gwerer godda u aġar fil-futur. Fid-dinja tagħna issa mhux biss għandna "biċċiet" ta' gwerra f'pajjiż jew ieħor, imma qed ngħixu "gwerra dinjija miġġielda f'biċċiet", għax ix-xorti tal-pajjiżi huma marbuta qatigħ bejniethom fix-xenarju dinji.

260. Kif qal San Ġwanni XXIII, "hu impossibbli taħseb kif qatt gwerra atomika tista' tintuża bħala strument ta' ġustizzja".<sup>243</sup> Dan stqarru f'perjodu ta' tensjoni internazzjonali qawwija, u hekk ta lehen lix-xewqa kbira għall-paċi li kienet qed tixtered fiż-żminijiet tal-Gwerra l-Bierda. Saħħaħ il-konvinzjoni li r-raġunijiet tal-paċi huma iktar b'saħħithom minn kull kalkolu ta' interessi partikulari u

---

<sup>239</sup> N. 2309.

<sup>240</sup> *Ibid.*

<sup>241</sup> Ittra enċiklika *Laudato si'* (24 ta' Mejju 2015), 104: AAS 107 (2015), 888.

<sup>242</sup> Anki Santu Wistin, li elabora idea tal-"gwerra ġusta" li llum m'għadniex inhaddnu, qal li "jekk tagħti l-mewt lill-gwerra bil-kelma, u tilhaq u tikseb il-paċi bil-paċi u mhux bil-gwerra, hi glorja ikbar milli tagħtiha lill-bnedmin bix-xabla" (*Epistula* 229, 2: PL 33, 1020).

<sup>243</sup> Ittra enċiklika *Pacem in terris* (11 ta' April 1963), 67: AAS 55 (1963), 291.

minn kull fiduċja mqiegħda fl-użu tal-armi. Imma ma nhatfux għalkollox l-okkażjonijiet offruti mit-tmim tal-Gwerra l-Bierda, u dan gara minħabba nuqqas ta' viżjoni tal-futur jew ta' għarfien min-naħa ta' kulhadd dwar id-destin komuni tagħna. Minflok, hafna ċedew għat-tiftix ta' interessi partikulari mingħajr ma hassewhom responsabbli għall-gid komuni universali. U hekk reġgħet infetħet mill-gdid it-triq tal-fantażma qarrieqa tal-gwerra.

261. Kull gwerra tħalli lid-dinja aġar minn kif sabitha. Il-gwerra hi falliment tal-politika u tal-umanità, ċediment tal-mistħija, telfa quddiem is-setgħat tal-ħażen. Ejjew ma neħlux f'diskussjonijiet teorici, imma mmissu l-grieħi, il-laħam ta' min iġarrab il-ħsara. Indawru ħarsitna lejn tant ċivili mmassakrati bħala "ħsara kollaterali". Nistaqsu lill-vittmi. Nifthu għajnejna għar-refuġjati, għal dawk li garrbu r-radjażjonijiet atomici jew l-attakki kimiċi, għan-nisa li tilfu lil uliedhom, għat-tfal b'għisimhom imbiċċer jew imċaħħda mit-tfulija tagħhom. Ejjew inqisu l-verità ta' dawn il-vittmi ta' vjolenza, inħarsu lejn ir-realtà bl-għajnejn tagħhom u nisimghu r-rakkonti tagħhom b'qalb miftuħa. Hekk nistgħu nagħrfu l-abbiss tal-ħażen fil-qalba tal-gwerra u ma jdejjaqniex il-fatt li jkun hemm min iżommna b'ingenwi għax għażilna t-triq tal-paċi.

262. Lanqas in-normi mhuma biżżejjed, meta naħsbu li s-soluzzjoni għall-problemi tal-lum tikkonsisti f'li naqtgħu qalb ħaddieħor bil-biża', billi nħedduhom bl-użu tal-armi nukleari, kimiċi jew bijoloġici. Fil-fatt, "jekk inqisu t-theddid prinċipali għall-paċi u s-sigurtà bid-dimensjonijiet varji tagħhom f'din id-dinja multipolari tas-seklu wieħed u għoxrin, bħalma huma, ngħidu aħna, it-terroriżmu, il-kunflitti skwilibrati, is-sigurtà informatika, il-problemi ambjentali, il-faqar, jitfaċċaw mhux ftit dubji dwar kemm mhix adegwata d-deterrenza nukleari biex tagħti twegħiba effikaċi għal dawn l-isfidi. Dawn il-preokkupazzjonijiet isiru aktar konkreti meta nqisu l-konsegwenzi umanitarji u ambjentali katastrofici li jiġu bl-użu ta' bombi nukleari, b'effetti qerrieda bla diskriminazzjoni u bla kontroll fiż-żmien u fl-ispazju. [...] Irridu wkoll nistaqsu lilna nfusna kemm hu sostenibbli ekwilibriju mibni fuq il-biża', meta fil-fatt dan ixaqleb lejn żieda fil-biża' u jdghajjef bil-kbir ir-relazzjonijiet tal-fiduċja bejn il-popli. Il-paċi u l-istabbiltà internazzjonali ma jistgħux jitfasslu fuq sens falz ta' sigurtà, fuq it-theddida tal-qerda reċiproka jew tad-distruzzjoni totali, fuq sempliċi manteniment ta' ekwilibriju ta' poter. [...] F'dan il-kuntest, l-għan aħħari tal-eliminazzjoni totali tal-armi nukleari jsir mhux biss sfida imma wkoll dmir morali u umanitarju assolut. [...] L-interdipendenza u l-globalizzazzjoni li qed jiżdiedu jifssru li, hi liema hi t-twegħiba li nagħtu għat-theddida tal-armi nukleari, din għandha tkun kollettiva u maqbula, mibnija fuq il-fiduċja reċiproka. Din tal-aħħar tista' tinbena biss permezz tad-djalogu li jkun orjentat bis-sinċerità lejn il-gid komuni u mhux lejn it-tħaris ta' interessi moħbija jew

partikolari”.<sup>244</sup> U bil-flus li jintefqu fl-armi u fi spejjeż oħra militari nistgħu nwaqqfu Fond dinji<sup>245</sup> biex neqirdu darba għal dejjem il-ġuħ u għall-iżvilupp tal-pajjizi l-iżjed foqra, biex hekk min jgħix fihom ma jkollux għax idur għal soluzzjonijiet vjolenti jew qarrieqa u ma jigix imġieghel jitlaq pajjizu biex ifittex ħajja iżjed dinjituża.

### *Il-piena tal-mewt*

263. Hemm mod ieħor kif neliminaw lill-ieħor, din id-darba mhux immirat lejn il-pajjizi imma lejn il-persuni. Hu l-piena tal-mewt. San Ġwanni Pawlu II ddikjara b’mod ċar u sod li din mhix f’lokha fuq il-livell morali u m’għadhiex meħtieġa fuq il-livell penali.<sup>246</sup> Ma nistgħux nergħu lura minn din il-pożizzjoni. Illum nişqu b’mod ċar li “l-piena tal-mewt mhix aċċettabbli”<sup>247</sup> u l-Knisja tħabrek b’determinazzjoni biex tippromovi li din tiġi mneħħija mid-dinja kollha.<sup>248</sup>

264. It-Testment il-Ġdid, waqt li jitlob lill-individwi biex ma jagħmlux għustizzja b’idejhom (ara Rum 12:17,19), jagħraf il-ħtieġa li l-awtoritajiet jimponu pieni fuq dawk li jagħmlu l-ħażin (ara Rum 13:4; 1 Piet 2:14). Fil-fatt, “il-ħajja komuni, mibnija madwar komunitajiet organizzati, għandha bżonn ta’ regoli ta’ konvivenza li l-vjolazzjoni libera tagħhom titlob tweġiba xierqa”.<sup>249</sup> Dan jitlob li l-awtorità pubblika legittima tista’ u għandha “timponi pieni proprozjonati għall-gravità tad-delitti”<sup>250</sup> u li tiggarrantixxi lill-poter għudizzjarju “l-indipendenza meħtieġa fil-qasam tal-liġi”.<sup>251</sup>

265. Sa mill-ewwel sekli tal-Knisja, xi wħud urew li kienu b’mod ċar kontra l-piena kapitali. Ngħidu aħna, Lattanzju kien jishaq li “m’għandha ssir ebda għażla: li toqtol bniedem dejjem hu att kriminali”.<sup>252</sup> Il-Papa Nikola I jeżorta: “Fittxu li teħilsu mill-piena tal-mewt mhux biss lil kull innocenti, imma anki lill-ħatja kollha”.<sup>253</sup> Fl-okkażjoni tal-għudizzju kontra xi qattiel li kienu assassinau lil xi saċerdoti, Santu Wistin talab lill-imħallef biex ma jneħħix il-ħajja tal-assassini, u dan iġġustifikah hekk: “Mhux għax b’dan irridu li titneħħa

<sup>244</sup> *Messaġġ lill-Konferenza tal-Ġnus Magħquda għan-negozjazzjoni ta’ strument li jorbot għuridikament dwar il-projbizzjoni tal-armi nukleari* (23 ta’ Marzu 2017): AAS 109 (2017), 394-396.

<sup>245</sup> Ara San Pawlu VI, *Ittra enċiklika Populorum progressio* (26 ta’ Marzu 1967), 51: AAS 59 (1967), 282.

<sup>246</sup> Ara *Ittra enċiklika Evangelium vitae* (25 ta’ Marzu 1995), 56: AAS 87 (1995), 463-464.

<sup>247</sup> *Diskors fl-okkażjoni tal-25 anniversarju tal-Katekiżmu tal-Knisja Kattolika* (11 ta’ Ottubru 2017): AAS 109 (2017), 1196.

<sup>248</sup> Ara Kongregazzjoni għad-Duttrina tal-Fidi, *Ittra lill-Isqfijiet dwar il-formulazzjoni l-ġdida tan-nru 2267 tal-Katekiżmu tal-Knisja Kattolika dwar il-piena tal-mewt* (1 ta’ Awwissu 2018): *L’Osservatore Romano*, 3 ta’ Awwissu 2018, p. 8.

<sup>249</sup> *Diskors lid-delegazzjoni tal-Assoċjazzjoni Internazzjonali tad-Dritt Penali* (23 ta’ Ottubru 2014): AAS 106 (2014), 840.

<sup>250</sup> Kunsill Pontifiċju tal-Għustizzja u l-Paċi, *Kompendju tad-duttrina soċjali tal-Knisja*, 402.

<sup>251</sup> San Ġwanni Pawlu II, *Diskors lill-Assoċjazzjoni Nazzjonali tal-Maġistrati* (31 ta’ Marzu 2000), 4: AAS 92 (2000), 633.

<sup>252</sup> *Divinae Institutiones* VI, 20, 17: *PL* 6, 708.

<sup>253</sup> *Epistula* 97 (responsa ad consulta bulgarorum), 25: *PL* 119, 991.

lil individwi xellerati l-libertà li jwettqu delitti, imma nixtiequ li għal dan il-għan ikun biżżejjed li, waqt li jithallew hajjin u mingħajr ma jitqattgħalhom xejn minn ġisimhom, huma u jiġu mhaddma l-liġijiet stretti, jitwarrbu mill-korla miġnuna tagħhom u jitwasslu mill-ġdid għal hajja twajba u kwieta, jew li, imbiegħda mill-ghemejjel ħżiena tagħhom, jithaddmu f'xi xogħol ta' siwi. Din ukoll hi kundanna, imma min ma jifhimx li hi iktar ta' ġid milli tortura, ladarba l-ħruxija qalila ma thallietx tagħmel li trid u nġhatat id-duwa għall-indiema? [...] Ħudha kontra l-ħażen imma b'mod li ma tinsix l-umanità; tiżvogax il-pjaċir tal-vendetta kontra l-atrocità tal-midinbin, imma fittex il-ħniena biex tfejqlhom il-ġrieħi".<sup>254</sup>

266. Il-biżgħat u l-korla faċli jwasslu biex wieħed jifhem il-kastig b'mod vendikattiv, jekk mhux ukoll kiefer, flok iqisu bħala parti minn proċess ta' fejqan u ta' inseriment mill-ġdid fis-soċjetà. Illum, "kemm minn ċerti oqsma tal-politika u kemm min-naħa ta' xi mezzi ta' komunikazzjoni, xi drabi hemm min jincita għall-vjolenza u għall-vendetta, pubblika u privata, mhux biss kontra min hu responsabbli li għamel xi delitt, imma anki kontra dawk li fuqhom jaqa' s-suspett, fundat jew le, li kisru l-liġi. [...] Hemm it-tendenza li jinholqu apposta l-għedewwa: figuri sterjotipati, li fihom jiġbru l-karatteristiċi kollha li s-soċjetà tara jew tinterpreta bħala theddida. Il-mekkaniżmi li jsawru dawn ix-xbihat huma l-istess li ppermettew it-tixrid tal-ideat razzisti fiż-żmien tagħhom".<sup>255</sup> Dan għamel partikularment riskjuż d-drawwa dejjem iżjed prezenti f'xi pajjiżi li jiġu mixhuta nies il-ħabs f'detenzjoni preventiva, arresti mingħajr ġudizzju fil-qorti, u speċjalment il-piena tal-mewt.

267. Nixtieq nishaq li "impossibbli nimmaginaw li illum l-Istati ma jistgħux jinqdew b'mezz ieħor li mhuwix il-piena kapitali biex jiddefendu mill-aggressur ingust il-hajja ta' persuni oħra". Gravi b'mod partikulari huma l-hekk imsejha eżekuzzjonijiet mingħajr proċess ġudizzjarju jew proċess legali, li "huma qtil premeditat imwettaq minn xi Stati u mill-aġenti tagħhom, li spiss iġibuhom jidhru qishom kienu xi ġlieda ma' nies delinkwenti jew jipprezentawhom bħala konsegwenzi mhux mixtieqa tal-użu raġonevoli, meħtieġ u proporzjonat tal-forza biex tiġi applikata l-liġi".<sup>256</sup>

268. "L-argumenti kontra l-piena tal-mewt huma ħafna u magħrufa sew. Il-Knisja fiż-żmien opportun elenkat xi wħud, bħalma hi l-possibbiltà li jkun hemm żball ta' ġudizzju, u l-użu li jagħmlu minn din il-piena r-regimi totalitarji u dittatorjali, li jinqdew biha bħala strument ta' soppresjoni tad-dissidenza politika jew ta' persekuzzjoni tal-minoranzi reliġjużi u kulturali, kollha vittmi li

<sup>254</sup> *Epistula ad Marcellinum*, 133, 1.2: *PL* 33, 509.

<sup>255</sup> *Diskors lid-delegazzjoni tal-Assocjazzjoni Internazzjonali tad-Dritt Penali* (23 ta' Ottubru 2014): AAS 106 (2014), 840-841.

<sup>256</sup> *Ibid.*: AAS 106 (2014), 842.

għal-liġijiet rispettivi tagħhom huma ‘delinkwenti’. Għalhekk l-Insara u l-bnedmin kollha ta’ rieda tajba huma msejha llum biex jiġihabtu mhux biss għat-tneħħija tal-piena tal-mewt, legali jew illegali, u fix-xejriet kollha tagħha, imma anki biex itejbu l-kundizzjonijiet fil-ħabsijiet, fir-rispett lejn id-dinjità umana tal-persuni mcaħħda mil-libertà. U dan, jiena norbtu mas-sentenza ta’ għomor sħiħ il-ħabs. [...] Il-kundanna ta’ għomor sħiħ il-ħabs hija piena tal-mewt mohbija”.<sup>257</sup>

269. Infakkru li “lanqas qattiel ma jitlef id-dinjità personali tiegħu u Alla stess jiggarantiha”.<sup>258</sup> Ir-rifjut qawwi tal-piena tal-mewt jixhed sa liema punt nistgħu nagħrfu d-dinjità inaljenabbli ta’ kull bniedem u nammettu li għandu postu f’din id-dinja. Għax, jekk ma niċhadx dan fil-każ tal-agħar fost il-kriminali, allura ma jien se niċhdu lil hadd, se nagħti lil kulhadd il-possibbiltà li jaqsam miegħi din il-pjaneta minkejja dak li jista’ jifridna.

270. Lill-Insara li jiddubitaw u jhossuhom ittentati jċedu għal kull xorta ta’ vjolenza, nistedinhom jiftakru fit-tħabbira tal-ktieb ta’ Izaija: “Jibdlu x-xwabel tagħhom f’sikek tal-mohriet” (2:4). Għalina din il-profezija titlaħħam f’Ġesù Kristu, li lil dixxiplu herqan għall-vjolenza qallu bi kliem sod: “Erga’ dahhal sejfek f’postu għax kull min jaqbad is-sejf, bis-sejf jinqered” (Mt 26:52). Kien eku ta’ dik it-twissija antika: “U jien nitlob kont ta’ demmkom, li hu hajjitkom, nitolbu mingħand kull bhima, mingħand kull bniedem; mingħand kull wieħed nithallas tal-ħajja ta’ bniedem ieħor bħalu. Kull min ixerred demm ta’ bniedem, minn bniedem ieħor jixxerred demmu” (Ġen 9:5-6). Din ir-reazzjoni ta’ Ġesù, li ħarġet spontanament minn qalbu, tegħleb id-distanza tas-sekli u tasal għandna llum bħala twissija kontinwa.

---

<sup>257</sup> *Ibid.*

<sup>258</sup> San Ġwanni Pawlu II, Ittra enċiklika *Evangelium vitae* (25 ta’ Marzu 1995), 9: AAS 87 (1995), 411.

## IT-TMIEN KAPITLU

### IR-RELIGJONIJIET GHAS-SERVIZZ TAL-FRATERNITÀ FID-DINJA

271. Id-diversi religjonijiet, ibda mill-għarfien tal-valur ta' kull persuna umana bħala hlejqa msejha biex tkun iben jew bint ta' Alla, joffru sehem prezzjuż għall-bini tal-fraternità u għall-ħarsien tal-gustizzja fis-soċjetà. Id-djalogu bejn persuni ta' religjonijiet differenti ma jsirx biss bid-diplomazija, il-kortesija jew it-tolleranza. Kif għallmu l-Isqfijiet tal-Indja, "l-għan tad-djalogu hu li nistabbilixxu hbiberija, paċi, armonija u naqsmu flimkien valuri u esperjenzi morali u spiritwali fi spirtu ta' verità u ta' mħabba".<sup>259</sup>

#### **Il-baži aħharija**

272. Bħala nies ta' fidi aħna nemmu li, mingħajr qalb miftuħa għall-Missier ta' kulhadd, ma jistax ikun hemm raġunijiet sodi u stabbli għall-istedina għall-fraternità. Aħna konvinti li "hu biss b'dan l-għarfien ta' wlied li huma ltiema li nistgħu ngħixu fis-sliem bejnietha".<sup>260</sup> Għax "ir-raġuni, waħedha, tista' gġib l-ugwaljanza bejn il-bnedmin u twaqqaf konvivenza ċivika bejniethom, iżda ma jseħħilhiex tibni l-fraternità".<sup>261</sup>

273. F'din il-perspettiva, nixtieq infakkar f'test memorabbli: "Jekk ma hemmx verità traxxendenti, 'il fuq minn din id-dinja, li meta l-bniedem jobdiha jilhaq l-identità sħiħa tiegħu, ma jkunx hemm prinċipju żgur ta' garanzija għar-relazzjonijiet ġusti bejn il-bnedmin. L-interessi tagħhom bħala klassi, grupp jew nazzjon bilfors iwassluhom biex ikunu kontra xulxin. Jekk wieħed ma jammettix il-verità traxxendenti, flokha tidhol il-qawwa tas-setgħa u kull bniedem ifittex li jagħmel użu sħiħ tal-mezzi kollha li jkollu biex jimponi d-drittijiet, l-interessi u l-fehmiet tiegħu bla ma jimpurtah xejn mill-oħrajn. [...] L-għerq tat-totalitarjanizmu tal-lum nistgħu nsibuh fiċ-ċaħda tad-dinjità traxxendenti tal-persuna tal-bniedem, li, bħala xbieha li tidher ta' Alla li ma jidhirx, għandu fin-natura tiegħu stess drittijiet li hadd ma għandu l-jedd li jiċċadhomlu: ebda individwu, grupp, klassi jew Stat. Lanqas il-maġġoranza ta' xi grupp soċjali ma tista' tikser dawn id-drittijiet billi teħodha kontra l-minoranza".<sup>262</sup>

274. Ibda mill-esperjenza tagħna tal-fidi u tal-għerf li ngema' mal-medda tas-sekli, waqt li nitgħallmu wkoll minn hafna dgħufijiet u waqgħat tagħna, bħala nies ta' twemmin minn diversi religjonijiet nafu li hu ta' ġid għas-soċjetajiet tagħna li nagħmlu lil Alla preżenti fihom. Li nfittxu lil Alla b'qalb sinciera,

---

<sup>259</sup> Konferenza tal-Isqfijiet Kattoliċi tal-Indja, *Response of the Church in India to the present day challenges* (9 ta' Marzu 2016).

<sup>260</sup> *Omelija fil-Quddiesa*, Domus Sanctæ Marthæ (17 ta' Mejju 2020).

<sup>261</sup> Benedittu XVI, Ittra enċiklika *Caritas in veritate* (29 ta' Gunju 2009), 19: AAS 101 (2009), 655.

<sup>262</sup> San Ġwanni Pawlu II, Ittra enċiklika *Centesimus annus* (1 ta' Mejju 1991), 44: AAS 83 (1991), 849.

sakemm ma nġattuhx bl-interessi ideoloġiċi jew strumentali taġhna, għandu jgħinna nagħrfu li aħna siehba ta' xulxin fit-triq, tassew aħwa. Nemmu li "f'isem xi ideoloġija, jitkeċċa Alla mis-soċjetà, il-bniedem jispiċċa jqim lill-idoli, u malajr jitlef lilu nnifsu, id-dinjità tiegħu tigi mkasbra, u d-drittijiet tiegħu mittiefsa. Intom tafu tajjeb għal liema brutalitajiet nistgħu naslu meta ncaħhdu lill-bniedem mil-libertà tal-kuxjenza u l-libertà reliġjuża, u kif din il-ġerħa tfaqqar radikalment lill-umanità, għax nieqsa mit-tama u minn punti ta' riferiment ideali".<sup>263</sup>

275. Ta' min jagħraf kif "fost il-kawżi l-aktar importanti tal-kriżi tad-dinja moderna hemm kuxjenza umana lluppjata u t-tbeġhid mill-valuri reliġjużi, kif ukoll id-dominazzjoni tal-individwalizmu u tal-filosofiji materjalistiċi li lill-bniedem qed jagħmluh Alla u minflok il-prinċipji supremi u traxxendenti qed ipogġu l-valuri mondani u materjali".<sup>264</sup> Mhuwiew aċċettabbli li fid-dibattitu politiku jkollhom lehen biss is-setgħanin u x-xjenzati. Għandu jkun hemm post għar-riflessjoni li toħroġ minn sfond reliġjuż li jiġbor sekli shaħ ta' esperjenza u ta' għerf. "It-testi reliġjużi klassiċi jistgħu joffru sinifikat li jkellim lil kull żmien, għandhom qawwa li taġhti skop", imma fil-verità jispiċċaw "jiġu mgħajra minħabba fil-viżjoni dejqa ta' ċerti razzjonalizmi".<sup>265</sup>

276. Għal dawn ir-raġunijiet, għalkemm il-Knisja tirrispetta l-awtonomija tal-politika, ma tistax tillimita l-missjoni taġhha għall-qasam tal-privat. Bil-maqlub, "la tista' u lanqas għandha twarrab fil-ġenb" fit-tiswir ta' dinja aħjar, u lanqas tittraskura milli "tqajjem qawwiet spiritwali"<sup>266</sup> li bihom il-ħajja soċjali kollha tista' ssir għammiela. Huma minnu li l-ministri reliġjużi m'għandhomx jieħdu sehem fil-politika tal-partiti, li hi ħaġa tal-lajċi, imma lanqas jistgħu jzommu barra mid-dimensjoni politika tal-ħajja<sup>267</sup> li timplika attenzjoni kontinwa għall-ġid komuni u t-tħassib għall-iżvilupp sħiħ tal-bniedem. Il-Knisja "għandha rwol pubbliku li ma jiqafx fl-attivitajiet taġhha ta' għajjnuna jew ta' edukazzjoni" imma li jħabrek għall-"promozzjoni tal-bniedem u tal-għaqda universali".<sup>268</sup> Ma tfitixx li tikkompeti għal poteri ta' din l-art, imma li toffri lilha nfisha bħala "familja fost il-familji – din hi Knisja – miftuħa għax-xhieda [...] fid-dinja tal-lum il-fidi, it-tama u l-imħabba lejn il-Mulej u lejn daww li huwa jħobb b'mod preferenzjali. Dar bil-bibien miftuħin għax hi omm".<sup>269</sup> U bħal Marija, Omm Ġesù, "irridu nkunu Knisja li taqdi, li toħroġ mid-dar, li toħroġ mit-tempji

<sup>263</sup> *Diskors lill-mexxejja ta' reliġjonijiet u denominazzjonijiet Insara oħra*, Tirana – l-Albanija (21 ta' Settembru 2014): *Insegnamenti*, II, 2 (2014), 277.

<sup>264</sup> *Dokument dwar il-fraternità umana għall-paċi fid-dinja u l-konvivenza komuni*, Abu Dhabi (4 ta' Frar 2019), *L'Osservatore Romano*, 4-5 ta' Frar 2019, p. 6.

<sup>265</sup> Eżortazzjoni appostolika *Evangelii gaudium* (24 ta' Novembru 2013), 256: AAS 105 (2013), 1123.

<sup>266</sup> Benedittu XVI, Ittra enċiklika *Deus caritas est* (25 ta' Diċembru 2005), 28: AAS 98 (2006), 240.

<sup>267</sup> "Il-bniedem hu annimal politiku" (Aristotli, *Il-Politika*, 1253a, 1-3).

<sup>268</sup> Benedittu XVI, Ittra enċiklika *Caritas in veritate* (29 ta' Ġunju 2009), 11: AAS 101 (2009), 648.

<sup>269</sup> *Diskors lill-komunità Kattolika*, Rakovsky – il-Bulgarija (6 ta' Mejju 2019): *L'Osservatore Romano*, 8 ta' Mejju 2019, p. 9.

tagħha, mis-sagristiji tagħha, biex tkun sieħba fil-ħajja, twiezen it-tama, issir sinjal ta' għaqda [...] biex tibni l-pontijiet, iġġarraf il-ħitan, tiżra' r-rikonċiljazzjoni".<sup>270</sup>

### *L-identità Nisranija*

277. Il-Knisja tapprezza l-azzjoni ta' Alla fir-religjonijiet l-oħra, u "ma twarrab xejn minn dak li hu veru qaddis f'dawn ir-religjonijiet. Hija thares b'rispett sincier lejn dawk il-manjieri ta' ħajja u ta' mġiba, dawk ir-regoli ta' ħajja u dak it-tagħlim li [...] ħafna drabi jirriflettu raġġ minn dik il-verità li ddawwal il-bnedmin kollha".<sup>271</sup> Madankollu bħala Nsara ma nistgħux naħbu l-fatt li "jekk il-mużika tal-Evangelju ma tibqax tidwi fil-ġewwieni tagħna, inkunu tliena l-ferħ li johroġ mill-ħniena, il-ħlewwa li tinbet mill-fiduċja, il-ħila għar-rikonċiljazzjoni li ssib l-għajn tagħha fl-għarfien li aħna dejjem maħfura u mibgħuta. Jekk il-mużika tal-Evangelju tieqaf iddoqq fid-djar tagħna, fil-pjazez tagħna, fuq il-postijiet tax-xogħol, fil-politika u fl-ekonomija, inkunu tfejna l-melodija li tqanqalna biex nitqabdu għad-dinjità ta' kull bniedem".<sup>272</sup> Oħrajn ifittxu x'jixorbu minn għejjun oħra. Għalina, din l-għajn ta' dinjità umana u ta' fraternità tinsab fl-Evangelju ta' Ġesù Kristu. Minnu "johroġ għall-ħsieb Nisrani u għall-azzjoni tal-Knisja l-primat mogħti lir-relazzjoni, lil-laqgħa mal-misteru qaddis tal-persuna l-oħra, lill-komunjoni universali mal-umanità kollha bħala vokazzjoni ta' kulhadd".<sup>273</sup>

278. Imsejha biex titlaħħam f'kull sitwazzjoni u prezenti mal-medda tas-sekli f'kull post ta' din l-art – hekk tfisser "kattolika" –, il-Knisja tista' tifhem, ibda mill-istess esperjenza tagħha ta' grazzja u ta' dnuq, il-ġmiel tal-istedina għall-imħabba universali. Fil-fatt, "dak kollu li hu tal-umanità, jigiġifieri l-ħajja bid-doni u bil-problemi tagħha, hu tagħna. [...] Kull fejn il-kunsilli tan-nazzjonijiet qed jingħaqdu biex jistabilixxu d-drittijiet u d-dmirijiet tal-bniedem, aħna nħossuna onorati meta niġu mogħtija l-opportunità li ningħaqdu magħhom".<sup>274</sup> Għal ħafna Nsara, din il-mixja ta' fraternità għandha wkoll Omm, li jisimha Marija. Hi taħt is-salib irċiviet din il-maternità universali (ara Ġw 19:26) u l-attenzjoni tagħha mhux biss hi fuq Ġesù imma anki fuq il-"bqija ta' nisilha" (Apok 12:17). Bil-qawwa tal-Irxox, tixtieq tiled dinja ġdida, fejn inkunu lkoll aħwa, fejn hemm post għal kull mormi tas-soċjetajiet tagħna, fejn jiddu mill-ġdid il-ġustizzja u l-paċi.

<sup>270</sup> *Omelija fil-Quddiesa*, Santiago di Cuba (22 ta' Settembru 2015): AAS 107 (2015), 1005.

<sup>271</sup> Konċilju Ekumeniku Vatikan II, Dikjarazzjoni *Nostra aetate*, 2.

<sup>272</sup> *Diskors fil-Laqqgħa ekumenika*, Riga – il-Latvja (24 ta' Settembru 2018): *L'Osservatore Romano*, 24-25 ta' Settembru 2018, p. 8.

<sup>273</sup> *Lectio divina lill-Università Pontifiċja tal-Lateran* (26 ta' Marzu 2019): *L'Osservatore Romano*, 27 ta' Marzu 2019, p. 10.

<sup>274</sup> San Pawlu VI, Ittra enċiklika *Ecclesiam suam* (6 ta' Awwissu 1964), 101: AAS 56 (1964), 650.

279. Bħala Nsara nitolbu li, fil-pajjiżi fejn aħna f'minoranza, tiġi żgurata lilna l-libertà, l-istess kif aħna nħabirku għaliha fil-każ ta' dawk li mhumiex Insara hemm fejn huma f'minoranza. Hemm dritt fundamentali uman li ma nistgħux ninsewh fil-mixja tal-fraternità u tal-paċi: hija l-libertà reliġjuża għal kull min iħaddan xi reliġjon jew oħra. Din il-libertà turi li jista' "jintlaħaq ftehim tajjeb bejn il-kulturi u r-reliġjonijiet differenti; jagħti xhieda li dawk l-affarijiet li għandna komuni bejnietna huma tant importanti li hu possibbli nagħrfu t-triq ta' konvivenza serena, ordnata u paċifika, waqt li nilqgħu d-differenzi u ngħixu bil-ferħ li aħna lkoll aħwa għax ulied Alla wieħed".<sup>275</sup>

280. Fl-istess waqt, nitolbu lil Alla jsaħħilna l-għaqda fil-Knisja, għaqda li tistagħna mid-differenzi li jingħaqdu bil-ħidma tal-Ispirtu s-Santu. Fil-fatt, "ilkoll tghammidna fi Spirtu wieħed biex nagħmlu ġisem wieħed" (1 Kor 12:13), fejn kulhadd jagħti s-sehem speċifiku tiegħu. Kif kien jgħid Santu Wistin, "il-widna tara mill-għajn, u l-għajn tisma' mill-widna".<sup>276</sup> Fuq kolloxx jeħtieġ illum qabel għada nkomplu nagħtu xhieda ta' mixja li tlaqqa' flimkien id-diversi konfessjonijiet Insara. Ma nistgħux ninsew ix-xewqa ta' Ġesù: li "jkunu lkoll haġa waħda" (Ġw 17:21). Meta nisimghu l-istedina tiegħu, b'qalbna magħfusa nagħrfu li l-proċess ta' globalizzazzjoni għadu nieqes minn dak il-kontribut profetiku u spiritwali tal-għaqda bejn l-Insara kollha. Minkejja dan, "anki jekk għadna fil-mixja lejn il-komunjoni sħiħa, sa minn issa nħossu d-dmir li noffru xhieda komuni tal-imħabba ta' Alla lejn kulhadd, billi nikkollaboraw fis-servizz lill-umanità".<sup>277</sup>

### **Reliġjon u vjolenza**

281. Bejn ir-reliġjonijiet jista' jkun hemm mixja ta' paċi. Il-punt tat-tluq għandu jkun il-ħarsa ta' Alla. Għax "Alla ma jħarisx bl-għajnejn, Alla jħares bil-qalb. U l-imħabba ta' Alla hija l-istess għal kull persuna, hu x'inhu t-twemmin tagħna. U jekk hu ateu, l-imħabba hi l-istess waħda. Meta għad jasal l-aħħar jum u fuq l-art ikun hawn biżżejjed dawl biex nistgħu naraw kolloxx kif inhu tabilhaqq, se jkollna ħafna sorpriżi!".<sup>278</sup>

282. Imqar "dawk li jemmu għandhom bżonn isibu spazji fejn jiddjalogaw u jaġixxu flimkien għall-ġid komuni u l-promozzjoni tal-iżjed foqra. Ma jfissirx li kollha rridu nsiru iżjed *light* jew naħbu l-konvinzjonijiet tagħna, li magħhom aħna iżjed marbuta, biex nistgħu niltaqgħu mal-oħrajn li jaħsbuha differenti minna. [...] Għax iktar ma identità hi profonda, soda u għanja, iktar tista' tagħni

---

<sup>275</sup> *Diskors lill-Awtoritajiet Palestinjani*, Betlehem – il-Palestina (25 ta' Mejju 2014): *Insegnamenti*, II, 1 (2014), 597.

<sup>276</sup> *Enarrationes in Psalmos*, 130, 6: PL 37, 1707.

<sup>277</sup> *Dikjarazzjoni Kongunta tal-Papa Frangisku u tal-Patrijarka Ekumeniku Bartilmew I*, Ġerusalemm (25 ta' Mejju 2014), 5: *L'Osservatore Romano*, 26-27 ta' Mejju 2014, p. 6.

<sup>278</sup> Mill-film *Papa Francesco. Un uomo di parola. La speranza è un messaggio universale*, ta' Wim Wenders (2018).

lill-oħrajn bil-kontribut partikulari tagħha”.<sup>279</sup> Bħala nies ta’ fidi nħossu xi jqanqalna nergħu lura għall-għejjun tagħna biex nikkoncentraw fuq l-essenzjal: il-qima ta’ Alla u l-imhabba tal-proxxmu, biex xi aspetti tat-tagħlim tagħna, meħudin barra mill-kuntest tagħhom, ma jispiċċawx ikebbu xi għamliet ta’ stmerrija, ta’ mibegħda, ta’ ksenofobija, ta’ rifjut tal-persuna l-oħra. Il-verità hi li l-vjolenza ma tista’ ssib bażi fl-ebda waħda mill-konvinzjonijiet reliġjużi fundamentali, imma biss fit-tagħwiġ tagħhom.

283. Il-qima lejn Alla, sinċiera u umli, “twassal mhux għad-diskriminazzjoni, għall-mibegħda u għall-vjolenza, imma għar-rispett tal-qdusija tal-ħajja, għar-rispett tad-dinjità u l-libertà ta’ l-oħrajn u għall-impenn mimli mħabba b’riżq il-ġid ta’ kulħadd”.<sup>280</sup> Fir-realtà, “dak li ma jhobbx ma għarafx lil Alla, għax Alla hu mħabba” (1 Ġw 4:8). Għalhekk, “it-terroriżmu mistmell li jhedded is-sigurtà tal-persuni, kemm fl-Orjent u kemm fil-Punent, kemm fit-Tramuntana u kemm fin-Nofsinhar, li joħloq paniku, terrur u pessimizmu, mhux ġej mir-religjon – anki jekk it-terroristi jistrumentalizzawha – iżda hu htija tal-interpretazzjonijiet żbaljati mislutin mit-testi reliġjużi, tal-politika tal-ġuħ, tal-faqar, tal-ingustizzja, tal-oppressjoni, tal-arroganza; għaldaqstant hu meħtieġ li jieqaf is-sapport lill-movimenti terroristiċi permezz tal-flus, tal-armi, tal-pjanijiet jew tal-ġustifikazzjoni u wkoll bl-importanza fil-midja, u dan kollu jitqies bħala krimini internazzjonali li jhedded is-sigurtà u l-paċi tad-dinja. Jeħtieġ li dan it-terroriżmu jkun ikkundannat fil-forom u l-manifestazzjonijiet tiegħu kollha”.<sup>281</sup> Il-konvinzjonijiet reliġjużi dwar is-sagrality tal-ħajja umana jippermettulna “nagħrfu l-valuri fundamentali tal-umanità komuni, valuri li f’isimhom nistgħu u għandna nikkollaboraw, nibnu u niddjalogaw, naħfru u nikbru, biex il-kollektiv tal-ilhna diversi jiffirma għanja nobbli u armonika, minflok ikun għajat fanatiku ta’ mibegħda”.<sup>282</sup>

284. Xi drabi l-vjolenza fundamentalista f’xi gruppi ta’ kwalunkwe religjon titqanqal min-nuqqas ta’ prudenza tal-mexxejja tagħhom. Madankollu, “il-kmandament tal-paċi hu miktub fil-qalba tat-tradizzjonijiet reliġjużi li nirrappreżentaw. [...] Bħala mexxejja reliġjużi aħna msejhin inkunu veri nies tad-djalogu, naħdmu għall-bini tal-paċi mhux bħala intermedjarji, imma bħala medjaturi awtentici. L-intermedjarji jfittxu kif sa jagħtu skont lil din il-parti kif ukoll lill-oħra, għall-gwadann personali tagħhom. Imma l-medjatur hu dak li ma jzomm xejn għalih, imma jingħata b’qalb miftuħa, sakemm jikkonsma ruħu, għax jaf li l-uniku gwadann hu dak tal-paċi. Kull wieħed minna hu msejjaħ ikun

<sup>279</sup> Eżortazzjoni apostolika postsinodali *Querida Amazonia* (2 ta’ Frar 2020), 106.

<sup>280</sup> *Omelija fil-Quddiesa*, Colombo – Sri Lanka (14 ta’ Jannar 2015): AAS 107 (2015), 139.

<sup>281</sup> *Dokument dwar il-fraternità umana għall-paċi fid-dinja u l-konvivenza komuni*, Abu Dhabi (4 ta’ Frar 2019): *L’Osservatore Romano*, 4-5 ta’ Frar 2019, p. 7.

<sup>282</sup> *Diskors lill-Awtoritajiet*, Sarajevo – il-Boznja-Ħerzegovina (6 ta’ Ġunju 2015): *L’Osservatore Romano*, 7 ta’ Ġunju 2015, p. 7.

bennej tal-paċi, li jgħaqqad u mhux jifred, li jeqred il-mibegħda u mhux jikkonservaha, li jiftaħ it-toroq tad-djalogu u mhux itella' hitan godda!".<sup>283</sup>

## Sejha

285. F'dik il-laqgħa fraterna, li niftakar u ngħożż b'ferħ, mal-Imam il-Kbir Ahmad Al-Tayyeb, "niddikjaraw – bil-qawwa kollha – li r-religjonijiet qatt m'għandhom ikesksu l-gwerra u qatt m'għandhom iħeggu l-mibegħda, l-ostilità, l-estremiżmu, u lanqas jistiednu għall-vjolenza u t-tixrid tad-demmi. Dawn it-traġedji huma frott tat-tbegħid mit-tagħlim religjuż, tal-użu politiku tar-religjonijiet u wkoll tal-interpretazzjoni ta' gruppi ta' bnedmin tar-religjon, li abbużaw – f'fażijiet differenti tal-istorja – mill-influwenza tas-sentiment religjuż fuq il-qlub tal-bnedmin [...]. Fil-fatt, Alla li jista' kollox m'għandu bżonn lil hadd biex jiddefendih u ma jridx li ismu jkun użat biex jitterrorizza lin-nies".<sup>284</sup> Għalhekk nixtieq nerga' nagħmel hawn dik is-sejha għall-paċi, għall-gustizzja u għall-fraternità li għamilna flimkien:

"F'isem Alla li ħalaq lill-bnedmin kollha ndaqs fid-drittijiet, fid-dmirijiet u fid-dinjità, u sejħilhom biex jgħixu bejniethom bħal aħwa, biex ikatru u jimlew id-dinja u fiha jxerrdu l-valuri tat-tajjeb, tal-karità u tal-paċi.

F'isem ir-ruħ umana innocenti li Alla pprojbielna li noqtluha, meta stqarr li kull min joqtol persuna qisu qatel l-umanità kollha u kull min isalva waħda jkun qisu salva l-umanità kollha kemm hi.

F'isem il-foqra, l-imsejkna, dawk fil-bżonn u l-emarginati li Alla kkmandana li ngħinu bħala dmir mitlub mill-bnedmin kollha, partikolarment minn min hu sinjur u benestant.

F'isem l-orfni, ir-romol, ir-rifugjati u l-eżiljati minn djarhom u minn pajjiżhom; il-vittmi kollha tal-gwerer, tal-persekuzzjonijiet u tal-ingustizzji; id-dgħajfa, dawk li jgħixu fil-biża', il-prigunieri tal-gwerra u l-ittorturati f'kull rokna tad-dinja, mingħajr ebda distinzjoni.

F'isem il-popli li tilfu s-sigurtà, il-paċi u l-konvivenza komuni, u saru vittmi tal-qerda, tar-rovina u tal-gwerer.

F'isem il-*fraternità umana* li tħaddan lill-bnedmin kollha, tgħaqqadhom u tagħmilhom ilkoll indaqs.

---

<sup>283</sup> *Diskors lill-partecipanti fil-Laqgħa internazzjonali għall-paċi organizzat mill-Komunità ta' Sant'Egidju* (30 ta' Settembru 2013): *Insegnamenti*, I, 2 (2013), 301-302.

<sup>284</sup> *Dokument dwar il-fraternità umana għall-paċi fid-dinja u l-konvivenza komuni*, Abu Dhabi (4 ta' Frar 2019): *L'Osservatore Romano*, 4-5 ta' Frar 2019, p. 6.

F'isem dil-*fraternità* mbiċċra mill-politika tal-integraliżmu u l-firda u mis-sistemi ta' qligħ bla rażan u t-tendenzi ideoloġiċi ta' mibegħda, li jimmanipulaw l-azzjoni u d-destin tal-bnedmin.

F'isem il-libertà li Alla rregala lill-bnedmin kollha, billi ħalaqhom ħielsa u biha tahom l-identità tagħhom.

F'isem il-ġustizzja u l-ħniena, pedamenti tal-prosperità u fus tal-fidi.

F'isem il-persuni kollha ta' rieda tajba, preżenti f'kull rokna tad-dinja.

F'isem Alla, u dan kollu, [...] [niddikjaraw] li qed nadottaw il-kultura tad-djalogu bħala t-triq; il-kollaborazzjoni komuni bħal mgiba; l-għarfien reċiproku bħala metodu u kriterju".<sup>285</sup>

\* \* \*

286. F'dan l-ispazju ta' riflessjoni fuq il-*fraternità* universali, ħassejtni mqanqal b'mod speċjali minn San Franġisk ta' Assisi, u anki minn aħwa oħra li mhumiex Kattoliċi: Martin Luther King, Desmond Tutu, Mahatma Gandhi u ħafna oħrajn. Imma rrid nagħlaq billi nfakkar persuna oħra ta' fidi qawwija, li, ibda mill-esperjenza intensa li kellha ta' Alla, għamlet mixja ta' bidla f'ħajjitha sakemm ħasset li kulħadd hu ħuha u oħta. Qed nirreferi għall-Beatu Charles de Foucauld.

287. Hu orjenta l-ideal tiegħu ta' għotja shiħa ta' ħajtu lil Alla lejn identifikazzjoni ma' dawk li huma fl-aħħar post u ċkejnkna, mitluqa fil-qalba tad-deżert Afrikan. F'dan il-kuntest esprima x-xenqa tiegħu li f'kull bniedem jara lil ħuh,<sup>286</sup> u talab lil wieħed ħabib tiegħu: "Itlob lil Alla biex jien inkun tassew ħu l-erwieħ kollha ta' dan il-pajjiż".<sup>287</sup> Bla dubju ried ikun "ħu kulħadd".<sup>288</sup> Imma wasal biex ikun ħu kulħadd biss billi sar ħaġa waħda ma' dawk li qegħdin fl-aħħar post. Jalla l-Mulej inebbaħ dan l-ideal f'kull wieħed u waħda minna. Amen.

### *Talba lill-Ħallieq*

---

<sup>285</sup> *Ibid.*

<sup>286</sup> Ara Beatu Charles de Foucauld, *Meditazzjoni fuq il-Missierna* (23 ta' Jannar 1897): *Opere spirituali*, Ed. Paoline, Roma 1983, 555-562.

<sup>287</sup> Id., *Ittra lil Henry de Castries* (29 ta' Novembru 1901): Id., *Solo con Dio in compagnia dei fratelli*, a cura di E. Bolis, Ed. Paoline, Milano 2002, 254.

<sup>288</sup> Id., *Ittra lil Madame de Bondy* (7 ta' Jannar 1902): cit. f'P. Sourisseau, *Charles de Foucauld 1858-1916. Biografia*, trad. a cura delle Discepoli del Vangelo e A. Mandonico, Effatà, Cantalupa (TO), 359. Hekk ukoll sejjahlu San Pawlu VI f'elogju għall-ħidma tiegħu: Enciklika *Populorum progressio* (26 ta' Marzu 1967), 12: AAS 59 (1967), 263.

Mulej u Missier tal-umanità,  
li hlaqt lill-bnedmin kollha bl-istess dinjità,  
sawwab fi qlubna spirtu ta' aħwa.  
Nebbaħ fina l-ħolma ta' laqgħa ġdida,  
ta' djalogu, ta' ġustizzja u ta' paċi.  
Heġġiġna biex noħolqu soċjetajiet iktar b'saħħithom u dinja iżjed xierqa,  
fejn ma jkunx hemm ġuħ, faqar, vjolenza, gwerer.

Ha tinfetaħ qalbna  
għall-popli u n-nazzjonijiet kollha tal-art,  
biex nagħrfu t-tjieba u l-ġmiel li inti żrajt f'kull wiehed u waħda minnhom,  
biex ninsġu rabtiet ta' għaqda, ta' proġetti komuni, ta' tamiet maqsuma  
flimkien.  
Amen.

### *Talba Kristjana ekumenika*

Alla tagħna, Trinità ta' mħabba,  
mill-komunjoni qawwija tal-intimità divina tiegħek  
sawwab fostna x-xmara tal-imħabba fraterna.  
Roddilna l-imħabba li dehret fil-ġesti ta' Ġesù,  
fil-familja tiegħu ta' Nazaret u fl-ewwel komunità Nisranija.

Lilna l-Insara agħtina li ngħixu l-Evangēlju  
u li nagħrfu lil Kristu f'kull bniedem,  
biex nilmħuh mislub fit-tbatijiet tal-imwarrbin u tal-minsijin ta' din id-dinja  
u rxoxt f'kull wiehed u waħda minn ħutna li jerggħu jqumu fuq riglejhom.

Ejja, Spirtu s-Santu!  
Urina l-ġmiel tiegħek li jilma fil-ġnus kollha tal-art,  
biex niskopru li lkoll aħna importanti, li kulhadd hu meħtieġ,  
li aħna lkoll ucuħ differenti tal-istess umanità maħbuba minn Alla.  
Amen.

*Mogħtija Assisi, fuq il-qabar ta' San Frangisk, nhar it-3 ta' Ottubru, lejlet il-Festa tal-Qaddis Fqajjar, tas-sena 2020, it-tmien waħda tal-Pontifikat tiegħi.*

**Frangisku**